

पि. १४२६

५६२२

भरत वेभव

३६१

अनुक्रमणिका

प्राप्ति-संख्या.....	३.
२६८८	१२
२८.	
४०.	
४९.	
५२.	
५३.	
५४.	
५५.	
५६.	
५७.	
५८.	
५९.	
६०.	
६१.	
६२.	
६३.	
६४.	
६५.	
६६.	
६७.	
६८.	
६९.	
७०.	
७१.	
७२.	
७३.	
७४.	
७५.	
७६.	
७७.	
७८.	
७९.	
८०.	
८१.	
८२.	
८३.	
८४.	
८५.	
८६.	
८७.	
८८.	
८९.	
९०.	
९१.	
९२.	
९३.	
९४.	
९५.	
९६.	
९७.	
९८.	
९९.	
१००.	

४-कार्ड

० जैन (शोध) संस्थान

थागार

वाराणसी-५

पे.अव. (भोग-विजय)

वि.म.ल.क.वि

श्री कल्याण ग्रंथमाला. पुष्प नं. १३

२५८८
६८५५६



महाकवि रत्नाकर विरचित.

भरतेश वैभव.

(भोग विजय.)

प्रथम भाग.

संपादक व अनुवादक,
श्री विद्यावाचस्पति पं. वर्धमान पार्श्वनाथ शास्त्री.
संपादक—जैनबोधक सोलापुर.

प्रकाशक,
व. पा. शास्त्री.
व्यास्थापक—जैन बुकडेपो, सोलापुर.

द्वितीयावृत्ति प्रति १०००	{	सन् १९४७ जून	{	मूल्य. तीन रूपया.
------------------------------	---	-----------------	---	----------------------

द्वितीयावृत्तिकी प्रस्तावना

भरतेश वैभवका पाठकोने हार्दिक स्वागत किया इस बातका अनुभव इसकी बढ़ती हुई मांग और द्वितीयावृत्तिके प्रकाशनसे ही होसकता है। इसकी लोकप्रियताके संबंधमें हमें अधिक लिखनेकी आवश्यकता नहीं है। यह पाठकोंके अनुभवकी चीज है। अनेक स्वाध्याय प्रेमियोंके आग्रहसे अत्यंत महर्घताके समय भी हमने इसे प्रकाशित किया है। इसलिए मूल्य कुछ अधिक रखना पडा है। इस आवृत्तिके संशोधनमें हमारे मित्र श्री. पं. सुभरचंदजी दिवाकर न्यायतीर्थ बी. ए. एल्लू. बी. ने पूर्ण सहयोग दिया है। इसके लिए हम उनके आभारी हैं। हमारी बहुत इच्छा थी, यह संस्करण नवीन टाईपसे छपे। परंतु प्रेसमें करीब २ यह ग्रंथ पूर्ण होनेपर नवीन टाईप आसका। इस लिए हम उसका उपयोग नहीं करसके, इसका खेद है। तथापि कोई त्रुटि रही हो तो सुधार लें। यह निवेदन है।

विनीत—

व्यक्तिगत निवेदन

भरतेशवैभव और रत्नाकरवर्णी

साहित्य संसारमें कर्णाटक साहित्यके लिये बहुत ऊँचा स्थान है। कर्णाटक भाषामें जैन साहित्य विपुल रूपसे अंकित किये गये हैं। अन्य साहित्योंकी अपेक्षा इसमें शब्दमाधुर्य, भावगाम्भीर्य व अपूर्वरचना कौशल होनेसे सुश्राव्य ही नहीं सुग्राह्य भी हुआ करता है। जैन साहित्यका बहुभाग अंश कर्णाटक भाषामें अंकित कहा जाय तो अनुचित न होगा। कर्णाटक देशमें बड़े २ धागमोंके ज्ञाता कवि हुए हैं। उनमें सबसे अधिकश्रेय इस क्षेत्रमें प्राप्त हुआ है तो रत्नाकरवर्णीको कह सकते हैं। उसकी रचनायें सभी दृष्टिसे अद्वितीय हैं।

उपर्युक्त कविने कर्णाटक कविताधोमें भरत चक्रवर्तीका स्वतंत्र जीवन चरित्र खींचा है। इस ग्रंथको कर्णाटकमें “ भरतेशचरिते ” कहनेकी पद्धति चली आरही है। परंतु कविने स्वयं पीठिकामें कहा है कि ‘ श्रीभरतेशवैभवविदु ’ अर्थात् यह भरतेश वैभव है, भरतेश वैभववैभवकाव्यत्रनिदनोरेदेनु सुखिगळालिपुदु ’ अर्थात् भरतेशवैभव नामके काव्यको मैंने कहा है, सज्जन लोग सुनें। इससे इस ग्रंथका नाम भरतेशवैभव ऐसा जान पड़ता है। सचमुचमें इसमें भरतके वैभवका ही वर्णन किया है, इसलिये इसको यही नाम उपयुक्त है। कोई २ इसे भरतेशसंगति और अण्णाळचरितके नामसे कहते हैं। यह ग्रंथ कर्णाटकके सागत्य छंदमें निर्मित होनेसे पड्डिळा नाम एवं इस कविको अण्णागळु (भईसाहेब) कहकरके पुकारनेकी पद्धति होनेसे इसका दूसरा नाम रूढिमें आया होगा।

ग्रंथ प्रमाण—यह ग्रंथ पाँच कल्याणसे विभक्त है जिनको कविने क्रमसे मोग विजय, दिग्विजय, योगविजय, मोक्षविजय अर्थात् कीर्ति-विजय इस प्रकार नाम दिये हैं। इन पाँचकल्याणोंमें अस्सी संधि एवं ९९६० श्लोक संख्या है। देवचन्द्रकी राजावधि कथासे इस ग्रंथमें ८४ संधियोंका होना सिद्ध होता है। परन्तु ४ संधि इस समय अनुपलब्ध हैं।

(२)

कवि—इस ग्रंथकर्ता का नाम रत्नाकरवर्णी है। कविने अपनेको क्षत्रियवंशज कहा है। उसने श्रीमन्दर स्वामीको अपने पिता, दीक्षागुरुके स्थानमें चारुर्कार्तिकी एवं मोक्षाग्रगुरु हंसनाथ (परमात्मा) इस प्रकार उल्लेख किया है। देवचन्द्रने अपने ग्रंथमें इस कविका उल्लेख करते हुए लिखा है कि यह कर्णाटकके सुप्रसिद्ध क्षेत्र मूबविद्रीके सूर्यवंशके राजा देवराजका सुपुत्र था एवं उसका नाम रत्नाकर रखा गया। शेष उपाधियाँ उनके बादकी अवस्था की हैं।

रत्नाकर बाल्यकालमें ही काव्यालंकार शास्त्रमें अत्यंत प्रवीण था एवं सारत्रय टीका, कुंदकुंदके ग्रन्थटीका, समावेशतक, समयसार, योग रत्नाकर नियमसार, अध्यात्मसार, स्वरूप संबोधन, इष्टोपदेश आदि ग्रंथों को मनन पूर्वक अभ्यास कर उस देशके भैरव राजाके दरबारमें प्रसिद्ध विद्वान् था। उसको लोकमें सबसे अधिक " निरंजन सिद्ध और चिदम्बर पुरुष " पर प्रेम था। इसे श्रृंगारकवि नामकी भी उपाधि थी।

रत्नाकर भैरव राजाका दरबारी कवि था। इसकी विद्वत्ताको देखकर राजकन्या मोहित हो गई। रत्नाकर भी उसके मोहपाशमें आ गया। वह उस पर आसक्त होकर शरीरके वायुवर्षोंको वशमें करके, वायुनिरोधयोगके बलसे महलमें पहुँचकर उस राजपुत्रीके साथ प्रेम करता था। यह बात धीरे २ राजाको मालूम होनेपर राजाने उसे पकड़नेका प्रयत्न किया। उसी दिन रत्नाकरने अपने गुरु महेंद्रकीर्तिसे पंचाणुव्रतको लेकर अध्यात्मतत्त्वमें अपने आत्माको लगानेकी प्रारंभ किया। उसी समय मट्टारकजीके शिष्य विजयण्णाने एक द्वादशानुप्रेक्षा नामक ग्रंथकी संगीतमें रचना की थी जिसका बहुत आदरके साथ हाथीके ऊपर जुलूस निकाला गया। तब रत्नाकरने अपने भरतेश्वरभवको भी हाथीके ऊपर रखकर जुलूस निकालना चाहिये इसप्रकार मट्टारकजीसे प्रार्थना की। तब मट्टारकजीने कहा कि उसमें दो तीन शास्त्रविरुद्ध दोष हैं इसलिये वैसा नहीं कर सकते हैं। तब रत्नाकरने इस विषयपर उनसे आप्रह किया एवं कुछ अनवज्ञता हुआ तो उन्होंने ७०० घरके

(३)

श्रावकोंको कड़ी आज्ञा देदी कि इस रत्नाकरको कहीं भी आहार नहीं दिया जाय । तब रत्नाकर अपने बहिनके घरमें भोजन करते हुए, जिन धर्मपर रुसकर 'आत्मज्ञानिको कोई भी जाति कुछ बराबर है' ऐसा समझकर छिंग बांधकर छिंगायत बनगया । वहाँपर वीरशैवपुराण, बसवपुराण सोमेश्वरशतक आदिकी रचना की । कविके विषयमें और एक कथा सुननेमें आती है । रत्नाकर बाल्य कालमें ही वैराग्यको प्राप्त कर चारुर्कार्ति योगीसे दीक्षा लेकर योगाभ्यास करता था । प्रातःकाल उठते ही अपने सार्थीदारोंको एवं शिष्योंको उपदेश देता था । दिनपर दिन उसके शिष्यवर्गकी वृद्धि होती जाती थी । कुछ लोग उसके प्रभावको देखकर उससे जलते थे । उन लोगोंने एक दिन प्रातःकाल होनेके पहिले रत्नाकरके पलंगके नीचे एक वेश्याको ला बिठाकर स्वयं यथावत् शास्त्र सुननेको बैठगये । उस वेश्याने कुछ समयबाद अपने आभरणोंका शब्द किया तो उन ईर्षालु लोगोंने 'यह क्या है' ऐसा कह कर उस वेश्याको बाहर निकाल कर रत्नाकरक अपमान किया । रत्नाकर एकदम उठकर वहाँसे चला गया । कुछ लोग जाकर बहुत प्रार्थना करने लगे । परंतु वह पछि नहीं लौटा । जाते २ एक नदीको पारकर रहा था, तब भक्तोंने शपथपूर्वक प्रार्थना की तो मां "मुझे ऐसे दुष्टोंका संसर्ग नहीं चाहिये । मैं आज ही इस जैनधर्मको तिर्छाजळि देता हूँ" ऐसा कहकर उस नदीमें डूब गया । वहाँसे उठकर एक पर्वतपर चलागया । पर्वतपर एक शैवग्रंथका हार्थीपर जुलूस निकालते हुए देखकर उस ग्रंथको बाँचकर उसमें कुछ भी रस ही नहीं है ऐसा कह दिया । सब लोगोंने राजासे इसकी शिकायत की । राजाने उसे सरस ग्रंथ समझकर उसके सम्मानके लिये आज्ञा दी थी । रत्नाकरको बुढाकर राजा कहने लगे "तुम्हारा रस कौनसा है । तब रत्नाकरने ९ मासकी अवधि माँगी । उसके बाद इस भरतेशवैभवको रचकर राजाको दिखाया कि इसमें रस है । तब राजा इस काव्यको सुन कर अत्यन्त प्रसन्न हुआ । बड़े २ विद्वान् इसके काव्यसे मुग्ध हो गये :

(४)

राजाने कविका पूर्ण सत्कार करके लिंगायत होनेके लिये आम्रह । कया कविने उस राजाको प्रसन्न करनेकोलिये लिंगको बांध लिया । परंतु कहा । कि मैं जिस समय मरूंगा मेरा दाहसंस्कार धौरे जैन ही करेगे । मैं बाहरसे लिंगायत होनेपर भी अन्दरसे जैन हूं एवं यह लिंग नहीं केवल चांदीकी पेट्टी है ऐसा मनमें समझता था । अंतमें जैन होकर ही मर गया ।

इन दोनों कथाओंको देखने पर मालुम होता है कि कवि पूर्वमें जैन होकर किसी समय किसी कारणसे लिंगायत बनकर पुनः जैन बन गया था ।

यद्यपि इस ग्रंथकी रचना शुभस्पर्धासे हुई है यह बात उपर्युक्त कथा संदर्भोंसे मालुम होती है । तथापि कवि स्पष्ट कहते हैं कि मैंने इस काव्यकी किसीके साथ मत्सर बुद्धिसे रचना नहीं की । परमात्मा की आज्ञासे आत्मसंतोषके लिये मैंने इसकी रचना की । चाहे इसे कोई पसंद करे या न इसकी मुझे चिंता नहीं इत्यादि । संसारके नियमानुसार कविने अपने काव्यके प्रति आदरकी अकांक्षा नहीं की तो भी उसका यथेष्ट आदर हो गया । अर्थात् जिस पदार्थको हम उपेक्षा करते हैं वह तो हमें मिल जाता है । जिसको हम चाहते हैं वह हमसे दूर चला जाता है । कविने इस काव्यका आदर एवं अपने लिये कीर्तिकी इच्छा नहीं की । परन्तु वे दोनों बातें-उसे अनायास ही प्राप्त हुई । कीर्ति चाहनेसे नहीं आती, सत्कार्य करनेसे अपने आप आती है ।

कविने स्वयं एक प्रसंगमें कहा है कि इस कथाको कहते समय लोकमें सब लोगोंको संतोष हुआ । किंतु ४-५ पौलियोंको ईर्ष्यासे मनमें दुःख हुआ । उनसे कवि उपेक्षित था । विद्वान् लोगोंने उनका विरोध किया । इस कविका यथेष्ट आदर किया ।

काविकी इतर रचना—कविने भरतेश वैभवके अलावा रत्नाकर शतक, अपराजित शतक त्रिलोक शतक नामक शतकत्रय ग्रंथकी रचना की है । एवं करीब २००० श्लोक प्रमाण अध्यात्मगीतोंकी रचना की है । उपर्युक्त शतकत्रयमें रत्नाकर शतकमें वैराग्यरस अपराजितशतकमें भक्ति रस एवं तीसरे शतकमें त्रिलोकका वर्णन है । वैराग्य और भक्तिशतक

(५)

बहुत ही हृदयग्राही ढंगसे लिखे गये हैं। भरतेशवैभवमें अपने गुरुको चारुकीर्ति व शतकत्रयमें देवेंद्रकीर्तिके नामसे कवि उल्लेख करते हैं इससे ये दोनों ग्रंथ भिन्न २ रत्नाकरके हैं ऐसा लोग समझेंगे। परंतु यह बात नहीं है। कविके जीवनघटनामें दीक्षागुरु चारुकीर्ति होनेपर भी जब उन्होंने उसे बहिष्कृत किया तब वह देवेंद्रकीर्तिके पास जाकर रहा होगा। चारुकीर्ति मूढबिद्वाँके भट्टारकका नाम है। देवेंद्रकीर्ति होमुच गादीके भट्टारक हैं। दोनों ग्रंथोंकी रचना शैली, यत्र तत्र वर्णनसादृश्य आदि बातोंको देखनेपर यह बात निश्चित होजाती है कि दोनोंके कर्ता एक ही प्रसिद्ध रत्नाकर हैं। रत्नाकरको श्रृंगारकवि हंस-राज नामक उपाधि थी। यदि शतकत्रयके कर्तासे यह रत्नाकर भिन्न माना जावे तो उस रत्नाकरका कोई श्रृंगार काव्य होना चाहिये। जिससे वह उपाधि चरितार्थ होती। परंतु अन्य कोई ग्रंथ नहीं है। यही भरतेश वैभव उस उपाधिके लिये कारण है। इसमें कोई संदेह नहीं। इसलिये ये सब रचनायें रत्नाकर वर्णीकी हैं एवं कर्णाटक साहित्यमें अद्वितीय हैं।

कालविचार—रत्नाकरने अपने कालके विषयमें त्रिलोकशतककी रचना करते समय कहा है कि “मणिशैलंगति इंदु शाळिशक”। इस प्रकार कहनेसे इसका समय शाळिवाहन शक वर्ष १४७९ ठहरता है अर्थात् सन् १५५७ है। आजसे करीब २ चार सौ वर्ष पूर्वका यह रत्नाकर है। रत्नाकरके विषयमें हमें विशेष लिखनेकी आवश्यकता नहीं। उसकी प्रखर विद्वत्ता उसकी रचनाओंसे ही स्पष्ट है। किस विषयमें उसकी गति नहीं थी हम यह कहने में असमर्थ हैं।

अपने ग्रंथमें कविने प्रत्येक विषयको चित्रण किया है श्रृंगार, अलंकार, अध्यात्म, संगीत आदि विषयोंका वर्णन करते हुए भोगयोगियोंको हर्ष उत्पन्न करनेकी शक्ति उसमें अद्भुत थी। यही कारण है कि उसका यह काव्य विद्वानोंको, यहांतक कि बड़े २ योगियोंको भी आदरणीय हुआ।

(६)

कथासार

कौशलेशकी अयोध्यानगरीमें श्रीवृषभनाथ तीर्थंकरके पुत्र षट्खंडाधिपति भरत चक्रवर्ती बहुत आनंदके साथ राज्यपालन करता था। वह अत्यंत निपुण एवं प्रजाओंका आन्तरिक हितचिंतक था। सदा उसे आत्मविनोदके कार्यमें प्रसन्नता होती थी। वह अपने दरबारमें बहुतसे विद्वान् कवियोंके साथ कविता विनोदमें संगीत विद्वानोंके साथ तद्विषयमें प्रातःकाळके समयको बिताता था। देवपूजादि नित्य कर्मोंसे निवृत्त होकर ही वह प्रतिनित्य दरबार में आता था। दरबार बरखास्तकर सत्पात्रदान देनेके कार्यमें लगता था। मुनियोंको आहार देकर भोजन करनेमें अपनेको धन्य समझता था। भोजनानंतर दिनके शेष भागमें अपने ९६ हजार रानियोंके साथ भोगयोगमें लीन होकर राजयोगी होकर बहुतसे सुखोंका अनुभव करते हुए भी योगीके समान रहता था। इसी प्रकार उसने अपने सत्कृत्योंसे धवल यशको प्राप्त किया।

भोगविजय

एक दिन दसरेके समय आयुधशालामें आयुधपूजा आदि करके वह राजा भरत दिग्विजयके लिये निकला। सबसे पहले मागध, वरतनु, प्रभास इत्यादि व्यंंतर राजाओंसे सन्मानको प्राप्तकर उनसे बहुमूल्य भेंटको प्राप्त करते हुए, अन्य षट्खण्डवर्ति राजाओंसे खीरत्नादि भेंट प्राप्त करते हुए बहुत सुखके साथ दिग्विजय यात्रा की। वह साठ हजार वर्ष दिग्विजयमें रहा। बीचमें उसे बारह सौ तद्भव मोक्षगामी पुत्ररत्नोंकी प्राप्ति हुई। उन सबका यज्ञोपवित, विवाह आदि संस्कारोंकी बहुत समारम्भके साथ करते हुए जब दिग्विजयसे लौटा तब उसके छोटे भाई बाहुबलि ने उससे विरोध व्यक्त किया। युद्धके लिये सज्ज होकर आया। भरतने अपने छोटे भाईके साथ युद्ध न करके अपने वचनचातुर्यसे ही उसे जीत लिया। बाहुबलि अपने अपराधके लिये पश्चात्ताप कर दीक्षा लेकर जिनयोगी बन गया। मरत्तेश बहुत समारम्भके साथ निज नगरप्रवेश कर दिग्विजयकी थकावटको दूर करने लगा।

दिग्विजय

(७)

बाहुबलि जिन दीक्षा लेकर जंगलमें जाकर घोर तपश्चर्या कर रहा था। तथापि उसे आत्मसिद्धि नहीं हुई। इस समाचारको सुनकर भरतने अपने पिता श्री आदिनाथ भगवंतके समवशरणमें जाकर इसका कारण पूछा। पूछनेपर उसके हृदयमें अभीतक शल्य मौजूद है जो आत्मसिद्धिके लिये बाधक है। ऐसा मालुम कर उसी जंगलमें जाकर बाहुबलि योगीसे अनेक प्रकारसे प्रार्थना कर उसके शल्यको दूर कर उसे केवल ज्ञानकी प्राप्ति कराई। भरतकी माता यशस्वती देवी भी अनंतवीर्य स्वामीसे दीक्षा लेकर अजिका बन गई। कैलास पर्वतमें जो जिननिवास निर्माण कराये गये थे उनका मुखवस्त्रोद्धाटन भरतचक्रवर्तिने अपने सकल परिवारोंसे युक्त होकर विधिपूर्वक बहुत ही समारंभके साथ कराया।

योगविजय

भरतचक्रवर्तीके सौ पुत्र विद्याध्ययन कर रहे थे। एक दिन हस्तिनापुरके अधिपति मेघेश संसारसे विरक्त होकर दीक्षा लेकर चला गया, यह समाचार सुनकर उन सौ पुत्रोंने भी संसारसे वैराग्यकी प्राप्त कर लिया। तदनंतर समवशरणमें जाकर भगवान् आदिनाथसे तत्त्वोपदेश सुना एवं मोक्षमार्गको समझकर जिन दीक्षासे दीक्षित हो गये। यह समाचार मालुम होनेपर भरत चक्रवर्तीको बड़ा दुःख हुआ। वह उसी समय समवशरण गया, जाकर अपने पुत्रोंको देखकर तीर्थनाथकी बड़ी भक्तिसे पूजा की। तदनंतर भगवान् आदिनाथको निर्वाणपदकी प्राप्ति हुई।

भरत चक्रवर्ती पुनः अयोध्याको आकर राज्य पावन करने लगा। एक दिन दर्पणमें मुख देखते समय अपने एक पके बाळको देखकर उसे वैराग्य उत्पन्न हुआ। तत्क्षण अर्ककीर्तीको पट्टाभिषेक किया। तदनंतर स्वयं ही अपने गुरु होकर दीक्षा लेकी, एवं निश्चलध्यानके बलसे तैजस कामांज वर्गणाथीको जलाकर अंतर्मुहूर्तमें केवल ज्ञानको प्राप्त कर मोक्ष धाममें चला चला गया।

मोक्षविजय

अर्ककीर्ति राज्यको पावन करता था। परंतु उसे जब यह समाचार मिला कि पिताश्री भरत मुक्तिको गये तब उसका भी चित्त उदास

(८)

हुआ। राज्यसे मोहको छोड़कर अपने छोटे भाई आदिराजके साथ जिन दीक्षा लेली। फिर क्रमसे मूलोत्तर गुणोंको पाठन करते हुए कुछ समय बाद निश्चल ध्यानके लसे मुक्तिको गया। अर्ककीर्तिविजय

मुख्य पात्रवर्ग.

कथासार उपर्युक्त प्रकार है। इस साहित्यका मुख्य नायक भरत है। राजा भरत जैन तीर्थंकरोंमें सबसे आदिके श्री आदिनाथ तीर्थंकरक आदिपुत्र, आदिचक्रवर्ती व तद्भव मोक्षगामी था। षट्खण्डको पाठन करते हुए भी वह आत्मानुभवी था। अतएव राजा होकर भी योगी था। भरतेशके जीवनकी प्रत्येक दशा अनुकरणीय है। विद्वान् कविने काव्य के मुख्य अंगको पूर्ण बल देकर उसे सुंदर रूपसे चित्रण किया है। भरत चक्रवर्तीको ९६ हजार रानियां थी और १२०० पुत्र तद्भव मोक्षगामी थे। सारांश यह है कि भरतेश सत् युगके आदि महापुरुष था। इसलिये इस खंडको भरतखंड कहते हैं।

मुजबलि राजा भरतका छोटे भाई है। भरतेश चक्रवर्ती होकर जिस समय अयोध्यामें राज्य पाठन कर रहा था। उस समय मुजबलि युवराज होकर पौदनापुरमें राज्य पाठन कर रहा था। मुजबलि अपने नामके समान महावीर था। षट्खण्ड भरतके वशमें होनेके बाद भी मुजबलिने भरतकी आर्चीनता स्वीकार नहीं की। इसलिये भाई भाईयोंमें परस्पर युद्ध हुआ। उसमें मुजबलीकी विजय हुई। पीछे राज्यके लिये मुझे भाईसे युद्ध करना पडा इस प्रकारके पश्चात्तापसे वैराग्य पाकर भरतको राज्य सौंपकर दीक्षा लेकर चला गया, इस प्रकार पुराणोंमें कथन है। परंतु कविने अपने चातुर्यसे भरतको धीरोदात्त रूपसे वर्णन करनेकी सदिच्छासे कथाभागको तत्वाविरोध रूपसे थोडा बदलकर भरतेशकी ही जय हुई है। वह भी बाहुबलिके साथ युद्ध न करके भरतने केवल अपने वचनचातुर्यसे ही बाहुबलिको परास्त किया जिससे लज्जित होकर वह विरक्त हुआ ऐसा लिखा है। यहांपर पाठकोंको जैनागममें परस्पर विरोधिताका भास होजायगा। परंतु वस्तुतः विरोध

(९)

नहीं है। यह भरतेशवैभव होनेसे भरतको धीर, उदात्त, व उच्च पात्रक रूपसे वर्णन करना यह काव्यका धर्म है। फिर भी दूरदर्शितासे कविने आगमविरोधाभासको भ्रमको दूर करनेके लिये ही मानो उस समय भरतके मुखसे यह कहलाया है कि.....अरे भाई ! मैंने युद्धसे डरकर तुमको बातोंमें टाक दिया ऐसा तुम शायद मनमें दहोगे। वैसे नहीं ! तुम जिस ढंगसे युद्धके लिये आये हो इसमें तुम्हारे लिये अवश्य विजय है। सामान्य मनुष्योंके समान युद्ध करनेकी क्या आवश्यकता है। अच्छा ! सही ! तुम जीते हम हार गये। मेरे भाईकी जीत मेर जीत नहीं क्या ! मुझे जरा भी मनमें क्लेश नहीं है। इससे भी वाचक ठीक २ अर्थ समझेंगे। बाहुबलि आदिकामदेव था, इसलिये ग्रंथमें बाहुबलिकेलिये यत्रतत्र कामदेवके पर्यायवाची शब्द उपयोगमें लाये गये हैं। बाहुबलिकी पट्टरानी इच्छा महादेवी, मंत्री प्रणयचंद्र, सेनापति वसंतक, पट्टहाथी मार्कंद। बाहुबलिका जीवन पूर्वमें तिरस्कार पश्चात् अनुराग उत्पन्न होने लायक है। यही बाहुबलि अब गोमटस्वामी कहलाते हैं।

बुद्धिसागर—भरतेशका मंत्री है। वह चक्रवर्तिकेलिये दाहिने हाथके समान रहकर अपने अनुभवसे चक्रवर्तीके सर्व कार्य बुद्धिमत्तासे साधन करता था। उसकेलिये अंतःपुरप्रवेश भी निषिद्ध नहीं था। वह चक्रवर्तीके मनोगत विषयको पहिलेसे समझकर उसी प्रकार सर्व व्यवस्था करता था। चक्रवर्तीके मित्र मागध, भरतजु, प्रभास इत्यादि व्यंतरोको जिस समय सत्कार किया गया उस समय मंत्रीने उनके योग्यतानुसार व्यवहार किया। चक्रवर्तीको विश्वासपात्र षट्खण्डकायेनिर्वाहक होनेपर भी सबसे प्रेमपूर्वक व्यवहार करता था।

जयराज—यह भरतके यशस्वी सेनापति है। इसीने अपनी कुशलतमसे भरतको षट्खण्डको साधन कर दिया था। इसको भरतने मेघेश्वर नाम की उपाधि देदी। यह महा वीर था। इसके चरित्रको वर्णन करनेवाले कर्नाटक व संस्कृत साहित्यमें कई ग्रंथ हैं।

मागधामर—यह भरतेशका व्यंतर सेनापति है। पूर्व सागरके एक द्वीपमें वह राज्यपालन कर रहा था। वह धीर व महागर्भी था। क्रोधी होनेपर भी द्वितैषियोंके वचनको सुननेवाला था। भरतके आगमनको सुन पाहिले यद्यपि उसने युद्धकी तैयारी की। फिर भी बादमें मंत्रीके समझानेसे समझकर भरतचक्रवर्तीको भेंट वगैरेह देकर उनकी सेवामें उपस्थित हुआ। उसके बाद कई व्यंतर राजाओंको वशमें करके दिया।

नमिराज—भरतेशका छठी साला है। भरतचक्रवर्ति मुझसे संपत्तिमें बड़ा होनेपर भी वंशमें बड़ा नहीं है, इस गर्वसे, भेंट व बहिन सुभद्रा देवीको देनेके समयमें भरत यदि हमारे घरमें आयगा तो दोगे नहीं ते नहीं दोगे, इस प्रकार उसने निश्चय किया था। फिर माता व बुद्धिसागर के समझानेसे भरतके पासमें जाकर बहुत संभ्रमसे सुभद्रादेवीका विवाह भरतके साथ किया। भरतने उसका सत्कार किया। कविने स्त्रीपात्रोंको भी अच्छी तरह चित्रित किया है।

यशस्वतीदेवी—भरतेशकी पूज्य माता थी। पुत्रके प्रति माताका अत्यधिक प्रेम व पुत्रकी माताके प्रति श्रद्धा उनमें आदर्शरूपसे थी। यशस्वतीदेवी सदा आत्मचित्तनके साथ २ पुत्रके प्रति हितकामना करती थी। भरतचक्रवर्तीकी ९६ हजार राजियोंकी भक्ति सासुके प्रति अनुकरणीय थी। दिग्विजयप्रस्थानके समय बहुरूप और बैठेको मातुश्रीने आशीर्वादके साथ जो सम्योचित उपदेश दिया वह मनन करने योग्य है। बहुरों जो सासुके पुनःदर्शन करने पर्यंत जो कुछ नियम ग्रहण किया इसीसे उनका भक्तिवात्सल्य व्यक्त होजाता है।

कुसुमाजी—भरतका ९६ हजार बियोंमे अत्यधिक प्रीतिपात्र थी। यद्यपि भरतका प्रेम सबकेलिये समान था फिर भी उसके गुणसे विशेष अनुक्त था। भरत उसे बाहरसे नहीं बतलाता था, फिर भी कुसुमाजीने जो तोतेके साथ जो सरससल्लाप किया था एवं भरतके अपने घर बुलाकर भोजन कराते समय जो सल्लाप किया उससे उनका प्रेम अच्छी तरह व्यक्त होता है।

सुभद्रादेवी—भरतकी पट्टरानी थी, वह भरतके खास मामाकी बेटी थी। वह गुणोंमें भरतचक्रवर्तीके लिये अनुगुण थी। पट्टरानी होनेपर भी सभी रानियोंसे प्रेमपूर्वक व्यवहार करती थी। सभी रानियोंको संतान होनेपर भी इसकेलिये कोई संतान नहीं थी। फिर भी इतर सबके संतानको अपने संतानके समान निर्मायभावसे प्रेम करती थी।

इसके अलावा बहुतसे पात्र हैं जिनका परिचय कथाप्रसंगमें पाठकोंको हो जायगा।

सारांशतः सर्व प्रकारसे यह काव्य सुंदर मृदुमधुरवाक्योंकी रचनासे अथसे इतितक चित्ताकर्षक, इहपरमें सुखोत्पादक नीतियोंसे युक्त, मानवीय हृदयमें महागुणोंको बीजारीपण करनेवाला, कथाप्रेमियोंको आनंद देनेवाला, अध्यात्मप्रेमियोंको अध्यात्मरस पिढानेवाला, श्रृंगारप्रेमियोंको श्रृंगार रसको देनेवाला, तत्त्वज्ञानियोंको तत्त्वज्ञान करानेवाला एवं विद्वानोंको आदरणीय है। एक बार नहीं अनेकबार मनन करने योग्य है।

शैली—इस काव्यकी रचनामें कविने अत्यंत सरल शैलीको पसंद किया है। साधारणसे साधारण रसिकोंको इस काव्यका रस मिले इस उद्देश्यसे कविने अत्यंत सरल पद्धतिसे स्वाभाविक चित्रोंको चित्रित किया है। काव्य मधुर व श्रव्य रहे इसके लिये कविने बहुत प्रयत्न किया है। अतएव काव्य शिक्षाप्रद नैतिकबलदायक एवं आत्मकल्याणके लिए साधक होगया है।

रचनाचातुर्य—इस काव्यको बांचनेसे कविके रचनाचातुर्यका बोध होता है। यद्यपि भोगविजयमें कथाभाग तो बहुत ही कम है यहाँ कारण है कि कविने भरत चक्रवर्तीके तीन दिनका दिनचर्याका १९ परिच्छेदोंमें चित्रित किया है। यही कौशल है।

काव्यको एक नाटकके ढंगसे प्रारंभ किया है। आस्थानसंधिसे प्रारंभकर भरत चक्रवर्तीको राज दरबारमें बैठल दिया है। वहाँपर दिविज कलाधर नामक आस्थान कविसे भरतकी स्तुति कराई है जिससे पाठकोंको भरतेशके गुणोंका परिचय हो, दिविजकलाधरने भी उस कार्यको पूर्णकर अपने विवेककी सिद्ध किया है। तदनंतर चक्रवर्तीके धार्मिक

क्योंसे परिचय करानेके लिए मुनिभुक्तिसंधिका वर्णन किया है । उसके बाद शय्यागृहसंधि पर्यंत भरत चक्रवर्तीका रानियोंके साथ एक दिनके सरस विहारका वर्णन होनेपर भी पाठकोंके चित्तको आकर्षण करनेवाला है ।

भरतेशका सर्वांगीण वर्णन करना इस काव्यका मुख्य ध्येय है । आदि चक्रवर्ती भरतका परिचय पंचमकालके वह भी १६ वीं शताब्दिके एक कविकी अपेक्षा भरतके साथ रात्रिदिन रहनेवाली उसकी प्रिय रानीको अधिक रहना सामाजिक है । इसलिये कविने उस विषयपर अधिकार चेषा न कर भरतेशकी प्रियरानी कुसुमार्ज्जसे ही उस कामको कराया है । उसमें भी क्या तारीफ ? वह अपने हृदयकी बात दूसरोंसे कहती है क्या ? नहीं, वह अपने महलमें बैठकर अपने प्रिय तोतेसे पतिकी प्रशंसा कर रही है । पड़ोसमें रहनेवाली अमनाजी सुमनाजी रानियोंने छिपकर सुन लिया, फिर उसे एक काव्यके रूपमें रचना की । उस काव्यको सुननेके लिये पण्डिताने राजासे आग्रह किया । राजाने अंतरंग दरबारमें उसे सुन लिया । कवि स्वयं पीछे हटकर रानियोंसे ही उसका वर्णन कराता है, यह विचित्र बात है ।

लोकमें दास्य प्रेमकी आवश्यकताको प्रकट करनेकी इच्छासे कविने जिस समय कुसुमार्ज्ज तोतेसे अपने प्राणवल्लभकी कथा कह रही थी उस समय उससे (तोतेसे) चुप्पी साधनेका कारण पूछा तो उसने वंपतियोंके प्रेमसे जीवन सुखमय होता है इस विषयपर अच्छा चित्र खींचा है ।

उसके बाद काव्यके कवियित्रियोंको योग्य सरकार करके पण्डिताकी प्रार्थनानुसार भरतेश उस दिन कुसुमार्ज्जके घर भोजनके लिये जाते हैं । यहांपर कविने और भी सरस प्रकरण खींचा है । सबसे पहिले कुसुमार्ज्ज भरतको प्रसन्न करनेके लिये धीणावादनकला प्रदर्शित करती है । तदनंतर रात्रिका समय आनंदसे जावे इस उद्देश्यसे दो नाटकोंकी रचना कर नेत्रमोहिनी, चित्तमोहिनी, नामके स्त्रीपात्रोंने एवं रूपानि पद्मिनी आदि रानियोंने अपने नर्तनसे अंतःपुरको प्रसन्न किया । इसी समय प्रणयकलहके एक विचित्र दृश्यको दिखलाकर चक्रवर्तीको कविने शय्य

गृहको भेज दिया है। दूसरे दिनके दिनक्रममें अभिषेक, देवपूजा योगाभ्यास पारणा आदिका वर्णन बहुत अच्छे ढंगसे वर्णन किया है।

यद्यपि दिग्विजय कल्याणमें युद्धोंका वर्णन विशेष नहीं है, तथापि षट्खण्डस्थ व्यंतर भूचर विधाधर राजाओंको किस प्रकारके सामोपायसे बश किया इसका वर्णन यत्र तत्र मिलता है। वस्तुतः भरतको भूमि साधनेके लिए बहुतसा युद्ध नहीं करना पड़ा। उसने अपने नामके बळसे ही पृथ्वीको साधली थी। इस प्रकरणमें स्थान २ पर पुत्ररत्नोंकी प्राप्ति उनको संस्कार विशेष आदिका वर्णन करते हुए सुभद्रा देवीके विवाहसमारंभका भी अच्छा चित्र खींचा है। उसके बाद जिनदर्शन और तीर्यागमन संधिकी रचना भी है। छोटते समय बाहुबलिको आधीन करनेके प्रयत्नमें कटकविनोद, मदनसन्नाह, राजेंद्रगुणवाक्य इत्यादि परिच्छेदोंमें अन्ततक युद्धकी संभावनाको व्यक्त करते हुए अंतमें अहिंसा धर्मके पालनके लिये, आदर्शन्यायकी स्थितिके लिये माई माईका युद्ध योग्य नहीं ऐसा समझाकर वचनचातुर्यका जो प्रयोग भरतसे कराया गया है वह हृदयंगम होकर लोकमें नीतिकी प्रवृत्ति करा सकता है। योग विजय, मोक्षाविजय और अर्ककार्तिविजयमें कविने प्रायः संसारकी अस्थिरता बतलाकर भव्योंका चित्त मोक्षकी ओर आकर्षण किया है।

वर्णनाक्रम—कविने प्रथमतः प्रतिज्ञा की है कि “प्रचुरदि पदिनेतु रचनेय काव्यके रचिसुवरानंतु पेळे, उचितके तत्कष्टु पेळ्वेनध्यात्मवे निचित प्रयोजनवेनगे” अर्थात् कविगण अठारह अंगोंको दृक्ष्यमें रखकर काव्यकी रचना करते हैं परंतु मैं वैसा नहीं करूंगा। मुझे केवल थोड़ासा अध्यात्मविवेचन करना यहाँपर मुख्य प्रयोजन है। जिस समय ध्यानसे मेरा चित्त विचलित होगा उस समय शुभयोगमें मेरा चित्त रहे एवं अध्यात्मविचार हो इस दृष्टिसे इस काव्यरचनाकी प्रतिज्ञा की है। इसलिये इसकी रचनामें कविने अन्य कवियोंका अनुकरण नहीं किया है। इसका वर्णन स्वामाधिक है। जिस पदार्थको उसने वर्णन किया है वह पदार्थ नैसर्गिकरूपसे पाठकोंके हृदयमें अंकित हुए बिना नहीं रहसकता। जो वर्णन उसे स्वयंको पसंद नहीं आया था उसे औ

ढंगसे जहाँ वर्णन करना चाहता था वहाँ तत्क्षण उसे बदलकर पाठकोंको अरुचि उत्पन्न नहीं हो इस ढंगसे वर्णन करता है । आस्थानमें बैठे हुए चक्रवर्तिका वर्णन करते हुए वीररसको अच्छी तरह ठपका दिया है । एवं उसकी सुंदरताका अच्छा चित्र खींचा है, जिसे सुनकर ही अच्छा चित्रकार दूबेदूब चित्र खींचसकता है । इसी प्रकार प्रत्येक स्थानका विचित्र वर्णन पाठकोंको मनमोहक होगया है ।

संगीतशास्त्रमें गति—इस कविका गति संगीतशास्त्रमें भी अद्भुत थी । आँखोंसे जिन पदार्थोंको हम लोग देखसकते हैं वह पदार्थ हमारे सामने न हो उसका वर्णन कर हमारे सामने लाकर ठहरादेना यह अद्भुत शक्ति है, फिर उसमें भी कानोंसे स्वरमंदोंको सुनकर आनंद प्राप्त करानेवाले गानोंको न गाकर केवल विवेचनसे ही गानेसे भी अधिक आनंदका अनुभव कराना यह इस कविका एक असाधारण कौशल कहना चाहिये । क्यों कि संगीतमें यह स्वयं प्रवीण था । संगीतका वर्णन जहाँपर उन्होंने किया है वहाँपर गायन रसिक स्वयं वादनयंत्रको लेकर उसे बजाते हुए स्वर्गीय आनंदको प्राप्त किये बिना नहीं रह सका । इसलिए संगीत प्रेमियोंको भी यह आदरणीय है ।

कविने पूर्व नाटक उत्तर नाटक प्रकरणमें नाट्यकलाके मुख्य अंग नर्तनका बहुत ही उत्तम ढंगसे वर्णन किया है । प्रकरण को बाँचते समय नाटक प्रत्यक्ष आँखोंके सामने हो रहा हो ऐसा मालूम होता है ।

इंद्रियोंको गोचर होनेवाले पदार्थों को असदृश रूपसे वर्णन करना यह कवियोंकी विद्वत्ता है । उसमें भी इंद्रियोंसे अगोचर पदार्थोंको आँखोंके सामने ला देना यह असाधारण शक्ति है । अतींद्रियज्ञानके गोचर परमात्माको इस कविने इस ढंगसे वर्णन किया है कि मानो मालूम होता है कि आत्मा हमारे आँखोंके सामने ही हो, या हमारे हथेलीमें आ बैठा हो । अध्यात्मविचारको वर्णन करते समय कविने वस्तुतः पूर्ण प्रावीण्यका दिग्दर्शन किया है । यह विषय इसे अम्भस्त होनेके कारण इतने सरस ढंगसे उल्लेख किया है इसमें संदेह नहीं ।

रस—रस भी काव्यका एक अंग है। प्रसंगानुसार रसका साम्य-
श्रणकर पाठकोंको हर्ष विषादादिमें डालना यह कविके बुद्धिचातुर्यपर
निर्भर है। रसनाकरकी रचनाओंसे उसे श्रृंगारकविहंसराज की उपाधि प्राप्त
थी। श्रृंगार विषयके वर्णनमें भी उसने अपने अप्रतिम कौशलको बतकाया
है। जिस प्रकार भरतने कई जगह इस बातका अनुभव कराया है कि
आभविज्ञानीके लिये दुनियामें कोई बात अशक्य नहीं, बाकीकी लौकिक
बातें उसे सरलतासे प्राप्त होसकती हैं, इसी प्रकार अध्यात्मरसमें अधि-
कारप्राप्त कविने यह बतकाया है कि अध्यात्मरसके प्राप्त होनेके बाद
बाह्यके रसोंका वर्णन करना बाये हाथका खेल है। इसलिये कविने
काव्यमें प्रसंग पाकर श्रृंगार रसको ओत प्रोत भर दिया है। चाहे कुछ
स्थलोंमें वह मर्यादातीत होनेका अनुभव मझे ही करावे, फिर भी
अध्यात्मरसके बीचमें आजानेसे एवं काव्यका मुख्य अंग होनेसे कोई
बेढब नहीं हुआ है।

भरतेशकी कुमारवियोगका जिस समय समाचार मिला, उसे उस
समय जो दुःख हुआ उसका वर्णन करते समय कविने करुणारससे
पाठकोंके चित्तको आर्द्र किया है। उसे बाँचते समय पत्थर भी पानी
हुए बिना नहीं रह सकता।

भरतका रानियोंके साथ सरसालाप व विदूषकका प्रासंगिक विनोद,
काव्यमें हास्यरसको यत्रतत्र व्यक्त करता है। ऐसे स्थानोंके अध्ययनसे
उदासीन पाठकोंके हृदयमें भी उल्लासका छानना साहजिक है।

कविने जहाँ अध्यात्म विषयका वर्णन किया है वहाँपर शांतिरस
अच्छातरह टरकता है। जहाँपर वैराग्यभावका वर्णन किया है वहाँ
आर्त्तिक वादीके हृदयमें विरक्ति परिणाम उत्पन्न किये बिना नहीं रह सकता।
सचमुचमें यही कविका असाधारण प्रभाव व सामर्थ्य कहना चाहिये
कि उसकी रचनामें चित्रित विषयोंका प्रभाव अविकलसे पाठकोंके
हृदयपर हो जाय। यह खूबी इस कविके काव्यमें नैसर्गिक वर्णनोंके
आधिक्य होनेसे खूब ही पाई जाती है। प्रत्येक विषयमें निष्णात होनेके
कारण जिस विषयको भी वर्णन करनेके लिये बैठे उसे सांगोपांग इस
प्रकार वर्णन करता है कि जिससे पाठकोंको उसके अध्ययनसे स्वाद
आये बिना न रहे।

कविका तत्त्वज्ञान—कविने अभिमान पूर्वक पहिलेसे कहा है इस काव्यके द्वारा मोगी और योगी दोनोंके हृदयको मैं आकर्षण करूंगा उसी प्रकार उसे उसमें सफलता भी मिली। तत्त्वज्ञानका बोध पाठकोंको हो इस इच्छासे श्री भगवंतके मुखसे एवं भरतेशसे उसका उपदेश दिलाया गया है। भरतेश वैभवके नाम सुननेपर केवल वैभवके वर्णनात्मक विषय होंगे, इस प्रकार भ्रम होनेपर भी ग्रंथको देखनेसे पाठकोंको मालुम होगा कि यह केवल पुराण ग्रंथ नहीं है। इससे तत्त्वज्ञानका भी हगको यथेष्ट बोध मिलता है। आत्मविज्ञानका वर्णन इतने सरस ढंगसे किया है, भ्रम होता है कि यह केवल अध्यात्मशास्त्र ही तो नहीं। संसारकी प्रवृत्तिमें तत्त्वविचार आत्मविचार वगैरेह विषयोंमें मनुष्योंकी बहुत कम रुचि होती है। उनको यह विषय बहुत कठिन मालुम होता है। परंतु कविने उन कठिन विषयोंको इतना सरल व सरस बनाया है कि कैसा भी व्यक्ति क्यों न हो, उसे इसको सुननेकी इच्छा होगी। थोड़ीसी रुचि उत्पन्न होगई तो एकदफे नहीं, कई दफे सुननेकी इच्छा करेंगे। हम तो कहते हैं कि यह वस्तुतः अध्यात्मग्रंथ ही है जिनको एकदफे इसका स्वाद आया उनका कल्याण अवश्यमावी है। तत्त्व विचारोंमें कविने अनंत अपार शक्तिका उदाररूपसे वर्णनकर सर्व मतवालोंको एकमतसे आत्मकल्याणके लिये अध्यात्मविचारको सम्मत किया है।

हमने पाठकोंको आगे कथामाग समझनेमें सुकर हो इस दृष्टिसे यहाँपर कुछ सूचना दी है। काव्यका असली स्वाद पाठक स्वयं आगे जाकर अनुभव करेंगे। इस ग्रंथको कर्णाटक लिपिमें पुत्तूर नवयुवक संघने प्रकट कर कर्णाटक बंधुओंके लिये महोपकार किया है। उसमें क. विद्वान् उपाण मंगेशरावका संशोधन व पूर्ववक्तव्य सोनेमें सुगंधके समान होकर हम लोगोंको बाँचने लिखनेके लिए अत्यंत सहायक हुआ है। अहिंदीय समाज भी इस ग्रंथ के मावोंसे लाभ लेनेके कारण ग्रंथकर्ता व प्रकाशक, सहायकोंका हृदयसे आभार मानेगी।

हम यहाँपर प्रसंगानुसार मुख्य २ विषयोंका सावानुवाद देनेका प्रयत्न करेंगे। इसलिये मूलग्रंथमें जितना रस है उतना इसमें आना शक्य ही नहीं। फिर भी पाठकोंको मूलग्रंथके आनन्दका अनुमान करने के लिये सहायक हो सकेगा। कहीं भूलें तो विद्वान् लोग समझाव देंगे तो मेरे ऊपर उनकी दया होगी। इति।

वर्षमान पार्श्वनाथ शास्त्री.

(विद्यावाचस्पति)

महाकवि रत्नाकरवर्णि रचित

भरतेश वैभव

करोड़ों चंद्रसूर्योंके प्रकाशसे भी अधिक तेज जिसका है ऐसी केवलज्ञानरूपी उत्कृष्ट ज्योतिको धारण करनेवाले एवं जिनके चरण देवताओंके मस्तकके किरीटोंसे प्रतिबिंबित हो रहे हैं ऐसे श्री भगवान् वृषभदेव हमारी रक्षा करें ।

अष्टकर्मोंसे रहित होनेसे सर्वदा शुद्ध एवं केवलज्ञानसंपादिके अधिपति सिद्ध परमंष्टिको हमने नमस्कार किया है । इसलिये सिद्ध-रसमें— पारदमें डुबोय हुए लोहेके समान अब मैं आत्मसिद्धिको प्राप्त करूंगा । अब मुझे किस बातकी चिंता है ?

व्यवहार व निश्चयको जानकर, आत्माको पहिचान कर, आत्म-साधन करनेवाले तीन कम नव करोड़ मुनियोंके चरणोंमें हमारा नमस्कार हो । हे आत्मन् ! तुम परब्रह्म हो ! तीनों लोकमें तुम ही श्रेष्ठ हो, ज्ञान ही तुम्हारा वस्त्र है ! सर्व कर्ममलकलंक रहित हो ! पापको ज्ञातनेवाले हो ! इसलिये तुमको नमस्कार हो । विशेष क्या ? मेरा साक्षात् गुरु तुम ही हो, मुझे दर्शन दो । आपसे एक प्रार्थना है, जिस समय चित्तकी एकाग्रता न रहेगी, उस समय आपका स्मरण करके आपकी आज्ञासे कर्णाटकभाषामें इसे कहूंगा ।

कवियोंके बांचने योग्य यह काव्य ईखके समान मीठा रहे । वह बांसके समान रहे तो क्या लाभ ? हे सरस्वती, मुझे बुद्धि दो ।

अथ्या । येष्टु चेजायितथा ? ऐसे कर्णाटकी लोग, अथ्या मंचिटी ? ऐसे तेलुगु लोग, अथ्या, येच पोल्लु आण्ड ? ऐसे तुळुभाषाके लोग अर्थात् यह काव्य क्या अच्छा हुआ ऐसा कहते हुए, उत्साहसे सब भाषाभाषी मन लगाकर इसे सुनें ।

इस काव्यमें कहीं कहीं शब्ददोष, समासदोष आदि हों, तो आश्चर्य नहीं । कारण सभी लक्ष्णोंको लक्ष्यमें रखकर यदि काव्यकी रचना करें तो वह कठिन होजायगा फिर तो वह काव्य न रहकर विचित्र ग्रंथ होजायगा और काव्य न रहेगा ।

दोष कहाँ नहीं है ! क्या चंद्रमामें काळा कलंक नहीं है ? इससे क्या चांदनी भी काळी है ? नहीं । कदाचित् कहीं शब्दगत दोष आजावे तो इससे कुछ तत्वमें बाधा आसकती है क्या ? भव्या-त्माओ ! सुनो ! तुम्हें एक सुंदर और आदर्श कथा सुनाता हूं । यदि आप सुनेंगे तो आपका ही आमकल्याण आज कल या परसों तक होगा ।

यह भरतेश वैभव है । इसे सुनो ! इसको सुननेसे बारंबार सौभाग्यकी प्राप्ति होगी, मंगल होगा पाप का विनाश या पुण्य का लाभ होगा, देवेंद्र पदवीकी प्राप्ति होगी, अंतमें मोक्ष भी मिलेगा, इसमें संदेह नहीं ।

जिसने अगणित राज्यसंपत्तिका उपभोग कर, दिगंबर योगी बन एक क्षणमें कर्मोंको मस्मकर अनंत सौख्यको प्राप्त किया ऐसे महाराजा भरतेश का वैभव क्या आप सुनना नहीं चाहेंगे ?

इस काव्यमें अध्यात्म और श्रृंगारका इस प्रकार विवेचन करूंगा कि जिसमें त्याग और भोगकी सीमा ज्ञात हो जाय और त्यागी और भोगी दोनोंके हृदयमें उसका रोमांचकारी अनुभव हो जाय । सुनिये तो सही ।

काव्यगण काव्यके कलेवरको पूर्ण करनेके लिये समुद्र, नगर, राजा, रानी आदिका वर्णन करनेकी पद्धतिसे निरूपण करते हैं । परंतु वैसा हम नहीं करेंगे; कारण इस ग्रंथमें मुझे चरित्रकी ओटमें कुछ अध्यात्मका वर्णन भी करना है ।

यद्यपि इस कृतिका रचयिता में सामान्य मनुष्य अवश्य हूं । परंतु चरित्रनायक तो सामान्य नहीं है । वे कृतयुगके प्रथम तीर्थंकरके पुत्र हैं । इसलिये आप सुनें और मेरा दोष न देखें ।

यह पुण्यकथा पुण्यात्माओंको रुचिकर होगी । दुर्जनोंको यह पसंद नहीं आयगी । पापको दूर कर पुण्यसंपादन करते हुए स्वर्ग जानेकी इच्छा रखनेवाले इसे अवश्य सुनें ।

“ ओं नमः, जिनं नमः, सिद्धं नमः, हंस नमामि इत्यादि मंत्रोंको कहनेके बाद यदि इस कथाको सुननेकी इच्छा हो, तो ‘ इच्छामि ’ कहिये । इतना ही नहीं, अच्छी तरह उपयोग लगाकर सुनिये ।

आस्थान संधि:

भरत क्षेत्रकी भूषणस्वरूप अयोध्यानगरीमें भरतचक्रवर्ती सुखसे राज्यपालन कर रहे थे। उनकी संपत्तिका मैं क्या वर्णन करूं ? भगवान् आदिनाथका श्येष्ठ पुत्र, पृथ्वीका एक मात्र राजा वह भरत क्षणभर यदि आँख मींचके तो मुक्तिको देखता है, उनका वर्णन कौन कर सकता है ?

सोलहवां मनु, प्रथम चक्रवर्ती, स्त्रियोंके लिये कामदेव, विवेकियोंके चूडामणि एवं तद्भवमोक्षगामी भरतका वर्णन करनेमें मैं कहाँ समर्थ हूँ ?

जो यथार्थमें गुण नहीं है ऐसे गुणोंका वर्णन करनेकी पद्धति यह ठीक नहीं है। परंतु जो गुण उन भरत महाराजमें हैं उनका भी पूर्णरूपसे वर्णन करने में कौन समर्थ है ?

बहुत कहनेसे क्या काम ? उस क्षत्रिय कुलरत्नको आधार तो है किन्तु नीहार—मलमूत्र नहीं हैं। क्या वह अलौकिक पुरुष नहीं है ? लोकमें सभी पदार्थोंके जलानेपर उनका भस्म तैयार होता है। किन्तु कपूरको जलानेपर कहीं भस्म होता है क्या ? नहीं, संसारके सभी मनुष्योंमें आधार नीहार पाए जाते हैं किन्तु हमारे भरतमें आधार तो है किन्तु नीहार नहीं है।

वह चक्रवर्ती भरत कोमल शरीरवाला है। सुवर्णसदृश उसका वर्ण है। अपने रूपसे दुनियाभरको मोहित करनेवाला सुंदर रूपधारी है। इतना ही नहीं अभी वह तरुण है।

वे सम्राट भरत एक दिन प्रातःकाल देवपूजादि नित्य क्रियासे निवृत्त हो राजसभामें आकर विराजमान हैं।

नवरत्न निर्मित उस आस्थानभवनमें भरत रत्न निर्मितपुष्पक विमानमें विराजमान देवेंद्रके समान शोभायमान हो रहे थे।

मानस-सरोवरमें कमलके ऊपर जिस प्रकार राजहंस शोभता है, उसी प्रकार शरीरकातिसे परिपूर्ण उस राजसभारूपी सरोवरमें रत्न-सिंहासनरूपी कमलके ऊपर वह राजहंस भरत शोभायमान हो रहा था।

क्या ये चक्रवर्ती हैं ? उदयागिरीके शिखरपर उदित होनेवाले सूर्यका सामना करनेवाला कोई प्रतिद्वंदी सूर्य तो नहीं है ?

उनका शरीर कितना सुगंधयुक्त है ? किरीट कितना सजेज है ? कितना मव्यतिलक उनके माछपर चमक रहा है ?

कैसी वीरदृष्टिसे वह देख रहा है । दूसरे लोग आठ दस बार बोल्ते हैं तो वह एक बार उत्तर देता है । उसकी बात सुननेकी प्रतीक्षा लोगोंको करना पडती थी । यह उसकी गंभीरता है ।

ठीक है, गंभीरता सर्वगुणोमें श्रेष्ठ है । राजा हो, चाहे राजयोगी हो, परंतु उसे गामोर्धगुणकी आवश्यकता है । और गंभीरता नष्ट होजाय तो फिर क्या है ।

वे चक्रवर्ती भरत कंठमें रत्न एवं मोतीका हार धारण किए हुए थे । हारोंके बीचमें स्थित उनका सुंदर मुख कमल दिनमें भी नक्षत्रोंके मध्यमें विद्यमान चंद्रके समान शोभायमान हो रहा था ।

इस प्रकार वे अनेक प्रकारसे शोभाको प्राप्त हो रहे थे । कोई इसे कमिका कल्पनाचातुर्य कहकर छोड न देवे, क्यों कि वे आदिनाथ स्वामीके पुत्र हैं । वे कर्मोंके शत्रु, चरम शरीरी हैं । उनकेलिए क्या यह सब बातें असंभव हैं ? हम सरीखे सामान्य देहवालोंको यह आश्चर्यकी बात दीखेगी । किंतु वज्रमय शरीरवाले उस चक्रवर्तीके विषयमें क्या आश्चर्य है ? वे तो करोड़ों सूर्योंके समान प्रकाशवाले परमौदारिक दिव्य शरीरको धारण करनेवाले हैं । उनके रूपका कोई चित्र आदिके अवलंबनसे चित्रण नहीं कर सकता । जो रूप नेत्रों तथा मनके गोचर नहीं हो सकता, मला वह कैसे वचन गोचर हो सकता है ?

पुरुषोंके रूपपर स्त्रियोंका तथा स्त्रियोंके रूपपर पुरुषोंका मोहित होना स्वभाविक है । परंतु सम्राट भरतके सौन्दर्यपर स्त्री और पुरुष दोनों मुग्ध होते थे ।

भरतको देखनेपर अत्यंत वृद्धा भी एकबार चंचल हो उठती थी । ऐसी अवस्थामें युवतियोंकी क्या दशा होती होगी यह अब कहनेकी

अवश्यकता नहीं है। भरत सदृश सुंदर शरीर, योग्य अवस्था, अतुल्य संपत्ति, अगाध गर्भार्य एवं अनुपम पराक्रम अन्यत्र अनुपलब्ध हैं।

अहा ! इन सब विशेषताओंको प्राप्त करनेकेलिए उनने पूर्व भवमें ऐसे कौनसे पुण्यकार्य किये होंगे ? अथवा भक्तिसे मगवानकी कितनी स्तुति की होगी ? नहीं तो ऐसा वैभव कैसे प्राप्त हुआ ?

अधिक क्या कहें ? पूर्वभवमें उनने आत्मा और शरीरमें भेद विज्ञान करके आत्मकला की अच्छी साधना की थी। आत्मध्यानका अभ्यास किया था। उसीके फलसे यह सब कुछ प्राप्त हुए हैं। यह विभूति सबको कैसे मिलसकती है ?

उनका दर्शन करनेवालोंके नेत्रोंमें थकावट नहीं आती थी। प्रशंसा करनेवालोंको आलस्य नहीं आता था। देखकर तथा स्तुतिकर तृप्ति ही नहीं होती थी।

सब लोग विचार करते थे, यह रूप, यह संपत्ति, यह बल आदि और किसीको मिल नहीं सकने। कदाचित् मिले भी तो शोभा नहीं देसकते।

उनके दोनों ओरसे ढारे जानेवाले चमराके बीचमें वे धवल मेघके मध्यमें स्थित चंद्रसूर्यके समान शोभायमान होते थे। एक ओर अधीनस्थ नरेन्द्रमंडल है, तो दूसरी ओर नर्तकी, कवि, मंत्री आदि बैठे हुए थे। उनके सिद्धामनके पीछे हितैषी-अंगरक्षक खड़े हुए थे।

‘ हल्ला मत करो ! ’ ‘ इधर सुनो ! ’ ‘ बैठिये ’ इत्यादि प्रकारके शब्द उस राजसभामें सुनाई दे रहे थे। कोई र कहते थे, यह राजसभा है, इसमें हल्ला नहीं करना चाहिये, हंसना नहीं चाहिये, इधर उधर जाना नहीं चाहिये।

कुछ बुद्धिमान लोग, सम्राट भरतके मनोभावको जानकर, एवं दूसरोंके विचारोंको समझकर कभी २ कुछ समयोचित भाषण करते थे।

मण्डलीक राजाओंके, राजकुमारोंके, मंत्रियोंके, पण्डितोंके, एवं गायकोंके समूहसे वह राजसभा पूर्णरूपसे भरी हुई थी।

याचकगण, स्तुतिपाठ करनेवाले, वैद्य, ज्योतिषी, महावत, सैनिक,

बाहकगण, एवं सेवक लोग उस राजसभा में उपस्थित थे तथा भरतेश्वरकी शोभा देख रहे थे ।

जैसे कमल सूर्यको देखता है, नीलकमल चंद्रको निहारता है, उसी प्रकार उस सभामें उपस्थित समाज सम्राट भरत के दर्शनमें लीन थी और अन्य बातोंको भूल गई थी ।

इस प्रकार उस समय सभी लोग उनकी ओर देख रहे थे । उस समय सम्राट ने अपनी दृष्टि गायकोंपर डाली और उन लोगोंने महाराजके अभिप्रायको जानकर गायन आरंभ कर दिया ।

वहां रोमांचनरिद्ध, जुंजुमादप, गानामोदचंचु, श्रीमंत्र गांधार रागवर्तक आदि प्रसिद्ध गायक थे ।

बहुत मुँह न खोलकर अपने शरीरको झुंघर उधर न हिलाकर बड़ी कुशलतापूर्वक वे गान करने लगे ।

वे गाते समय घबराये नहीं । उनने बहुत अधिक ध्वनि भी नहीं की । इस प्रकार कुछ गायकोंने गान द्वारा सम्राट भरतका मन प्रसन्न किया ।

जब उनने रागभंग न कर बहुत कुशलताके साथ प्रातःकाळके योग्य राग आलाप किया तब ऐसा प्रतीत होता था कि मानों श्रोताओंके अंतःकरणमें शीतलपवन बह रही है ।

जिस प्रकार अमर कमलके समीप मधुर गुंजन करता है, उसी प्रकार, ये गायक भी महाराजभरतके मुखकमलके समीप मधुर गान कर रहे थे ।

जिसप्रकार चंद्रदर्शन से समुद्र उमड़ता है, उसी प्रकार, भरतचंद्रको देखकर इन गवैयोंका हृदय भी उमड़ता था ।

जिन भरतके स्मरण मात्रसे अज्ञ लोगोंको भी भरतशास्त्र (संगीतशास्त्र) आवे तब मजा इन गायकोंको उस संगीतशास्त्रमें प्रवीणता मिले तो इसमें आश्चर्य ही क्या है ?

प्रातःकाळके योग्य रागमें श्रीवीतरागप्रभुके गुणोंका वर्णन करते हुए गायकोंने ऐसा मधुरगान किया कि सुननेवालोंका अत्मा पवित्र होजाय ।

उनने भूपालीके तथा धनश्री रागमें उस भूपालीके (राजधमूह)

अधिपती चक्रवर्तीके सामने श्री आदिनाथ स्वामीकी स्तुति करते हुए इस प्रकार गाया कि सबका पाप नष्ट हो जाय ।

उनने अमल मनसे पवित्र निष्कल, अविनाशी भगवान् आदिनाथ प्रभुकी स्तुति मल्हार रागमें इस प्रकार की कि सुननेवालोंका कर्ममल दूर होजाय ।

देशाक्षी रागमें जिनेंद्रकी स्तुति करके उन लोगोंने देशाधिपती भरतको प्रसन्न किया । मंगल कौशिक नामक रागमें मंगलाष्टक गाकर बतलाया । इसी प्रकार गुण्डाक्री, भैरवी इत्यादि रागोंमें जिनेश्वरकी स्तुति की ।

वीणाकी ध्वनि कौनसी है और गानेवालोंकी ध्वनि कौनसी है, यह भेद प्रकट न होने देकर वे जिन और सिद्धोंके स्वरूपकी महिमा प्रकट कर गाने लगे ।

किन्नरोंके साथ जिस समय वे गारहे थे उस समय श्रोता लोग कहते थे कि अब किन्नर किंपुरुषोंको क्या आवश्यकता है ?

वे रत्नत्रयकी महिमाको वीणा द्वारा ऐसा गारहे थे कि श्रोता पुनः गायन के लिए प्रेरणा किए बिना नहीं रहते थे ।

उनकी कंठध्वनि, गायनजागृति, आलापक्रम ये सब कुछ अच्छे थे । इसमें जिनेंद्र भगवानका नाम और मिला गया, भला फिर माधुर्य का क्या कहना ?

लोग कह रहे थे कि भ्रमरकी गुंजनमें क्या है ? कोयलका स्वर रहने दो, तुंबुर नारदोंकी अब क्या आवश्यकता है ?

पाषाण, वृक्ष, सर्प, पशु, मृग भी गानेसे मुग्ध होते हैं तब फिर क्या रसिक मनुष्य मुग्ध नहीं होंगे ? उनके गानेसे सारी सभा अपनेको भूल गई ।

जब बांसुरीसे पशु, नागसरसे सर्प, कन्याध्वनीसे वृक्ष, गुण्डाक्रीसे पाषाण भी वश होते हैं तब मनुष्योंके मुग्ध होनेमें क्या आश्चर्य है ?

गायन विद्या एकान्त दृष्टिसे न तो अच्छी है और न बुरी ही है । यदि उस गायनमें पुण्यानुबंधिनी कथा प्रथित हो, धर्माचरणका आदर्श विद्यमान हो, और उद्देश पवित्र हो तो वह गायन हित करनेवाला है ।

पुण्यबंधका कारण है। जिस गायनमें नीच स्त्रियोंकी वृत्ति, हिंसा, कलह आदिका वर्णन हो, वह पापबंधका कारण है और हेय है।

अमल मुनियोंके समूहमें कमलकार्णिकाको स्पर्श न कर विमल प्रकाशयुक्त भगवान् अर्हत समवशरणमें विराजमान हैं। उनके गुणोंका वर्णन करते हुए वे बहुत मक्तिसे गाने लगे।

क्या ही आश्चर्यकी बात है? कमलके ऊपर भी चार अंगुल छेड़कर निराधार आकाशमें खड़े रहनेकी सामर्थ्य अर्हत परमेष्ठीके सिवाय और किसकी है? क्या उन्हें रहनेकोलिये भरातलकी आवश्यकता है? पुष्पकी भी क्या आवश्यकता है? जिन्होंने सारे संसारको लात मारी है उन्हें किस वस्तुकी आवश्यकता है?

सरोवरमें कमलका आवास, जंगलमें सिंहका रहना लोकप्रसिद्ध है तथा ऐसी पद्धति भी है, परंतु देवोंके बीचमें सिंह, सिंहके ऊपर कमलका रहना यह तो महदाश्चर्य है। यह जिनेश्वरकी ही महिमा है।

आकाशमें एक चंद्रका तो हम दर्शन करते हैं परंतु तीन चंद्र एक जगह शोभित हो यह तीन छत्रधारी जिनेंद्र भगवानकी ही महिमा है।

देवगण जिस समय आकाशसे पुष्पवृष्टि कर रहे थे उस समय उन पुष्पोंकी सुगंधसे आकृष्ट हो जो भ्रमर आते थे उनकी शोभा दर्शनीय थी।

भगवानके समीपमें रहनेवानेवाला अशोकवृक्ष कितना अच्छा दिख रहा है। क्या यह नवरत्नसे निर्मित तो नहीं है?

भगवानकी दिव्यध्वनि सचमुचमें दिव्य है, क्योंकि भगवान् दिव्य हैं। उनका सुख दिव्य है। उनका दर्शन दिव्य है, उनका ज्ञान दिव्य है, उनकी शक्ति दिव्य है, और उनकी सिद्धि दिव्य है, भला ऐसी स्थितिमें उनकी ध्वनि भी दिव्य क्यों न हो?

भगवानके पीछे विद्यमान मामण्डल मेरुपर्वतके पीछे रहनेवाले इंद्र धनुषकी शोभाको उत्पन्न कर रहा है।

चामरों के बीच भगवान ऐसे शोभायमान हो रहे हैं, मानों हिमसे आच्छादित पर्वत ही हो। उनसे सिंहासन आदि अष्ट महाप्रातिहार्यों के बीच विराजमान, भक्तों के कर्मको संहार करनेवाले भगवान् की अत्यंत भक्तिपूर्वक स्तुति की।

इस प्रकार जिनैन्द्रका गुणानुवाद करके उनसे सिद्ध परमेश्वरों की तथा तदनंतर मुनियों की बंदना कर इस शरीरमें स्थित आत्मतत्त्वके विचारपर ऐसा मधुरगान किया कि भरत चक्रवर्ती आनंदित हो उठे।

इस शरीरमें आत्मा सर्वत्र विद्यमान हैं इस बातको न जान करके संसारी जीव उसे बाहर ही ढूंढकरने दुःखका अनुभव कर रहे हैं।

चमकता हुआ दर्पण हाथमें हांते हुए भी पानीमें अपने प्रतिबिम्बको देखने वाले व्यक्तिके समान अपने शरीरके भीतर रहनेवाले आत्माको नहीं देखकर ये प्राणी सर्वत्र घूम रहे हैं यह कितने दुःखकी बात है।

अपने घरमें विद्यमान मंडारको बिना देखे बाहर श्रीमंतोंके पास जाकर भीख मांगनेवाला मूर्ख नहीं तो कौन है। शरीरस्थित आत्माको भूँटकर बाह्य पदार्थोंको देखनेवाला किस प्रकार सुखी हो सकता है ?

ईश्वरमें विद्यमान मधुररसको न जानकर बाहरके सुखें पत्तोंके खानेवाले पशुओंके समान मूर्खजन आत्मीय सुखसे अनभिज्ञ होनेके कारण शरीर सुखमें ही मग्न होते हैं।

हां ! हरे २ पत्तोंको भी छोड़कर हाथी ईश्वरके मिष्ट रसका स्वाद लेता है, इसी प्रकार कोई २ भेदविज्ञानी शरीर सुखको तुच्छ समझकर आत्मीय सुखका ही अनुभव करते हैं।

आने हाथमें विद्यमान पदार्थको न देखकर सारे जंगलमें उसे खोजनेवालेके समान शरीरमें स्थित आत्माको न देखकर सारे लोकमें ढूंढनेपर क्या आत्माकी उपवृत्ति होगी ?

म्यानमें रहनेवाली तटवारके समान, बादलसे ढंके हुए सूर्यके समान बाहरसे मलिन शरीरसे छिपा हुआ आत्मा भीतर प्रकाशमान हो रहा है।

ज्ञान ही आत्माका शरीर है, ज्ञान ही आत्माका रूप है। वह आत्मा

निर्मल ज्ञानदर्शन स्वरूप है। यह ज्ञानदर्शन ही आत्माका चिन्ह है। जो इस प्रकार समझकर आत्माका दर्शन करते हैं वे धन्य हैं। यह आत्मा पुरुषाकार होकर इस शरीरमें रहता है फिर भी इस शरीरके रूपमें मिळता नहीं है। यह आत्मा आकाशके बीचमें पुरुषाकारसे बनाए गए चित्रके समान है।

यह शरीर एक बाजेके समान है। बाद्यको जबतक कोई बजाने-वाला नहीं बजाता है तबतक वह बज नहीं सकता। इसी प्रकार इस शरीरमें जबतक आत्मा नहीं है तबतक उसका कोई उपयोग नहीं है। यद्यपि आत्मा और शरीर भिन्न २ हैं। परंतु बहुत खेदकी बात है कि इसे न समझकर आत्मा चलनेमें असमर्थ शरीरको चलाता है, बोलनेमें असमर्थ शरीरसे बुझाता है और कहीं वह शरीर असमर्थ हो जाय तो आत्मा दुःखी हो जाता है।

जिस समय अग्नि लोहेमें प्रवेश करती है उस समय लुहार उसे हथोड़ेसे ठोंकता है। परंतु जब वह लोहेसे बाहर निकले तो उसे कौन ठोंक सकता है। प्रायुतः वही सबको जला सकती है; इसी प्रकार जो आत्मा शरीरमें प्रविष्ट है उसे ही बाधा होती है। शरीरको छोड़नेपर आत्माको कौनसी बाधा है? कोई भी नहीं।

जीव वर्तमान देहको मरणके समय छोड़ देवे तो आगे दूसरे शरीरकी पुनः प्राप्ति होती है। इस शरीरको छोड़ आगे अन्य शरीरको धारण न करनेकी अवस्थाको प्राप्त करना मुक्ति है।

कोई कह सकता है कि यह कथन तो सरल है परंतु ऐसा होना कठिन है। इस प्राप्त शरीरको छोड़कर आगेके शरीरको न लेनेका उपाय क्या है? इसका उत्तर यह है कि बीजकी अंकुरोत्पत्तिकी सामर्थ्य जबतक मूलतः नष्ट नहीं की जाती है, तबतक वह अंकुरोत्पत्तिकी कार्य जरूर करेगा। मूलसे उसकी शक्तिको नष्ट करनेपर फिर उसमें वह कार्य नहीं दिखेगा। इसी प्रकार शरीरकी उत्पत्तिका कारण जो कर्म है उस कर्मबीजका मूलसे नाश करना चाहिये। इससे आगे

शरीर उत्पन्न नहीं होसकता है। यदि कर्मबजिको अच्छी तरह जलावे तो शरीरकी उत्पात्ति होना असंभव है। परंतु कौनसी अग्निसे ? सम्यग्ज्ञान अथवा विवेकरूपी अग्नि से यह कर्म जलाया जासकता है; फिर उस देहकी उत्पात्ति असंभव है; तब आत्मा मुक्तिस्थानको प्राप्तकर अनंत सुखी बनता है।

जिस वृक्षकी जड़ अधिक फैली हुई रहती है उसके नाशका कारण वह स्वयं बनता है; इसी प्रकार तैजस कार्माण शरीरका फैलाव ही आत्माके अहितका कारण है, इसलिए सबसे पहिले आत्मानुमथनरूपी अग्निसे कार्माण तैजस शरीरके विस्तारको जलादेना चाहिये। तब बाह्य औदारिकादि शरीर सब स्वतः ही नष्ट होते हैं और तब ही मुक्ति होती है।

इस प्रकार भगवान् आदिनाथका संदेश है। आत्मा और शरीरको भिन्न करके देखनेके लिये उपर्युक्त विचार अचूक उपाय हैं। भेदविज्ञानीको ही इस प्रकारके विचार प्राप्त हो सकते हैं, अन्य व्यक्तिको नहीं। इस प्रकार आत्मविनोदी भरतराजके सामने उन गायकोंने गायन किया।

उन लोगोंने अपने गायनमें यह भी कहा कि चाहे राजा हो, चाहे योगी हो, अथवा गृहस्थ हो, यदि वह इस जिनतत्त्वको जानकर जिनका भक्ति करेगा तो उसे मुक्ति अवश्य मिलेगी, इसमें कोई सन्देह नहीं है।

इस प्रकार गंभीर तत्त्वपूर्ण गानोंको सुनकर चक्रवर्ती महान आनंदित हुआ। सस्मित भरतेश्वरके मुखमें हर्षकी रेखायें प्रकट होने लगी। सम्राटने उन लोगोंको बुलाकर अनेक दिव्य वस्त्रे पारितोषिक रूपमें दिए।

इस प्रकार गायन समाप्त हुआ। गायकोंके गानकौशलसे वह समा आनंदित हुई। महाराजा भरत भी सानंदसे उस आस्थानमें विराजमान थे।

इस जिनकथाको जो कोई सुनते हैं उनके पापका नाश होता है, पुण्यकी वृद्धि होती है, तेज बढ़ता है, तथा भविष्यमें वे कैलास पर्वतपर पहुँचकर भगवान् आदिनाथका दर्शन करेंगे।

‘यदि इसे प्रेमसे बाँचे, गाँवे अथवा सुनकर प्रसन्न होवे तो नियमसे स्वर्गीय संपत्तीको अनुभव कर आगे विदेह क्षेत्रमें जा सींगंधर स्वामीका दर्शन अवश्य करेंगे ।

हे परमात्मन् ! तुम प्रत्येक मनुष्यके इच्छित ध्येयकी सिद्धि करनेवाले हो । योगियोंके अधिनायक हो अर्थात् योगिगण सदा तुम्हारा ही चिंतन किया करते हैं । तुम अंतरंग बहिरंगसे सुंदर हो, सर्वश्रेष्ठ हो । ज्ञानके एकाधिपत्यको प्राप्त कर चुके हो, अतएव मेरे अंतरंग में तुम्हारा निवास सदाकाल बना रहे यही मेरी इच्छा है ।

इति आस्थानसंधि ।

— ० —

कविवाक्य संधि ।

सिद्ध परमेश्चिन् ! आप समस्त लोकके यथार्थ गुरु हैं । उक्त केशवज्ञान उद्योतिकी धारण करनेवाले हैं । विषयविषका नाश कर चुके हैं । अतएव अपने संसारका ही नाश किया है ।

भग्यरूपी कमलोंको खिलानेके लिए आप सूर्यके समान हैं । इसलिए आरसे मेरी सादर प्रार्थना है कि मुझे आप सदा सुबुद्धि दें ।

चक्रवर्ती भरतके आस्थानमें संगीतध्वनि अब सुनाई नहीं देती । अब भरतराजकी इच्छा साहित्यकला सुननेकी ओर झुकी है । इसीलिए उनने विद्वानोंके समूहके ओर अपनी दृष्टी डाली । सम्राट भरतके आस्थानमें कवियोंकी क्या कर्मा ? फिर भी उनमें जब दिविजकलाधर नामके कविकी ओर महाराज भरतकी दृष्टि गई, तब वह विद्वान् उनके भावको समझकर बोलने लगा ।

राजन् ! तुम श्री जिनेंद्रचरणके सेवक हो । राजभिराजोंमें अमंगल्य हो । हंस (आत्म) कलासे आनंदित होनेवाले हो, एवं सबको आनंदित करनेवाले हो । इसलिए तुम्हें महाजय सिद्धि हो ।

प्रत्येक शब्दके व्यावहारिक और पारमार्थिक ऐसे दो अर्थ निकलते हैं ।

शत्रु राजा तुम्हारी ' जयसिद्ध हो ' ऐसा कहे तो यह जयसिद्धि शब्दका लौकिक अर्थ है । यदि संसारके प्राणियोंको भय उत्पन्न करनेवाले कालकर्मको जीतलेवें तो यह उसका पारमार्थिक अर्थ है ।

राजन् ! लौकिक जयसिद्धिको प्राप्त करनेवाले राजा लोकमें बहुत हैं, परंतु लौकिक जय एवं पारमार्थिक जयको प्राप्त करनेवाले राजाओंमें दुर्लभ हैं । उसके लिये सुविवेककी आवश्यकता है । यह साधारण बात नहीं है ।

राजाको भोगविचारकी आवश्यकता है । आत्मयोग विचारकी भी आवश्यकता है । राजाको रागरसिक होना चाहिये, वीतरागताका भी रसिक होना चाहिये ।

उसमें श्रृंगारका विज्ञान भी होना चाहिये । उसे आत्मज्ञानकी ओर भी झुकना चाहिये । संगर-युद्धके भी उसकी तैयारी रहना चाहिये । आत्मयोगके विषय भी उसके आगे होना चाहिये ।

वह इहलोक संबंधी सुखको भी भोगे । परलोकमें सुख मिळे इसके लिये धर्मकार्य में उत्साहित हो । अनंत प्रकार की इच्छाओंमें फंसा हुआ लोगोको दिखे । परंतु वह हृदयसे निस्पृह रहे ।

सुखका मूल संपत्ति है । संपत्तिका मूल धर्म है । अतः उत्तम पुरुष तो जिस धर्मके प्रसादसे संपत्तिकी प्राप्ति हुई है उस धर्मको कभी नहीं भूलते हैं । भोगमें फंसकर कभी लोग धर्मकी उपेक्षा करते हैं ।

योग्य स्थानमें दान देना चाहिए । परिस्थिति तथा धर्मको जानकर बातचीत करना योग्य है । अयोग्य स्थानमें मौन आवश्यक है । भगवान् या अपने गुरुओंके पासमें गरीबके समान ही रहना चाहिये । प्रजाके सामने राजाके समान भी रहना चाहिये । उत्तम कुलोत्पन्न क्षत्रियोंका यह लक्षण है ।

राजा प्रजाका हितैषी रहे । शत्रु-राजाओंके लिए भुजगेंद्र सर्पराज

सदृश रहे । अपने गुरुके समीपमें श्रेवकके समान रहे । धार्मिक लोगोंका बंधु होकर रहे ।

राजन् ! परस्त्रियोंके लिए डरपोक, युद्धके लिए महावीर, मिथ्या मत स्वीकार करनेका अवसर आय तो मूर्ख, जिनागममें प्रीति, आत्म-कलामें आनन्दयुक्त होना राजधर्म है ।

इंद्रियोंको अपने वशमें रखना चाहिये । आत्मयोगमें अविचल होना चाहिए । विशेष क्या कहें ? लोकमें आज जो राजा हैं वह भविष्यमें स्वर्गके इंद्र कहे जावेंगे । इंद्रियोंको वशमें करनेवालेके लिए यह कोई बड़ी बात नहीं है ।

इंद्रियोंको वशमें न कर इंद्रियोंके वशम होनेवाले मछली, हाथी, पतंग, भ्रमर इत्यादि प्राणी जब एक २ इंद्रियोंके वशीभूत होकर अपने प्राणोंको खोदेते हैं, तब पाँचों इंद्रियोंके वशीभूत होनेवाले राजा बिगड जाय इसमें आश्चर्य ही क्या है ? इसमें कोई आश्चर्य नहीं है ।

अविवेकी मनुष्यके पंच इंद्रियां पंचाग्निके समान हैं । उन इंद्रियोंसे स्वयं उसका नाश होता है । विवेकीके पंच इंद्रियां पंचरत्नोंके समान हैं । ज्ञानशून्य होकर विषयोंको भोगनेवाला भोगी भोगी नहीं, वह तो भवरोगी है । विवेकसहित भोगनेवाला भोगी योगी है ।

कर्म अज्ञानीको स्पर्श करता है । ज्ञानीको स्पर्श करनेका साहस उस कर्ममें नहीं है । वह ज्ञान कहाँ है ? मैं ही तो ज्ञानस्वरूप हूँ । शरीरके रूपमें नहीं हूँ । इस प्रकारके विचार विवेकी मनुष्योंके मानसिक अनुभव की वस्तु है ।

राजन् ! विज्ञान दो प्रकार है । एक बाह्य विज्ञान, दूसरा अंतरंग विज्ञान । बाह्य विषयोंको जाननेवाला बाह्य विज्ञान है । अपनी आत्माको जानना अंतरंग विज्ञान है ।

जगत्प रत्नपरीक्षा करनेके लिये प्रयत्न करना, हाथी घोड़े आदि की परीक्षा करनेको सीखना यह भी एक कला है । परंतु यह बह्यकला है । आत्मा सम्यग्दर्शन ज्ञान चारित्र्य रूप रत्नत्रय स्वरूप है । उन

रत्नोंकी परीक्षा कर पहिचानना बड़ा कठिन कार्य है । इसे अंतरंग विज्ञान कहते हैं । इससे ही कल्याण होता है ।

काम, आयुर्वेद, मंत्र, तंत्र, गणित, संगीत तथा ज्योतिष सब शास्त्र बाह्य विज्ञान है । क्यों कि इन शास्त्रोंके ज्ञानसे मनुष्यको शरीरको पोषण करनेका उपाय ज्ञात होता है । परंतु आत्मा निर्मल स्वरूप है । उसमें और उसके निर्मल गुणोंमें कोई मिश्रता नहीं है ऐसा समझकर उसीका विचार करना अंतरंग विज्ञान है । यही ब्राह्म है ।

छंद, अलंकार और नाट्य शास्त्र आदि बाह्य ज्ञानके साधक हैं, क्यों कि इनसे अल्प समयके लिये मनोरंजन होता है तथा आत्मा अपनी यथार्थताको भूल जाता है; परंतु इन सब विकल्पोंको छोड़कर आत्मतत्त्वका ही विचार करना अंतरंग विज्ञान है ।

वेद, पुराण, तर्क इत्यादि शास्त्रोंका जानना बाह्य कला है । आत्मा और शरीरको भिन्न करके असली स्वरूपका चिंतन करना अंतरंग विज्ञान है । इस प्रकार लोकमें और भी जितनी कलायें हैं, जो आत्मपोषणमें सहकारी न होकर शरीर पोषणमें निमित्त हों एवं भौतिक उन्नतिके साधक हों उन्हें बाह्यविज्ञान कहना चाहिये । जो ज्ञान आत्महितका साधक हो जिसके मनन करनेसे आत्मा परिशुद्ध होता है जिससे लोकमें आत्मोन्नतिका आदर्श स्थापित होता है उसे अंतरंगज्ञान कहते हैं ।

राजन् ! प्रत्येक जीवने अनेक भवोंमें बाह्यविज्ञान अनेकवार प्राप्त किया और खोया, परंतु अंतरंगविज्ञान की प्राप्ति एकवार भी नहीं हुई । क्यों कि वह सामान्य ज्ञान नहीं है । यदि कदा जाय कि वह मुक्ति पदके लिये कारण है तो अनुचित नहीं है । वह मनोरथको पूर्ण करता है । कल्पवृक्ष, कामधेनु तथा चिंतामणि रत्न भी उसकी बराबरी नहीं कर सकते हैं । लोकमें कोई भी वातु उसके समान नहीं है ।

राजन् ! जिस राजाको वह अलौकिक विज्ञान प्राप्त होता है उसके विषयमें कहना ही क्या है ? अभी इस भूमंडलके राजा है तो

कल स्वर्गके राजा होंगे। और परसों मुक्तिसाम्राज्यके अधिपति बनेंगे।

राजन् ! वह आत्मविज्ञानी संपत्तिसे मदोन्मत्त न होगा। मानी-योंके आधीन न होगा, क्षुद्रहंसी की बातोंसे संतुष्ट न होगा गंभीरताहीन बातें न करेगा। विशेष क्या ? वह मेरुपर्वतके समान अकंपित धैर्यवान् रहेगा। वह इंद्रिय सुखोंमें आसक्त न होगा। देवेंद्रकी संपत्ति भी उसकी दृष्टिमें तुच्छ रहेगी। इंद्रियोंके सुखोंका अनुभव करते हुए भी वह योगींद्रवृत्तिकी अधिक कामना करता रहेगा। वह सांसारिक अनेक दुःखोंके बीचमें रहनेपर भी आत्मानुभवरूपी अमृतके आस्वादसे अपनेको अत्यंत सुखी मानता है।

बार बार आत्मचिंतन करनेसे उसके कर्मोंकी सदा निर्जला होती रहती है। मैं किसी भी तरह इन दुष्ट कर्मोंको दूर कर अवश्य मुक्तिको प्राप्त करूंगा यह उसका दृढनिश्चय रहता है। सच बात तो यह है कि जो व्यक्ति बार २ देह और आत्माको भिन्न रूपमें अनुभव कर स्वरूपको भोगता है, उसे कर्मबंध नहीं होता। वह तो भोगी होते हुए भी यथार्थ में योगी है।

राजन् ! जमीनमें गड़े लोहेमें जंग (मल) लगता है किन्तु क्या वह सोनेमें लगता है ? नहीं। इसी प्रकार अविवेकी भोगियोंको तो कर्मका बंध होता है। विवेकियोंको क्या कर्मबंध होता है ? दो प्रकारके भोगी होते हैं। एक सकाम भोगी दूसरे निष्काम भोगी। सकाम भोगी कर्मबंधनसे बद्ध होता है किन्तु निष्काम भोगीको कर्मबंध नहीं होता है। द्रव बीज बोए जाने पर क्या अंकुरोत्पत्ति करनेमें समर्थ हो सकता है ? कभी नहीं। क्यों कि उसकी अंकुरोत्पत्तिकी शक्ति नष्ट हो चुकी है। इसी प्रकार कर्मबंधरूपी अंकुरके लिये बीजरूप रागको यदि पहिले ही नष्ट कर दिया जाय, तो फिर उसकी उत्पत्ति कहाँ होगी ? निष्काम भोगी आत्मविज्ञानीको इंद्रिय विषयोंमें राग नहीं रहता है। अत एव वह कर्मांकुरको उत्पन्न नहीं करता है। विकारमय संसारके बीचमें रहनेपर भी उन विकारोंका उस पर कोई प्रभाव नहीं

पडता है। नागलोकमें वास करनेपर भी क्या गरुडको सर्पोंकी बाधा हो सकती है ? नहीं। इसी प्रकार भोगोंके बीचमें भी रहते हुए आत्मविज्ञानोंको उन भोगोंसे कर्मका बंध होगा क्या ? नहीं। महाराज ! यही दशा आपकी कहीं जा सकती है।

विष तो लोकमें सबको मारनेमें समर्थ है, किंतु जिसे गरुडो मंत्र सिद्ध है क्या उसका विष कुछ बिगाड सकता है ? नहीं। इसी प्रकार इंद्रिय-जनित सुख जगत् सबको दुःख देता है, तो क्या वह आत्मविज्ञानीका कुछ बिगाड कर सकता है ? कभी नहीं।

हे राजन् ! आपकी यह वृत्ति अन्य नरेशोंमें नहीं है। आपकी वृत्ति, आपकी बात आप में ही देखकर, हे षट्खंडके अखंडश्यामी, मैंने यह सब निवेदन किया है।

लोकमें बहुधा ऐसी पद्धति देखी जाती है कि जो बात राजाको प्रिय हो, वही लोग कहते हैं। उसी प्रकार आपको प्रसन्न करने की दृष्टिसे मैंने यह नहीं कहा है। हे भरतेश ! आपका यह तत्व निश्चयसे मोक्षका मार्ग है।

राजन् ! लोकमें ऐसे बहुतसे योगी होंगे, जो बाह्य संपूर्ण परिग्रहका परियाग कर अंतरंग निर्मल आत्माका दर्शन करते हैं; परन्तु बाह्य अतुल ऐश्वर्य रखते हुए भी अंतरंग में अकिंचन तुल्य निर्मोही होकर आत्मानुभवन करनेवाले आप सरीखे कितने हैं ?

लोकमें संपत्ति, शरीरसौंदर्य, यौवन, अधिकार ये सब प्रायः मनुष्यको अभिमानके पर्वतपर चढाकर अवनतिके गड्ढेमें गिरानेमें साधक हैं, परन्तु हे भरतेश ! इनमेंसे आपमें किस बातकी कमी है ? फिर भी आप अविवेकी नहीं हैं। इन सब बातोंमें पूर्णता होते हुए भी आपकी दृष्टी सिद्धालयकी ओर लगी हुई है। आप सदृश तत्व-विलासी लोकमें अन्य कौन हैं ?

अमुक मेरे शत्रु हैं। उसको मैं कैसे जीतूं ? अमुक शत्रुको जीत-नका क्या उपाय है ? ऐसा विचार करनेवाले लोकमें अगणित हैं

परंतु यमको जीतनेका क्या उपाय है ऐसा विचार करनेवाले आप सदृश कितने हैं ?

जिस प्रकार एक नर्तकी अपने मस्तकपर एक घड़ेको धारण कर नर्तन कर रही है। नृत्य करते समय वह गायन, ताळ, लय आदि को भंग नहीं होने देती है। इतना सब होते हुए भी उसकी मुख्य दृष्टि यह रहती है कि मस्तकका घड़ा नीचे नहीं गिर पड़े। इसी प्रकार राजन् ! समस्त राज्यवेभवको संभालते हुए भी आपकी मुख्यदृष्टि मुक्तिमें है। जिस समय बालक आकाशमें पतंग उड़ाते हैं उस समय पतंगके डोरेको अपने हाथमें रखते हैं। यदि उस डोरेको हाथमें न रखें तो पतंग न जाने किधर उड़कर जायगा ? इसी प्रकार हे राजन् ! आपने अपनी बुद्धिको सीधा मुक्तिमें लगाया है। आत्मा अपनी चंचल परिणतिसे इधर उधर विचरण न करे, अतएव आप उसी डोरीको सहालकर मुक्तिमें लगाया है। घटिका यंत्रको देखनेके लिये जो व्यक्ति बैठा है, वह निद्रा आनेपर दूसरोंसे कथा कहनेके लिये प्रेरणा कर स्वयं हुंकार करते हुए भी उस घटिका यंत्रसे अपनी दृष्टिको जिस प्रकार नहीं हटाता है; उसी प्रकार आत्मविज्ञानी भी संसारकी अनेक विकलताओंके मध्यमें अपनी आत्माको नहीं भूळता है।

भावार्थ—पूर्वमें समय जाननेके लिये घड़े पर ऐसे यंत्र हुआ करते थे कि बिना घड़ीके काम चलता था। लग्न वगैरहके समय ठीक मुहूर्तसे कार्य संपन्न करनेके लिये एक प्रमाण विशेषसे निश्चित कटोरी तलेमें एक अत्यंत सूक्ष्म छिद्र कर उसे पानीमें डालते थे। उस छिद्रसे पानी अंदर जाकर जिस समय वह कटोरी डूबती थी तब एक घटिका होती थी। फिर उसे खालीकर उस पानीमें छोड़ना पड़ता है। इसी प्रकार घटिकाका निर्णय करते थे। आजकल भी कहीं २ इस प्रकारकी प्रथा है। परंतु आजकलकी घड़ियालसे समय जाननेके लिये घड़ियालके पास किसी आदमीको बिठलाना नहीं पड़ता है। देशी साधनके पास किसी आदमीको बिठलाना पड़ता है। क्यों कि वहां कोई न बैठे तो

कटोरी डूबकर कितना समय हुआ यह जाननेका कोई साधन नहीं। उसके पास जो आदमी बैठा रहता है उसे समय बितानेके लिये कोई कहानी कहनेको कहता है। कहानी कहनेवाला भी सुननेवालेको नींद नहीं आवे इसलिये हुंकार देनेको कहता है। वह आदमी हुंकार तो देता है, परंतु उसकी दृष्टि उस पानीकी कटोरी की तरफ ही रहती है। नहीं तो वह उद्देश्यसे च्युत हो जाता है। इसी प्रकार आत्मविज्ञानी व्यावहारिक सर्व कार्योंमें रहते हुए भी अपने लक्ष्यसे च्युत नहीं होता है। अपनी आत्मामें स्थिर रहता है।

लोकमें ऐसे बहुत होंगे जो स्त्रियोंके सौंदर्यका वर्णन करनेपर बहुत आसक्तिपूर्वक उसे सुनते हैं। उस स्त्रीका मुख चंद्रमाके समान है, उसका कुच अमृतके कुंभके समान है। वह मदोन्मत्त हथिनीके समान है, उसकी जंघा केलेके वृक्षके समान है, उसकी कटि अत्यंत पतली है आदि श्रृंगारपूर्ण वर्णन को लोग उत्साह सहित सुनते हैं। आत्महितकारी तत्त्व सुननेवाले, हे राजन् ! आप सरीखे मछा कितने होंगे ?

इस राज्यासनपर आरूढ होकर कामकथा, चोरकथा, जारकथा, स्त्रीकथा, रणकथा, वेश्याकथा आदिको सुनकर नरक जानेवाले राजा बहुत हैं। परंतु सत्कथाको सुनकर आत्म शुद्धि एवं मुक्तिको प्राप्त करनेवाले आप सरीखे कितने हैं ? अर्थात् दूसरे नहीं हैं।

मंदिरमें विद्यमान देवको न देखकर केवल मंदिरको देखनेवाले मूर्खके समान अंदरके आत्माको न देखकर शरीरको ही आत्मा समझकर अपनी प्रशंसा करनेवाले बहुत हैं।

महाराज ! तुम इंद्रके समान हो। चंद्रके समान हो ऐसे प्रशंसा करनेपर राजा लोग बड़े प्रसन्न होते हैं। परंतु चक्रवर्ती भरतको ऐसी बातोंसे हर्ष नहीं होता। उनका विचार है कि इंद्रादिक बड़े २ संपत्तिधारी सब नष्ट होनेवाले हैं, केवल जिनेंद्र देवकी संपत्ति ही अविनश्य है। रतुतिपाठक लोग राजाओंसे कहते हैं तुम्हारी कीर्ति बहुत बड़ी है, तुम्हारी मूर्ति अत्यंत कामल है, तब वे नरेश प्रसन्न

होकर उन स्तुतिपाठकोंका उद्धार करते हैं। परन्तु भरतेश्वर कहते हैं कि शुद्ध निश्चयनयसे इस आत्माकी कोई मूर्ति ही नहीं; फिर इसे कोमलमूर्ति आदि कहना ठीक नहीं है।

कोई कोई राजाकी प्रशंसामें कहते हैं, तुम कल्पवृक्षके समान हो कामधेनुके समान हो, चितामणि रत्नके समान हो। ऐसी प्रशंसा करनेपर राजा लोग हर्षसे फूल जाते हैं और उस भक्तकी इच्छा पूर्ति करते हैं। परन्तु महाराज भरत विचार करते हैं कि कल्पवृक्ष * तो एकोद्विध वृक्ष है। क्या उसके समान मैं हूँ? कामधेनु तो एक गाय है। क्या मैं उसके समान पशु हूँ? चितामणि रत्न तो एक पाषाण है। क्या मैं भी पत्थर हूँ? नहीं, नहीं, मैं तो चितस्वरूप हूँ।

आत्मा अनुपम है। संसारमें उसकी तुलना करनेवाला कोई दूसरा पदार्थ ही नहीं है। ज्ञानको सूर्यका उपमा देना ठीक नहीं, दर्पणकी उपमा देना भी ठीक नहीं है। सूर्यसे अंधकारका नाश होता है, परन्तु अज्ञानका नाश नहीं होता। दर्पणमें पदार्थों प्रतिबिम्ब पड़ता है, वैसा प्रतिबिम्ब ज्ञानमें नहीं पड़ता है। इस कारण ज्ञान और आत्माका अनुपम स्वरूप है।

हे राजन् ! तुम नृत्य कलाको देखते हो, संगीतको सुनते हो, साहित्यको आनंदको भी छूटते हो, परन्तु उन सबमें आत्मकलाको बड़ी उत्सुकतासे ढूँढते रहते हो। सबकी अपेक्षा यही विचित्रता आपमें है।

आपके हृदयमें भोग विलासके प्रति आसक्ति नहीं है, फिर भी लोग तुम्हें षट्खंड वैभवके भोगी समझते हैं। तुम योगी होकर बाह्य रूपमें कोई आत्मध्यान नहीं करते हो फिर भी तुम अंतरंगमें आत्मानुभव करते हो इसीलिए योगी हो। भोगमें रहकर योग साधन कर मुक्तिको प्राप्त करनेवाले तुम्हारे समान कितने हैं ?

विषय विषोंको खाकर भी उनके प्रभावको शून्य करनेमें तुम

* आदिपुराणमें कल्पवृक्षको अचेतन पृथ्वीकाय कहा है।

सर्वथा समर्थ हो । त्रिषम चित्तको आत्मामें तुमने लगाया है । अतएव हे राजन् ! तुम राजर्षि हो ।

महाराज ! जो आपका दर्शन करते हैं उनके पाप नाश होते हैं । तुम्हारा नामस्मरण करनेवालोंको पुण्यबंध प्राप्त होता है । मैंने आपकी स्तुति नहीं की है, आंखो देखी बात ही कही है ।

भरत महाराजकी महिमा अपार है । उनके गुण गाये नहीं जा सकते । कवियोंने उनकी स्तुतिमें कहा है कि ऐसी कोई कला या शास्त्र नहीं है जिसका निर्णय भरत न कर सके । इसी प्रकार उनके शरीरको 'आयुर्वेदो नु मूर्तिमान्' साक्षात् सजीव जीवनशास्त्र कहा है । उनका पुण्य भी अचिंत्य है । उनका यह संपूर्ण अनुभव इसी जन्मसम्बन्धी अनुभव अथवा विज्ञान नहीं है । उनने अनेक भवोंमें उसका संचय किया था, अतः इस भवमें वे लोकोत्तर पुरुष हुए ।

राजन् ! प्रतिसमय उचित रूपसे जिन व सिद्धबंदना करनेको आप नहीं भूलते, इसीलिये आपको आत्मयोग दिखता है । यद्यपि आप अतुल्य भोगको भोगते हैं परंतु वह शोकसंगत है, अतः आपकी स्तुति करना उचित है ।

जिस प्रकार भ्रमर कमलका आश्रय लेता है, उसी प्रकार सत्पात्र दानी, तत्त्व-विज्ञानी, व आत्मानुभवी सज्जन लोग आपका आश्रय करते हैं इसमें कोई अनुचित बात नहीं है ।

राजन् ! देव, गुरु, धर्मका आप उत्कर्ष करनेवाले हो । जिन यज्ञ संबंधी कथाको सुननेवाले हो । जिनसंघकी पूजामें तुम्हारी अनुपम भाक्ति है । अपनी संगानके समान प्रजाकी रक्षा करते हो । फिर ऐसा कौन विवेकी मनुष्य इस संसारमें होगा जो तुम्हारा गुण वर्णन नहीं करेगा ;

(यहां कवि सचमुच में राजा भरतकी अतिशयोक्तिसे स्तुति करता है यह बात नहीं है । भरतमें ऐसे २ अद्भुत गुण थे कि जिनका वर्णन करना मानवीय शक्तिके बाहर था । महाराज भरतका चरित्र तीर्थंकर प्रभुके द्वारा भी प्रशंसित था । अनेक प्रकारके राज-

वैभवको भोगते हुए भी योगी कहलानेका अधिकार, गार्हस्थ्य जीवनमें ही आत्मानुभव करनेकी अद्भुत सामर्थ्य क्या किसीको सहज प्राप्त हो सकती है ? उसके लिए तो जन्मांतरमें कठिन तपश्चर्या करनी पड़ती है । जिन भरतकी स्तुतिमें देवेंद्र भी प्रशंसा करते हैं, उनके विषयमें अन्यलोग स्तुति करें तो अतिशयोक्तिकी क्या बात है ?)

हे राजन् ! आप जिनमक्ति सिद्धमक्ति आदि काव्योचित कार्योंमें प्रमाद नहीं करते हैं । इन सबको करते हुए भी आत्मदर्शनमें आप भूल नहीं करते । शीलसे असंगत भोगमें आपको घृणा है । भोगमें भी आप शीलसे च्युत नहीं होते । भला, आप सदृश राजाओंकी कौन नहीं स्तुति करेगा ?

यह स्वाभाविक बात है कि लोकमें सपात्र दानी, तत्त्वविज्ञानी व आत्मानुभवि पुरुषका स्मृति लोग आश्रय करते हैं । जिस प्रकार अमर जाकर कमलका आश्रय करते हैं । इसमें आश्चर्य ही क्या है ?

महाराज ! जीर्णोद्धार कराना, जिन पूजा करना, पुण्यानुबंधिनी कथाओंको सुनना, जिन संघकी सेवा करना आदि शुभकार्य आपकी मुख्य दिनचर्या है । इन सब बातोंको करते हुए भी प्रजाका पुत्र-वत्पालन करनेमें आप कभी भी असावधान नहीं रहते हैं । फिर भला आपकी स्तुति कौन न करेगा ?

जिनमक्ति, सिद्धमक्ति, गुरुमक्ति व शस्त्र सेवा आदि आपके स्वाभाविक कार्य हैं । पिताको देखकर जैसे पुत्र प्रफुल्लित होता है उसी प्रकार समस्त प्रजा आपको देखकर संतुष्ट होती है ।

जो व्यक्ति जिनस्वरूप व सिद्धस्वरूपको सम्यक् प्रकार विचार न कर ध्यान करता है उसको कोई लाभ नहीं होता । परंतु जो जिन तथा सिद्ध स्वरूपमें अपने मनको लीन कर ध्यान करता हो उसे राजाकी प्रीति प्राप्त होती है । श्री प्रेम, राजानुराग, पूजा प्रेमके लिये इससे अच्छा और कौनसा मंत्र है ?

जिस समय आत्माके रूपका दर्शन होता है और साधक साक्षात्

अरइतके रूपको धारण करता है, उस अवस्थामें उस व्यक्तिको व्यंत्तर वश्य, विद्यावश्य आदि करना क्या कोई कठिन कार्य है ? यह तो जाने दो, मुक्तिकाल भी सङ्गमें उसके वश हो जातो है ।

राजन् ! यह शरीर ही जिनेन्द्रमंदिर है । मन ही सिंहासन है । निर्मल आत्मा जिनेन्द्रमगवान् हैं । बाहरके अन्य विकल्पोंको छोड़कर आन्तरमीचकर इस प्रकार देखें तो सच्चमुचमें जिनदेव अपने ही भीतर दर्शन देते हैं ।

जैसे कोई व्यक्ति किसी बातको भूलकर फिर सावधान हो पुनः उस ओर उपयोग लगा उस पदार्थमें चित्त स्थिर करता है, उसी प्रकार खोये हुए पदार्थको ढूँढनेके समान एकाग्रतापूर्वक ज्ञान दर्शन ही मेरा निज रूप है इस प्रकारकी चित्तना जब शरीरके अंदर होती है तब इस आत्माका दर्शन होता है ।

जैसे कोई विद्यार्थी अभ्यास किए हुए पाठको भूल गया हो और अध्यापकके पूछने पर वह बहुत दयचित्त होकर विचार करता है। उसी प्रकार ज्ञान दर्शन ही मेरा रूप है ऐसा समझकर एकाग्रतासे यदि शरीरके अंदर चित्त लगावे तो आत्माका दर्शन होता है ।

जिस प्रकार सुंदर छायामूर्तिका रूप है उसी प्रकार आत्माका भी निज रूप है, इस प्रकार स्मरण करते हुए आन्तरमीचकर आत्माको देखें तो अवश्य आत्मदर्शन होता है । प्राभृतशास्त्रोंको उत्तम प्रकार अध्ययन व मनन कर, शरीरस्थ वायुओंको मृत्त्योंके समान वशमें कर जिस समय चित्तमें त्रिलोकीनाथ भगवानका स्मरण करते हैं, उस समय आत्माका प्रत्यक्ष होता है ।

सूर्य चंद्र स्वरूप नासिका गंध को बंद करके प्राण व अपानवायु को जिस समय ब्रह्मांध्रमें चढ़ाते हैं उस समय शरीरके भीतरका अंधकार नष्ट होकर तेजःपुंज आत्माका दर्शन होता है ।

खद है कोई २ पवनको वश करके आत्माको देखते हैं । कोई २ उसे वश न करके ही देखते हैं । कोई शरीरको ही आत्मा समझते हैं ।

कोई प्रयत्नकर एक ही दिनमें सहसा इस आत्माका दर्शन करना चाहे तो वह उसे नहीं देख सकता है। यह कोई सरल बात नहीं है। जब ये जटिल कर्म इससे दूर हट जाय, तब कहीं यह आत्मा प्रत्यक्ष होता है।

क्या आत्मा बिजलीकी कोई मूर्ति तो नहीं है, चांदनीमें बनाया हुआ चित्र तो नहीं है अथवा प्रकाशका पुतला तो नहीं है, इस प्रकार कल्पनाकर विचार करनेपर वह दिखेगा।

आत्मानुभवो यह अनुभव करता है मानों वह ज्योतिर्लोकमें प्रवेश कर गया हो, अथवा शीतलज्योतिके बीचमें ही खड़ा हो। इस प्रकार अभ्यास करते २ यह मालूम होता है कि मैं तनुवातनयमें रहनेवाले सिद्ध परमेष्ठोंके समान होगया हूं।

आत्मा बोलता नहीं चळता नहीं,। उसके शरीर नहीं, मन नहीं। यहांतक कि उसके पंचेन्द्रिय भी नहीं हैं। अनंत सुख केवलज्ञान यही उसका निजस्वरूप है। ऐसी आत्मा इस शरीरमें है।

जिस समय यह आत्मा अपने स्वरूपका विचार करता है उस समय नानाप्रकारके कर्म अपने आप उसे छोड़कर भाग जाते हैं, और उसे ऐसा सुख प्राप्त होता है जैसा उसने कभी अनुभव नहीं किया। और न पहिले कभी देखा अथवा सुना।

मुक्तिमुखकेलेपे वह अमेद भक्ति कारण है। यही जिनेंद्र भगवानद्वारा उपदिष्ट है। राजन् ! इस बातको मुक्तिगामी जन जानते ही हैं। तुम राजयोगी हो ! वैराग्यरसका तुम्हें अच्छी तरह अनुभव है, इसलिये तुम को तो इसका और भी अधिक अभ्यास है।

हे राजन् ! इस आत्मानुभवसे उत्पन्न सुखको क्या हम लोग जानते हैं ! नहीं, हम तो केवल बोलते ही हैं। इस स्थानुभवजन्य सुखकी आत्मयोगियोंके शिरोमणि तुम ही अनुभव करते हो इस बातको हम सब स्वीकार करते हैं।

महाराज ! आप अध्यात्मसूर्य हो ! आपके समक्ष हम लोगोंका अध्यात्म रसका वर्णन करना सचमुचमें सूर्यको दीपक दिखाना है।

जैसे चंदन के वृक्षों के समीप रहनेवाले अन्य वृक्ष भी उनके संसर्ग से थोड़े सुगंधित हो जाते हैं, उसी प्रकार आपके सत्संग से आत्म-विशुद्धि के मार्ग को हम भी थोड़ा सा समझ गये इसमें क्या आश्चर्य है ?

आपसे प्राप्त अनुभव को आपकी ही सेवामें आज उपस्थित करने पर आपको संतोष हुआ तथा आपके भक्तों को भी हर्ष हुआ । आज मैंने “ यथा राजा तथा प्रजा ” या स्वामी के समान उनका परिवार होता है, इन वाक्यों के यथार्थ स्वरूप का साक्षात्कार किया है ।

भरतेश्वर ने इस प्रकार निविजकलाघर कविकी रचना बहुत उत्सुकता के साथ सुनी । वह रचना सम्राट के हृदय में पहुंची । आध्यात्म-विषय को सुनने की भरतेश्वर की तीव्र इच्छा रती है ।

महाराज भरत मन ही मन यह विचार कर प्रफुल्लित होते हैं कि इस कवि ने मेरे अंतरंग को पाहिले कभी आँखों देखा हो इस प्रकार विवेचन किया है । कितनी बुद्धिमत्ता है यह ? इस कविको आत्मज्ञान अवश्य प्राप्त हुआ है । यदि ऐसा नहीं है तो इस प्रकार वचन चातुर्य उस विषय में कैसे आसक्तता है ? लोक में वचन ही मन के भावों को श्लकाते हैं, चक्रवर्ती भरत इस प्रकार अपने मन में विचारने लगे ।

इस लोक में थल में, जल में इच्छानुसार गमन करना सरल है, परंतु विना आधार के कोई आकाश में क्या चल सकता है ? नहीं । इसी प्रकार बाह्य लोग समस्त लोक का वर्णन कर सकते हैं, परंतु आध्यात्मिक विषय का वर्णन करना उन लोगों के लिए कभी शक्य नहीं हो सकता है ।

शब्द समुद्र में प्रवेश करके एक २ शब्द के सैकड़ों अर्थ करने वाले विद्वान् लोग तैयार हो सकते हैं; परंतु शब्दरहित आत्मयोग का वर्णन करना सामान्य बात नहीं है ।

तर्कशास्त्र में गति प्राप्त कर परस्पर विवाद करनेवाले विद्वान् तैयार हो सकते हैं । परंतु अर्क (सूर्य) के समान रहनेवाले आत्मा को जानकर वचन से कहना बहुत कठिन है ।

आगम, काव्य व नाटकके वर्णनसे लोगोंको आनंद विभोर करके सुझाया जा सकता है, परंतु आत्मयोगका वर्णन कौन कर सकता है ?

स्त्रियोंकी बेणी, मुख व कुर्चोंका वर्णन करके लोगोंको प्रसन्न करना सहज है, परंतु वचनागोचर परंज्योति आत्माका वचन द्वारा वर्णन करना क्या सरल है !

युद्धका वर्णन करके सुननेवालेके हृदयमें जोश उत्पन्न करना सरल है, किन्तु आत्माका वर्णन करके दूसरोंके हृदयमें परमात्माका विचार उत्पन्न करना यह अत्यंत कठिन कार्य है ।

जो आसन्नमग्न्य है जिनका संसार समीप है, उन्हीं लोगोंको अध्यात्मके विचार प्राप्त होते हैं । प्रत्येकको नहीं । आत्मध्यान करनेवाले ही आत्मज्ञानकी बात कहते हैं । दूसरोंको वह कला नहीं आ सकती । जिस प्रकार प्रत्यक्ष किसी विषयको देखनेवाला व्यक्ति उसका स्पष्ट वर्णन करता है, उसी प्रकार आत्माका प्रत्यक्षदर्शन करनेवाला व्यक्ति उसका वर्णन करता है । आत्माको प्रत्यक्षकरके फिर उसका वर्णन करनेपर मी अमग्न्य उसको नहीं मानते हैं । हां, भव्योत्तमोंके लिये वह अमृत है ।

यह कवि अवश्य आसन्न मग्न्य है, सिद्धलोकका पथिक है । इस प्रकार चक्रवर्ती मन ही मन विचार कर रहे थे । फिर उनने अपने मुखसे स्पष्ट कहा है दिविजकलाधर ! तुम सचमुचचमें सुकवि हो, इधर आवो । इस प्रकार उसे अपने समीप बुलाकर उसे अपने हाथसे पारितोषिक प्रदान किया । सुवर्णकंकण, कंठमाला, कुण्डल आदि अनेक आभूषण व वस्त्र उसे दिये । इतना ही नहीं, बहुतसे प्रामोंकी जागीर देकर उसकी दरिद्रता दूर किया । फिर चक्रवर्ती कुछ हंसकर कहने लगे तुमने बहुत सुंदर बात कही, जो तुमने अंदर देखा है वही बाहर कहा है । बहुत देरतक कहते २ तुम थक गये होगे । अतः अब जरा बैठ जाओ । इस प्रकार कहकर उसे उसके स्थानमें जानेको कहा ।

तब वह दिविजकलाधर हर्षित हो कहने लगा राजन् ! यह जैनागम है, क्या यह कथन करनेके लिये सरल है ? भला मैं

क्या चीज हूँ ? आपके आस्थान विद्वान ही इस विषयको जान सकते हैं । यह सब आपकी ही कृपाका फल है । इसमें हमारा कुछ भी नहीं है । आपके ही प्रसादसे प्राप्त अमूल्यरत्नोंको आपकी ही सेवा में अर्पण किये हैं । इसमें मैंने क्या बड़ी बात की है ? यह कहकर वह वहाँसे सानंद चला गया ।

सभामें उपस्थित लोग भी विचार करने लगे चक्रवर्तीके अंतरंग को कोई नहीं पहिचानते । परंतु इस विद्वान् कविने उसे जानकर वर्णन किया है । सचमुचमें यह बहुत बुद्धिमान् व दूरदर्शी विद्वान् है इत्यादि प्रकार लोग उस कविकी प्रशंसा करने लगे । कविके ज्ञानपर राजाका हर्ष व राजाकी उदारता देखकर सर्व प्रजाजन जब प्रसन्न हो रहे थे तब भों भों करता हुआ शंखका शब्द सुननेमें आया । उसी समय सबने विचार किया कि अब चक्रवर्तीके भोजनका समय हुआ है, ऐसा निश्चयकर सब लोग राजाको नमस्कार कर वहाँसे उठे । उस समय दण्डवारी लोग यथोचित सन्मानपूर्ण शब्दोंके साथ सब लोगोंको वहाँसे विदा कर रहे थे ।

राजसभा विसर्जित हुई । महाराज भरत भों 'जिनशरण' शब्द कहते हुए वहाँसे उठे । उस समय चारों ओरसे जयजयकार शब्द सुननेमें आ रहा था ।

महाराज भरत जिस प्रकार प्रजाका पालन करते हैं, उसी प्रकार रत्नप्रयधर्मपालक साधुओंकी सेवा करनेमें भी वे दत्तचित्त रहते हैं । प्रतिनित्य साधुओंको आहार दिये बिना मैं भोजन नहीं करूँगा ऐसी उनकी कठिन प्रतिज्ञा है । इसलिये राजसभासे बाहर जाकर वे मुनियोंको पढगाहन (प्रतिग्रहण) करनेके लिये तैयारी करने लगे । बीच बीचमें उन्हें दरबारकी बात याद आ रही थी । कविने मेरे हृदयकी बात जानली थी, इस बातको बारंबार स्मरण कर वे मन ही मन आनंदित हो रहे थे । अनंतर सम्राट मुनियोंकी मार्गप्रतिष्ठा करनेके लिए तैयार हुए ।

इति कविवाक्य संधि

मुनिभुक्तिसंधि ।

सिद्ध परमेष्ठीका स्वरूप अपार है । लोकके भयोंको अजरामर पद देनेवाले, स्वभावस्थाको प्राप्त हुए, मोहनीय कर्मको बशमें किए हुए प्रसिद्ध आत्मा सिद्धांत्यमें विराजमान हैं । ऐसी विशुद्ध आत्मासे सब लोग प्रार्थना करें कि वे हम सबको सुबुद्धि दें । भरत चक्रवर्तीके हृदयकी बात जिनेंद्र भगवानही जाने । मुनियोंकी चर्याका समय जानकर वे राजमहलके द्वारकी ओर चले ।

समामचनसे आकर उनने शरीरके समस्त राजचिन्होंको उतार लिया । राउयासनके योग्य वस्त्राभूषणोंको यद्यपि उनने उतार लिया, तो क्या उनकी सुंदरतामें कोई कमी हुई ? नहीं । शारीरिक श्रृंगारसे रहित होकर वे द्वार-प्रतीक्षाके लिये चले । छत्र, चामर, खड्ग, पादरक्षा आदि राजचिन्होंकी अब उनको आवश्यकता न थी । अब तो सम्राट् भरत पात्रदानकी अपेक्षा करनेवाले एक सामान्य श्रवकके समान हैं ।

पात्रदानकी प्रतीक्षाके लिए जाते समय उनके बांये हाथमें अश्वत्थ पुष्प आदि मंगल द्रव्य व दाहिने हाथमें जलका कलश था । उनकी कडी आज्ञा थी कि मेरे साथ कोई भी नहीं आये और न कोई मुझे मार्गमें नमस्कार ही करें । निधिकी अपेक्षा रखनेवाला कोई व्यक्ति जिस प्रकार उस निधिकी पूजाकर पश्चात् उसे लानेके लिये जाता है, उसी प्रकार भरत चक्रवर्ती भी तपोनिधियोंको लानेके लिये जा रहे हैं । राजाके सामने सेवकको, गुरुके समक्ष राजाको किस प्रकार व्यवहार करना चाहिये यह बात राजनीतिज्ञ भरत अच्छीतरह जानते थे ।

दान देना, पूजा करना ये गृहस्थोंके कर्तव्य हैं । यह कार्य परहस्त से होना उचित नहीं है, ऐसा समझकर सम्राट् स्वयं ही उस कार्यके लिये जा रहे थे ।

जिस समय वे आगे जा रहे थे, उस समय उनका अनुगमन करनेवाले लोगोंको पीछे रोक दिया गया था । फिर भी भरत महाराजके शरीरकी सुगंधसे सुगंध हुए भ्रमर उनके पीछे २ झुण्डके झुण्ड आने

लगे । भरतने उनको भी बहुत कहा कि मेरे साथ चलनेकी आवश्यकता नहीं है, परंतु फिरभी वे भ्रमर नहीं रुके । ठीक ही बात तो है । मनुष्योंके कान हैं अतः उन लोगोंने मेरी आज्ञा सुनली, परंतु इन भ्रमरोंके कान नहीं है । ये चतुरिंद्रिय प्राणी हैं, इर्शालिये इनको रोक-नेसे कुछ प्रयोजन नहीं है, ऐसा समझकर वे चुपचाप चले । अंतमें किसी प्रकार मार्ग तयकर भरत महाराज राजमहलके बहिर्भागमें आकर खड़े हो गये ।

उन्ने पूजनसामग्री व जलकलशको नीचे रख दिया है । अब वे साधुओंकी प्रतीक्षा बहुत उत्सुकताके साथ कर रहे हैं ।

उस समय उनकी शोभा अपार थी, प्रतीत होता था, कि कहीं अयोध्या नगरकी शोभा देखनेके लिये स्वयं देवेंद्र ही कहीं आकर तो नहीं खड़े हुए हैं ।

भरतेश्वर बड़ी चिंतामें निमग्न हैं । उनके मनमें यह चिंता लगी रही है कि मैं इस संसार समुद्रको पारकर कब मुक्ति जाऊंगा ?

उस राज महलके इधर उधरसे तीन बड़े २ राजमार्ग तीन दिशाओंमें गये हुए थे । भरत महाराज उन तीनों मार्गोंकी तरफ पुनः देखकर शांत भावसे मुनियोंकी प्रतीक्षा कर रहे हैं ।

जिस प्रकार कुमुदिनी चंद्रमाकी प्रतीक्षा करती है उसी प्रकार महाराज भरत मुनियोंकी इच्छा कर रहे हैं ।

कभी तो चर्मचक्षुसे मार्गकी ओर देख रहे हैं तो कभी ज्ञानदृष्टीसे शरीरस्थित आत्माका निरीक्षण कर रहे हैं । भीतर आत्माकी और बाहरसे मुनियोंके मार्गको देखते समय उनके कार्यमें तनिक भी प्रमाद नहीं हो रहा है ।

चारों ओरसे स्तब्धता छाई हुई है । राजमहलसे लेकर बाहरतक कोई हल्ला नहीं है, क्योंकि सब कोई जानते थे, कि यह भरतचक्रवर्ती के मुनिदानका समय है । कुछ सेवक आसपासमें छिपकर दान विधिको देखनेके लिये बैठे हैं । भरत उनको नहीं देख रहे हैं । संभवतः अपनी

चर्यासे वे यह बात बतला रहे हैं कि यद्यपि सब लोक मुझे देख रहे हैं तो भी मैं उनसे अछिन्न हूँ। इसलिये ही तो वे एकाकी खड़े हैं। उस समय भरत इस प्रकार प्रतीत होते थे मानो कोई आत्मविज्ञानी पंच-द्रियोंसे युक्त होनेपर भी उनसे अछिन्न है।

उस समय उनके चित्तमें निर्मल योगियोंको दान देनेके सिवाय भोजन आदि करनेकी कोई चिन्ता नहीं है।

उस दिन उस नगरमें चर्याके लिये बहुतसे योगिराज आये थे, परंतु रास्तेमें ही बहुतसे श्रावकोंने उनका प्रतिग्रहण कर लिया इसलिये राज-प्रासादतक कोई नहीं पहुँच सके। अब तो भरतचक्रवर्ती बड़ी चिन्तामें मग्न है कभी दाहिनी ओर कभी बायीं ओर देखते हैं। परंतु किसी जिनरूपधारीको न देख फिर चिन्तामग्न होजाते हैं। बहुत दूरतक भी दृष्टि पसारकर देखते हैं फिर भी कोई नहीं दिख रहे हैं। इससे उनको मनमें बहुत दुःख हो रहा है।

क्या आज पर्वोपश्रमका दिन है? आज कौनसी तिथि है? नहीं, आज तो कोई पर्वका दिन नहीं है। तब फिर क्यों नहीं मुनिराज आये? क्या कारण है कि मेरे महलकी ओर तपोनिधि नहीं आते? कहीं किसी दुष्ट हाथी घोड़े आदिने तो उनको कष्ट नहीं दिया? क्या किसी दुष्टने उनकी निंदा की है?

मेरे राज्यमें यदि किसीने मुनिनिंदा की तब तो मेरे राज्यकी इतिश्री होगई? फिर मेरे अस्तित्वसे क्या प्रयोजन? ऐसी अवस्थामें मुझे षट्खण्डका अधिपति कौन कहेगा? नहीं, नहीं, मेरे राज्यमें मुनिनिंदा करने वाले मनुष्य नहीं है तो फिर आज मुनियोंका आवागमन क्यों नहीं होता?

हा! आज मुनियोंकी सेवा करनेका भाग्य नहीं है? सचमुचमें एक दिन भी रिक्त न होकर मुनियोंको आहार दान देना बड़े सौभाग्य की बात है।

जिसप्रकार द्वीपमें जानेवाले जहाजमें अनेक प्रकारकी सामग्री भरकर भेजी जाती है, उसी प्रकार मोक्ष जानेवाले मुनियोंके करतलपर अन्नको

रखकर भोजना प्रत्येक श्रावकका कर्तव्य है ।

आत्मा और शरीरको भिन्न समझकर ध्यान करनेवाले योगीको अपने हाथसे आहार देनेका सौभाग्य क्या प्रत्येक व्यक्ति को प्राप्त होता है ?

रत्नत्रयके धारक, परमव्रतरागी, तपस्वी आत्मामृत को तो आत्मा को अर्पण करते हैं एवं भग्यात्मोंके द्वारा दिये हुए अन्नको शरीरको देते हैं । ऐसे योगियोंको आहार देनेवाला गृहस्थ क्या धन्य नहीं है ?

चिद्रुणाजको आत्माकेलिये व पुद्गलाजको पौद्गलिक शरीरके लिये देनेवाले सद्गुरुओंको आहारदान दे, तो इससे सद्गति होनेमें क्या कोई संदेह है ?

ब्रम्हनाम आत्माका है । उस ब्रम्हसे उत्पन्न अन्नको ब्रम्हणाज कहते हैं । परपदार्थोंसे उत्पन्न अन्नको शूद्राज कहते हैं ।

सुक्षेत्रमें बोया हुआ बीज व्यर्थ नहीं जाता है । उसमें अंकु रोतादन होकर फल आदि अवश्य उत्पन्न होते हैं । इसी प्रकार मोक्ष-गामीके हाथमें दिया हुआ आहार व्यर्थ नहीं जाता है । उसका इदलोकमें ही प्रत्यक्ष फल भिळता है ।

सीपमें पड़ी हुई स्वाती नक्षत्रकी वृंद क्या व्यर्थ जाती है ? नहीं ! वह तो उत्तम मौती बन जाती है । इसी प्रकार ऐसे सद्गुरुओंको दिया हुआ आहारदान व्यर्थ नहीं जाता है । उससे मुक्ति भी प्राप्त होती है ।

भोजन नहीं ग्रहण करनेवाली मूर्तिकी द्रव्यसे पूजा करना उपचार भक्ति है । भोजन करनेवाले जिनरूपधारी गुरुओंको आहार दान देना मुख्य भक्ति है ।

इस प्रकार भरतचक्रवर्ती अनेक विचारोंमें मग्न हो गये, परंतु अभी तक कोई मुनिराज नहीं आये । वे और भी चिंतामें पड़ गए ।

क्या कारण है आज मुनीश्वरोंका आगमन नहीं हो रहा है ? इतनेमें एक आश्चर्यकारक घटना हुई । आकाशमें एक अद्भुत प्रकाश दिखने लगा । इधर उधर न देखकर उस कांतिकी ओर ही भरत महा-

राज देखने लगे। अभी वह कांति दूरसे दिख रही है। इससे चक्रवर्तीकी उत्सुकता बढ़ने लगी।

यह क्या है ? एक दूसरे सूर्यके समान यह अद्भुत प्रकाश क्या है ? जिन ! जिन ! यह क्या है ?

इतनेमें वह प्रकाश एकके स्थानपर दो रूपमें पृथक् २ दिखने लगा। भगवन् ! यह एक था अब दो होगये। पहिले सूर्यके समान दिख रहा था, अब सूर्य व चंद्रमाके समान दिख रहा है। इतना विचार कर ही रहे थे कि वे दोनों प्रकाश पास पासमें आगये।

अहा ! यह तो चारण मुनियोंका शरीर है, और अन्य वस्तु नहीं है ऐसा उन्होंने निश्चय किया।

सूर्यके विमानमें विद्यमान जिन प्रतिमाओंका अपने प्रासादसे दर्शन करनेवाले चक्रवर्तीको इन मुनियोंको पहिचाननेमें इतनी देर न लगती, परन्तु उस दिन आकाश मेघसे घिरा हुआ था, इसलिए उनने अच्छी-तरह विचार कर निर्णय किया।

चिंता दूर होगई। हर्षसे शरीर रोमांचित हो उठा। अहा ! मेर तो भाग्योदय हुआ ! ऐसा कह कर पूजाकी द्रव्यको हाथमें लेकर वे नीचे उतरे।

इतनेमें ही वह चंद्रमण्डल व सूर्यमण्डल इस धरातलमें उतरे।

गरीब मनुष्य निधियोंको देखकर हर्षसे नाच उठता है। इसी प्रकार भरत चक्रवर्ती उन मुनिनिधियोंको देखकर अत्यंत आनंदित हो उनकी सेवामें उपस्थित हुए।

चक्रवर्तीने बड़ी भक्तिपूर्वक कहा, “ भो मुनिमहाराज ! अत्र तिष्ठ तिष्ठ ! ” यह सुनते ही वे दोनों मुनिराज वहां खड़े होगये। तब भरतराजने अपने हाथके गंध, पुष्प, अक्षत आदिसे दर्शनांजली देकर तदनंतर भावशुद्धीसे जलधारा दी। पश्चात् अत्यंत भक्तिपूर्वक तीन प्रदक्षिणा देकर उनको साष्टांग नमस्कार किया। तब कुछ लोग इधर उधरसे आकर जयजयकार शब्द करते हुए कइने लगे कि चक्रवर्ती

भरत यहाँ खड़े २ ध्यान कर रहे थे, इसलिये उस ध्यानके बलसे ये दोनों मुनि आगये हैं।

भरतचक्रवर्ती जिस निधिको के जानेको यहाँ आये थे वह निधि अब उनको मिल गई है। अब वे उस निधिको अपने महलमें बहुत सावधानीसे ले जा रहे हैं।

जिस प्रकार कामदेव हारकर उन मुनियोंसे प्रार्थना कर अपने घर ले जाता हो, इसी प्रकार वह नरलोकका कामदेव उनको अपने महलमें ले जा रहा है।

जहाँ मुनियोंको सीढ़ियोंसे उतरना पड़ता था वहाँ चक्रवर्ती उनको अपने हाथका सहारा देता था, और जब वे ऊपर चढ़ते थे, तब भी बहुत भक्तिसे हाथ लगाते हुए कहने लगता था स्वामिन् ! आप लोग आकाशमें बिना सहारे चलनेवाले हैं आपको अवलंबनकी आवश्यकता नहीं है। यह केवल हमारा उपचार है।

यह भी जाने दीजिए। देखिए तो सही, जब हमारा महल इतना बक है तब हमारा हृदय कितना बक होगा ? हमारा महल बक, हमारा मन बक, फिर भी आप इस शिष्यपर कृपा करके यहाँ पधारें हैं। इससे अब हमारा मन व महल दोनों सीधे होंगये।

भरत चक्रवर्तीके धर्म विनोदको सुनते २ मुनिराज मन ही मन प्रसन्न होने लगे। परन्तु कुछ बोले नहीं, क्योंकि उनकी दृढ़ प्रतिज्ञा थी कि भोजन करनेसे पहिले किसीसे नहीं बोलेंगे। फिर भी मनमें भरतकी भक्ति से प्रसन्न होकर जा रहे थे।

इस प्रकार भय और भक्तिसे जिस समय उन योगियोंको वह चक्रवर्ती महलमें ले गया तब चक्रवर्तीकी रानियाँ सामने आईं। मुनियोंको देखते ही भक्तिसे सबकी सब रोमांचित हो गई। तत्क्षण, आराति उतारी। फिर सबने मुनिराजोंको साष्टांग नमस्कार किया। जिस प्रकार कामदेव दिगंबर तपस्वियोंके प्रति स्पर्धा करके हार गया हो फिर वह उसी हारके कारण अपने महलमें लाकर अपनी

स्त्रियोंसे भी हार स्वीकार करा रहा हो और इसीलिए स्त्रियां भी उन मुनिराजोंके चरणमें पड़ती हैं इस प्रकार उस समय भरतचक्रवर्तीकी शोभा मालूम हुई।

उस समय महलमें एकको नहीं, सबको एक उत्सवका दिन मालूम हुआ। उत्सव दिन भी कैसा ? विवाहोत्सवके समान हर्ष था। इसी आनंदमें उन सतियोंने किन्नरवीणा आदि, लेकर अन्नदानकी महिमाको गाना प्रारंभ कर दिया।

वे मुनिराज जब महलके अंदर जारहे थे तब वे स्त्रियां दोनों तरफसे चामर ढार रही थीं। सेवकके घर स्वामी आवे, तो जिस प्रकार सेवक अनेक प्रकारसे भक्ति करता है, उसी प्रकार भरतचक्रवर्ती उन तपस्त्रियोंके अपने महलमें आनेपर अनेक प्रकारसे अपनी स्त्रियोंसे युक्त होकर उनकी भक्ति करके अनेकी भाग्यशाली समझते थे।

चक्रवर्तीने हमको नमस्कार किया इसका उन मुनिराजोंको कोई अभिमान नहीं आया, और न उन सुंदरी रानियोंको देखकरही मनमें कोई विकार उत्पन्न हुआ। वे अपने मनको आत्मामें दृढ़कर चक्रवर्तीके साथ गये।

जिन योगियोंने अपने शरीरको भी तुच्छ समझ कर आत्माकी ओर चित्त लगाया है भला कुछ बाह्य पदार्थोंको देखकर उनका मन विचलित होसकता है ?

तदनंतर, उन योगियोंके पादकमलोंका प्रक्षालन कर अमृत गृहमें पदार्पण कराया। उस घरमें कोई अंधकार नहीं था। लोगोंको ऐसा मालूम होता था कि कहीं यह सूर्यका जन्मस्थान तो नहीं है ?

भरतेश्वरने वहाँपर उन योगियोंको ऊंचा आसन दिया, फिर अपनी धर्मपत्नियोंसे युक्त होकर भक्तिसे उनकी पूजा की। तदनंतर भक्तिपूर्वक आहार दान दिया।

दातारोंमें चक्रवर्ती भरत उत्तम था और पात्रोंमें वे चारण मुनीश्वर उत्तम थे। इसलिये उत्तम पात्रोंको सिद्धांत शास्त्रोंमें प्रणीत विधिके अनुसार उत्तम दान दिया।

भोग-विजय

दानके समय बाहर चक्रवर्ती याच आदि मंगल शुद्ध होने लगे, क्यों कि चक्रवर्तीके आहारदानसंश्लेष साम्राज्य नहीं है।

इस जगत्में जितने उत्तम पदस्थि हैं वे सब भरतचक्रवर्तीके महलों हैं। इसलिये उनको किस बातकी कमी होसकती है।

उन ज्ञानशील तपस्वियोंको उस चक्रवर्तीने अमृतान्न देकर तृप्त किया। सचमुचमें उस समय अनेक प्रकारके भक्ष्य खीर, शाक, पाक, फल आदिको सोनेके बरतनोंसे निकालकर देते हुए चक्रवर्ती कल्पवृक्ष, कामधेनु व चिंतामणिको भी मात कर रहे थे।

उस समय भरतचक्रवर्तीकी रानियोंके परोसनेकी युक्ति और उन अमृतप्राप्तोंको मुनिराजोंके हाथमें रखनेकी चक्रवर्तीकी युक्ति सचमुचमें दर्शनीय थी।

दोनों मुनिराज, किसी भी अभिलषित पदार्थोंकी ओर संकेत न करके भरतने जिस दिव्य अन्नको दिया उसे भोजनकर, तृप्त होगये।

जिन मुनिराजोंके तपःप्रभावसे नीरस अन्न भी हाथमें आनेपर सरस बन जाता है तब चक्रवर्तीके द्वारा दिये हुए सरस अन्न किस प्रकार हुए यह बात अवर्णनीय है।

स्वर्गके देवगण जिस अमृतको सेवन करते हैं उसके समान अपने लिये निर्मित आहारको अपने हाथसे षट्खण्डाधिपतिने मुनिराजोंको समर्पण किया उसका क्या वर्णन करें ?

चक्रवर्तीने भुक्तिसे उन चारण मुनियोंको तृप्त किया। इतना ही नहीं, भुक्तिसे भी तृप्त किया। तथा भुक्ति और भुक्तिसे भुक्तिपथ की भुक्तिको पालिया।

सप्तविध दातृगुण व नवविध भुक्तिसे युक्त होकर जब चक्रवर्ती ने उन योगियोंको आहारदान दिया तब उन्हें तृप्ति होगई।

उन योगियोंने जिस समय भोजन संप्राप्ति की, उस समय संभवतः उन लोगोंने यह विचार किया होगा कि परमात्माका स्वात्मानंद ही भोजन है। भोजन शरीर के लिए है। आहारादिक सेवन करना शरीर

—स्थितिके लिए कारण हैं, इसलिये शरीरको विशेषतया पुष्ट करना ठीक नहीं है। इस प्रकार हंसक्षीरनिरन्यायसे समझकर उनने भोजन को पूर्ण किया।

बद्ध पल्यंकासनमें विराजमान होकर चारण योगियोंने मुख शुद्धि की। तदनंतर हस्त प्रक्षालन कर सिद्ध—भक्ति के अनंतर आंख मीच कर उनने आत्मदर्शन किया।

इतनेमें घंटाघानि रुक गई। चारों ओरसे रानियां आकर खड़ी होगईं। योगियोंकी निश्चल ध्यानमुद्रा देखकर चक्रवर्ती मनहीं मन हर्षित होने लगे

अभी उन मुनियोंकी देह जरा भी नहीं हिल रही है। वे पत्थर की मूर्तिके समान निश्चल हैं। वे सिद्धांतोक्त मंत्रोंका जप करते हुए आत्माका बहुत दृढ़ताके साथ निरीक्षण कर रहे हैं।

आंखोंको खोलकर जब उनने आनंदसे राजाकी ओर देखा, तब भरतने बहुत उत्साह व भक्ति से नमोस्तु किया।

“अक्षयं दानफलमस्तु ते” इस प्रकार चंद्रगति मुनिने और “निर्पलात्मसिद्धिरस्तु” इस प्रकार आदित्यगतिने उनको आशीर्वाद दिया।

उन चारणयोगियोंके पवित्र आशीर्वादको पाकर उस चक्रवर्तीके हृदयमें कितना आनंद हुआ यह परमात्मा ही जानें। उस समय वह इस प्रकार नाचने लगा मानों मुक्ति ही उसके हाथमें आगई हो। ठीक ही है। सत्पात्रोंकी प्राप्तिमें किसे हर्ष नहीं होगा? उसी समय भरत चक्रवर्तीकी रानियोंने भी मुनियोंको नमोस्तु किया। मुनियोने भी उन सबको गीर्वाण भाषामें आशीर्वाद दिया।

उस समय भरतेशकी दानचर्यासे देव भी प्रसन्न हुए। उन्होंने इस हर्षमें नर्तन किया। आश्चर्य है, कि उस समय पांच घटनाओं के द्वारा देवोंने भूलोकको चकित कर दिया।

सहस्रा किसी सुगंधित झूलोंके बगीचे में प्रवेश किये के समान शीत व सुगंधयुक्त पवन बहने लगी ।

उसी समय अयोध्येश भरत के महलमें स्वर्गसे पुष्पवृष्टि होने लगी । स्वर्ग से देवगण भरतके महल पर रत्नवृष्टि व सुवर्णवृष्टि करने लगे । देवगण हर्षसे अनेक प्रकार की वाद्यध्वनि करने लगे ।

आकाशमें देव खड़े होकर भरतचक्रवर्ती की जयजयकार करते हुए प्रशंसा करने लगे ।

यह दान उत्तम है, दाता उत्तम है, और पात्र तो उत्तमोत्तम है ।

हे भरत ! हमने स्वर्गलोकेमें उत्पन्न होकर स्वर्गीय सुखका अनुभव किया तो क्या हुआ । तुम्हारे समान पात्रदान करने का भाग्य हमें कहाँ है ?

हमने व्रतसे, तपसे, व दानसे यह स्वर्ग प्राप्त किया । यह सत्य है । परंतु खेद है कि यहां व्रत नहीं, तप नहीं व दान देनेका अधिकार भी नहीं है । हे भरत ! तुम्हारा भाग्य हमें कहाँ ?

अन्न देनेकी शक्ति तो हममें भी है । परंतु कदाचित् हम आहार दान करनेका विचार करें तो हम व्रती नहीं है । अव्रती होनेसे हम दान दें तो जिनमुनि उसे ग्रहण नहीं करेंगे ।

हे राजन् ! हम जिनेंद्रकी पूजा करते हैं । परन्तु वह केवल उपचार है । क्यों कि उन के उदरान्नि नहीं है । किंतु इन मुनियोंके उदरान्नि है । उसकी उपशांति करनेका अधिकार हमें नहीं, तुम्हें है, इसलिए तुम धन्य हो ।

भूलोकमें आहार दान देनेवाले बहुतसे राजा मिल सकते हैं, परंतु उनमें दान देनेकी युक्ति नहीं । कदाचित् युक्ति हो तो भक्ति नहीं । युक्ति व भक्तिसे युक्त मुक्तिसाधक दाता तुम ही हो ।

जो सौभाग्य व संपत्ति मनुष्योंमें मद उत्पन्न करता है, उस मदने तुम्हें स्पर्श भी नहीं किया है । तुम्हें उस भोगसे मूर्च्छा नहीं आई है । इस प्रकार अनेक प्रकारसे देवोंने चक्रवर्ती भरत की महिमा गई । ठीक ही

तो है। धर्मात्माओंके धार्मिक गुणपर मुग्ध होकर उनकी प्रशंसा कर
धार्मिक पुरुषोंका जातिचिन्ह है।

“ धर्म साम्राज्यका चिरकाल पालन करो ”

इस प्रकार देववाणी करके देवगण अंतर्धान हुए।

आद्य चक्रवातीके दानकी महिमा अपार है। उपर्युक्त पंच आद्य
रूप घटनायें भरतेश्वरके दानके प्रत्यक्षप्रभावको सूचित करती हैं।

“ जिनशरण ” शब्द का उच्चारण करते हुए मुनिगण वहाँ
गमन करनेको उठे। उसी समय महाराज भरत भी “ हमें आप ही शरण
है ” ऐसा कहकर उनके पीछे ही उठकर चलने लगे।

भरत को उन मुनिराजोंने आज्ञा दी कि ‘ तुम ठहर जाओ, क
हम जाते हैं ’ परंतु भरतने उनसे सविनय निवेदन किया “ आप
पधारें ”। ऐसा कहकर एकदम अपने दो रूप बना लिया एवं दोनों
रूपोंसे दोनों मुनिराजोंको हाथका सहारा देकर उनके साथ जाने लगा।

चार आठ गज जानेके बाद मुनियोंने फिर कहा “ अब
ठहर जाओ ”

“स्वामिन् ! थोड़ी सेवा और करने दीजियेगा। आप पधारिये।
भरतने कहा।

थोड़े दूर जानेके बाद फिर मुनियोंने कहा कि ‘ अब आगे न
जाना, ठहर जाओ।

‘ भगवन् ! आपको उचित है कि भक्तोंको आगे बुलाकर उद्धार
करें, परंतु आप लोग हमारा तिरस्कार करके आगे न आनेका आदेश
कर रहे हैं। क्या यह आपको उचित है ” ? इस प्रकार भरतने
विनोदमें कहा।

भरतकी विनयको देखकर मुनिगण मनमें प्रसन्न होकर जा रहे थे।
यह भगवान्का पुत्र ही तो है ऐसा समझकर मनमें विचार करते हुए
जा रहे थे।

“ राजन् ! भोजनको विलंब होता है । जावो, अब तो जावो ”
ऐसा कहकर मुनि ठहर गये ।

परंतु भरत वहांसे भी जानेको तैयार नहीं हुआ । वह कहने लगा
कि “ भगवन् ! चलिए, कुछ दूर और, ऐसा कहकर भक्तिसे आगे बढ़ा ।

इस प्रकार उन मुनियोंके साथ वह चक्रवर्ती अंतिम द्वारपर्यंत
गया । वहांसे भी उनको छोड़कर आनेकी इच्छा नहीं थी ।

ठीक है ! जो सतत आत्मानुभव कर रहे हैं ऐसे योगिरत्नोंको
छोड़कर कौन मोक्षगामी जाना चाहेगा ? ।

अब भी यह पीछे नहीं जाता है ऐसा समझकर मुनियोंने कहा
कि “ अब भगवान् आदिनाथका शपथ है, ठहर जावो ” ऐसा
कहकर ठहराया । भरतने भी भक्तिपूर्वक उन तपस्वियोंको नमस्कार कर
साथ ही अपने दोनों रूपोंको एक बना लिया ।

वीतरागी तपस्वियोंने भी उनको आशीर्वाद दिया एवं आकाशमार्गसे
विहार कर गये । भरत भी उनकी ओर आंख लगाकर बराबर देखने लगा ।

दोनों मुनिवर आकाशमार्ग में जाते समय चंद्र और सूर्यके समान
मालूम होते थे । ठीक है ! वे नामसे भी तो चंद्रगति और आदित्यगति थे ।

वे जबतक दृष्टिपथमें आ रहे थे, तबतक चक्रवर्ती खड़े होकर बड़ी
उत्सुकता के साथ उनको देखते रहे । तदनंतर निराश होकर वहांसे
महलकी ओर चले ।

सेवकोंने आकर सोनेकी खड़ाऊं लाकर दी । इधर उधरसे आकर
चामरधारी चामर दुराने लगे । इस प्रकार चक्रवर्ती राजवैभवके साथ
महलकी तरफ चले ।

इति मुनिभुक्ति साधि



राजभुक्ति संधि

पवित्र है मूर्ति जिनकी, उज्ज्वल है कीर्ति जिनकी, त्रैलोक्यमें पवित्र
कार तथा गंभीर जे! सिद्ध भगवान हैं, वे हमारी रक्षा करें ।

राजाधिराज भरतचक्रवर्ति मुनिदान के अनन्तर महलकी ओर आ
गये । उस समय सुन्दर दुपट्टा धारण किये हुए वे ऐसे चलेते थे मान
कोई हाथीका बच्चा चल रहा हो । उस समय दुपट्टा हिलते हुए
चलने लगे । पैरोंमें सोनेकी खड़ाऊ पहने हुए तथा अपनी प्रवीणता
दिखाते हुए वे धीरे २ लीलापूर्वक चलने लगे ।

मेरे घर आज उत्कृष्ट पात्रका दान हुआ है, इस प्रकार मनमें आन
न्दित हो सेवकोंका आदर सत्कार करते हुए उनमें प्रवेश किया
तदनन्तर एक नौकर को बुलाकर कहा “ जाओ उस सोनेकी राशि
से सोना निकालकर पुरवासी गरीबोंको तथा भिक्षुओंको चर्चेच्छ देदो ”
प्रकार आज्ञा देते हुए वे महलके अन्दर गये ।

इधर इनकी रानियां मुनियोंके गुणोंकी स्तुति करती हुई त
दानमें हुए अतिशयोक्तिसे इर्ष्य मनाती हुई पतिके आगमान की प्रतीति
करने लगीं ।

इतनेमें अपने साम्हने पतिकी चमकती हुई मुखकी कांति
देखकर चक्रवर्तीकी सभी स्त्रियां परस्पर बातचीत करने लगीं ।

आज राजाधिराज (स्वामीका) भरतचक्राका मन बड़ा प्र
सन्न है । ऐसा मालूम होता है कि इनको कोई उत्तम वस्तु प्राप्त हुई है
फिर आपसमें कहने लगीं बहिन ! तुम उनके मुखको तो देख
तब ज्ञात होगा कि मेरा कहना सच है या झूठ । इस प्रकार वे पर
कहने लगीं ।

कोई २ कहती है कि तुम्हारी बात सच है । झूठ नहीं है ।
प्रकार हम लोगोंको भी देखनेमें आता है । ऐसा कहती हुई सभी
सब आनंदित होती हैं । कोई २ कहती हैं कि अपने आप परस्पर

संदेहास्पद बात करनेमें कुछ प्रयोजन नहीं है, अतः चलो स्वामीके पास जाकर अपने संदेहको दूर करें।

इतनेमें सभी स्त्रियाँ भरतचर्कीके पास जाकर पूछने लगीं, हे नाथ ! आपके मुखकी प्रसन्नता देखकर हमारे मनमें जो भाव उत्पन्न हुआ है, वह सच है या झूठ ? तब उन्होंने कहा सच है। मेरे हृदयके भावोंको तुम लोगोंके सिवाय और कौन जान सकता है यह कहकर भरतेश्वरने तो कहा कि चलो अब हम सब भोजन करें।

तदनन्तर पाद प्रक्षालन करके जब वे भोजन करने गये तब अपने योग्य ही भोजन की तैयारी देखकर वहाँ खड़े होकर सोचने लगे आज बहुत देर होगई अतः सभी रानियोंके साथ ही भोजन करना ठीक है। यह सोचते हुए बिग्न लिखित नामोंके सबको प्रेमपूर्वक पुकारने लगे। कन्नाजी, कमलाजी, विमलाजी, सुमनाजी, होन्नाजी, मधुराजी, रन्नाजी चन्नाजी, चिन्नाजी, कांताजी, सुकुमाजी, कुसुमाजी संताजी, मधुमाधवाजी, अन्तरंगाजी, सख्ताजी, सुखवती, शांताजी, शृङ्गलोचना, नीललोचना, कुरंगलोचना, सारंगलोचना, पुष्पमाळा, शृङ्गारवती, गुणवती, चन्द्रमती, वीणादेवी, विद्यादेवी, सुरदेवी, वाणीदेवी, श्रीदेवी, बाणादेवी, भद्रादेवी, कल्याणीदेवी, अंजनादेवी, कुंकुमदेवी, भल्लिकादेवी, सुदेवी उत्साहादेवी, चित्रावती, चित्रलेखा, पद्मलेखा, कलितांगी, विचित्रांगी, कनकलता, कुंदलता, कनकमाळा, जिनमती, सिद्धमती, रत्नमाळा, मणिमाळा, कांतिमाळा, आदि को बुलाकर कहने लगे कि आज हम सब साथ ही बैठ कर भोजन करेंगे।

इतनेमें सभी स्त्रियाँ आकर कहने लगीं कि हम लोगोंकी नियम है कि पतिके भोजनानन्तर ही हम भोजन करेंगी। अतः कृपाकर पहले आप भोजन कीजिये। इस प्रकार हाथ जोड़कर कहने लगीं।

भरतेश्वरने कहा यह नियम कैसा है ? आज मेरी बात सुनो। आओ सभी एक पंक्तीमें बैठ कर भोजन करें।

सभी रानियां परस्पर मुख देख कर विचारने लगीं। सभीके विचार एक प्रकारके नहीं होते हैं। अतः वे सभी आपसमें छोटी बहिन बड़ी बहिनसे कहने लगी जीजी। हम स्वामीकी आज्ञा पाठनार्थ साथ बैठकर भोजन करेंगी तो इसमें दोष तो नहीं होगा ? इस प्रकारकी बात सुनकर एकने कहा कि जिस प्रकार स्वामी मुनिराजको आहार दिये बिना आहार नहीं करते, उसी प्रकार हम भी अपना धर्म क्यों छोड़े ? पति को भोजन करानेके पश्चात् भोजन करनेवाली ली। स्वर्गगामिनी होती है। अतः एक साथ भोजन करना ठीक नहीं है।

एकने कहा यदि हम स्वतः भोजन करें तो दोष है, किंतु यहां तो वे स्वतः भोजन करनेके लिये कहते हैं। इसलिये इसमें कोई दोष नहीं है।

इतनेमें फिर एकने कहा इनको हमारे ही कारण भोजनके लिये इतनी देर हो रही है।

कोई २ मनमें ही विचारने लगी कि इतनी देरसे कह रहे हैं परंतु क्या किया जाय। पतीको उत्तर देना अधर्म है। इसलिये कुछ समझमें न आनेके कारण कोई तो गूंगीके समान चुपचाप रही, और कोई अपने ही मनमें अनेक प्रकारसे चिंता करने लगी। कोई एक दो बातें भी करने लगी।

इस प्रकार वे सब राजमहिलाएं किंकर्तव्यविमूढ होकर विचार कर रही हैं कि इतनेमें उनके अभिप्रायको समझकर श्री भरतेश बोल्ने लगे कि देवियो, आओ, इधर आओ, आप लोगोंको यह व्रत किस गुरुने दिया है। क्या मेरी आज्ञाके बिना व्रत लिया जा सकता है ? यह व्रत मेरी आज्ञासे लिया गया हो या नहीं, परंतु मेरी बातको मानना क्या तुम लोगोंका धर्म नहीं है ?

प्राणनाथ ! हम लोगोंने देवगुरु साक्षिपूर्वक यह नियम नहीं लिया है। हम यह बात शपथपूर्वक कहती हैं। सात आठ दिनसे हम अपनी इच्छासे यह नियम पाठन कर रही हैं।

भरतेश बोले, ठीक है। गुरु, देव, साक्षीपूर्वक तो आप लोगोंने

यह नियम नहीं किया है, क्यों कि नियम देनेवाले गुरु आप लोगोंसे अलग हैं। फिर भी आप लोगोंमें यह व्रत है ऐसी कल्पना कर इसे क्या अवतक पाळन किया है? क्या आप लोग इसे व्रतके रूपमें पाळन कर रही हैं!

स्वामिन् ! इन पद्धतियोंको हम क्या जाने? व्रतप्रणकी विशेष विधि आदिको आप ही जाने। पतिमुक्त शेषाभको भोजन करना हमको बहुत प्रिय मालूम होता है। जिस प्रकार लोग प्रीतिसे व्रत पाळन करते हैं, उसी प्रकार हम इसे प्रेमसे पाळन करती आ रही हैं। हमारे हृदयमें कोई व्रतकी कल्पना नहीं।

अच्छी बात! गुरुने आपको व्रत दिया नहीं, आप लोगोंने भी व्रत है ऐसी कल्पना नहीं की। केवल विनोदमें जो बात हुई है उसे व्रत कहकर क्यों हठ करती हो यह समझमें नहीं आता। आओ! अपन सब भोजन करें। आप लोगोंको ध्यान रहे कि मैं अपने स्वार्थ व संतोषके लिये आप लोगोंके व्रतको कभी भंग नहीं करूंगा। इसमें आप लोगोंको संदेह न रहे अतः मैं यह बात पितृसाक्षीपूर्वक कह रहा हूँ। अब आप लोग सब आओ। आपको कोई दोष नहीं है। देवियो! आओ। अपन सब लोग मिळकर मुनिमुक्त शेषाभका भोजन करें। यह तो अमृतान्न है। आप लोग संकोचकर मेरे हृदयको क्यों दुखाती हैं? समझमें नहीं आता। अब आप लोगोंको मैं तरुणियां कहूँ या निष्करुणियां कहूँ, यह भी समझमें नहीं आता। आतु। निष्करुणी तरुणियो! अब तो आओ! भोजन करें। बहुत देर हो चुकी है। इस प्रकार भरतने उन लोगोंको जरा लज्जित करते हुए कहा।

इतनेमें सब स्त्रियोंने उनकी आज्ञापाळनार्थ स्वीकृति दे दी और हर्षपूर्वक पतिके आदेशको शिरोधार्य किया। मला इसमें आश्चर्य ही क्या है? जब षट्खंडके मनुष्य मात्र उनकी आज्ञा पाळनमें तनिक भी विलम्ब नहीं करते तब फिर कुछ स्त्रियोंकी क्या बात है? और वे भी उनकी अंतःपुरस्थ रानियां हों।

भारतने सुवर्णके जलपात्रको स्वयं अपने हाथसे उठाया। सब स्त्रियोंको हाथ पांव धोकर भोजनको चखनेके लिये कहा।

इतनेमें वहां एक विनोदप्रद घटना हुई। भरतजी जिस समय उस सुवर्ण कलशको हाथ लगाकर जल्दी २ में एक रानीको दे रहे थे, उस समय उस कलशका जरासा धक्का भरतको लग गया, कोई चोट नहीं आई, केवल किंचित् स्पर्श हुआ। इतनेमें उस रानीने भरतेश्वर विशेष प्रसन्न हो इसलिये कहा “जिन ! जिन ! सिद्ध ! हा ! आप को लग गया” यह कहकर वह दुःख प्रदर्शित करने लगी। उसका मुख भ्रान्त हो गया। वह आँख उठाकर नहीं देख सकी। उसके ओंठ सूख गए। वह दुःखी होकर कहने लगी स्वामिन् ! कहे तो आप मानते नहीं, आप ही गडबडी करते हैं। अब आपको लग गया, इसमें मेरा क्या दोष है ?

इतनेमें अन्य स्त्रियोंने भी दुःख प्रदर्शित करना आरंभ कर दिया। कोई खंभेके सहारे, तो कोई दिवालके सहारे टिककर खडी होगई। कोई शाब्दिक तो कोई मानसिक दुःख प्रदर्शित करने लगी।

इस दृश्यको देखकर भरतेश्वरको हंसी आई वे कहने लगे हा ! कष्ट है। भरतका कैसा भाग्य है। इस समय यह क्या स्थिति है ?”

इस प्रकारके वचनोंसे उन स्त्रियोंका चित्त जरा पिघलने लगा। वे अब बिरस प्रसंगको सरसरूप देनेका यत्न करने लगी।

वे हंसती हुई आगे आकर बोली “प्राणनाथ ! आप जो कह रहे हैं वह पूर्ण सत्य है यदि हम जरा टिककर खडी होगई तो क्या हुआ ? हमारे मुखकी कांति क्या कहीं चली गई ? आप इतनी चिंता क्यों कर रहे हैं ? हम लोगोंने थोड़ी देर विनोद किया। इसमें चिंता की कोई बात नहीं है।

स्वामिन् ! अपाधियोंको दण्ड देनेवाले राजा ही यदि अपराध करें तो फिर क्या कहें ? इस प्रकार उन स्त्रियोंने हंसते हुए कहा औ वे भरतके मन को हलतलसे प्रसन्न करने लगीं।

बस ! अब रहने दो विनोद ! आप लोग सब थक गई हैं । अब अपन सब लोग भोजन करें, ऐसा कहकर चक्रवर्ति भरतने उन सबको अपने साथ ही भोजनको बिठाक लिया ।

जो संगठान भरतेश्वरके लिये पहिलेसे ही निश्चित था उसपर वे बैठ गये । पंक्तिबद्ध होकर वे स्त्रियां इधर उधर बैठ गईं । भूकान भरतको बीचमें कर वे कानामणी रमणियां बैठ गई थीं । उस समय सचमुचमें ऐसा मालूम हो रहा था, मानों लतावोंके मध्यमें वसंतराजेंद्र ही हो । अथवा रत्नहारोंके मध्यमें सुह्यरत्न ही हो ।

कुछ स्त्रियां तो भोजनको बैठी थीं और कुछ स्त्रियां बहुत प्रेमसे भोजनको परोसनेकी तैयारी करनेके लिये इधर उधर फिर रही थीं ।

रत्न, सुवर्ण व चांदी आदिसे बने हुए पात्रोंको लेकर जब वे स्त्रियां इधर उधर जा रही थीं सब संभवतः बिजलीके चमकनेकासा आभास हो रहा था ।

जिस समय भोजन करनेके लिये भरतेश्वर अपनी स्त्रियोंके साथ बहापर बैठे थे उस समय वहां एक बरातके पंक्तिभोजनके समान दृश्य-मालूम पड़ता था ।

परोसनेवाली रानियां बहुत चतुराईसे परोस रही थीं । इस समयकी शोभा अत्यंत विचित्र थी ।

क्या चंद्रकी पंक्तिमें अमृतपान करनेके लिये तारांगनायें तो नहीं बैठी थीं ? अथवा देवामृतको खानेके लिये देवेंद्रकी पंक्तिमें देवांगनायें तो नहीं हैं अथवा कामदेवके पंक्तिमें मोहनदेवी तो नहीं है ? इस प्रकार दर्शकोंके मनमें विविध प्रकारके विचार आ रहे थे ।

परोसनेवाली स्त्रियां भी ऐसी ही मालूम हो रही थीं कि वहाँ वे देवलोकसे ही उतरकर तो नहीं परोस रही हैं ?

अमृतान्न, भोज्यान्न, देवान्न, दिव्यान्न, व अमृत रसायन इस प्रकार पंचामृतोंको क्रमसे उन्होंने परोसा ।

अनेक प्रकारके शाक, श्रीखंड, पूरनपोळी आदि भक्ष्य विशेषोंके बहुत सावधानीपूर्वक सबको परोसने लगी

इसी प्रकार और भी अनेक प्रकारके मक्ष्य विशेष वे स्त्रियाँ बहुत आनन्दसे परोस रही थीं। ऐसा दिखता था मानो उस दिन कोई पर्व ही हो।

ये सब स्त्रियाँ अपने पतिकी पंक्तिमें बैठकर भोजन कर रही हैं और हम इनको परोसनेके काममें लगी हुई हैं इस प्रकार मनमें जरा भी मत्सरभाव उन स्त्रियोंमें नहीं है। हममें और इनमें कोई भेद नहीं है। ऐसा समझकर वे परोसनेके काममें लगी हुई हैं।

लोकमें प्रायः स्त्रियोंमें मत्सरभाव विशेषतया पाया जाता है, परंतु उन विवेकी स्त्रियोंमें यह बात नहीं थी।

इस प्रकार बहुत मक्तिसे सब तरहके भोजनको परोसकर उन स्त्रियोंने चक्रवर्ती भरतकी आरती उतारी और नमस्कार कर एक तरफ खड़ी होगई।

भरत भी इन स्त्रियोंकी नवीन मक्तिको देखकर जरा हंसे।

उस समय भरत भोजनके लिये शुद्धिपूर्वक विराजमान थे। उस समय तिलक, यज्ञोपवीत, सुवर्णके कटीसूत्र, उत्तरीय व अंतरीय वस्त्रके सिवाय अन्य कोई राजकीय विभूति उनके शरीरमें नहीं थी। वे हस्त प्रक्षालन आदि विधिसे निवृत्त होकर प्रशस्त पल्यंकासनमें बैठ गये अर्थात् दाहिने गुल्फको बायें गुल्फके ऊपर रखा और उसके ऊपर बायें हाथपर दाहिना हाथ रखकर वे बैठ गये।

तदनंतर शांतभावसे आँख मीचकर अपने उपयोगको लोकाग्र भागमें पहुँचाकर उनने श्री. सिद्ध-परमेष्ठीका स्मरण किया तथा उनको अपने अंतरंगमें लाकर स्थापित किया, उनकी भावबंदना की, और उन्हें यथास्थान विराजमान कर अपने नेत्र खोले।

वे आँखोंसे अज्ञजलको अच्छी तरह देख रहे हैं। और ज्ञानचक्षुसे अपनी आत्माका दर्शन कर रहे हैं।

इसके बाद सोनेके कलशसे पानी लेकर मंत्रजप करते हुए उन्होंने थोड़ासा जल-पान किया अर्थात् भोजन करनेको प्रारंभ किया। इतनेमें घंटा बजने लगा।

भरतेश्वर दिव्यामृतके समान दिव्य अन्नपानका अब भोजन करने लगे हैं ।

भरतेश्वर ज्ञानाज्ञको आत्माके लिए और अन्नपानको शरीरके लिये एक कालमें अर्पण कर रहे हैं । ज्ञानियोंके सिवाय भरतेश्वरके हृदयकी बात को और कैसा जान सकते हैं ?

भरत भक्ष्यके सुखका अनुभव शरीरको करा रहे हैं और आत्माको मोक्षके सुखका अनुभव करारहे हैं । मोक्षगामियोंके सिवाय उस दक्ष की हृदयपरीक्षा कौन कर सकता है ?

उस मधुर अन्नको सम्राट अपने शरीरको खिला रहे हैं । खिलाते हुए वे शरीरसे कह रहे हैं कि ' देखो ! तुम को मोटे ताजे बनानेके लिये मैं यह नहीं खिला रहा हूँ, तुम मेरे आत्माकी अच्छीतरह सेवा करना ' । सचमुचमें भरत के हृदयका विचार आसन्न-भग्न ही जान सकते हैं ।

वे जिस समय तिक्त, कटु, कषाय, आम्ल व मधुर इन पांच रसोंका अनुभव जीभको करा रहे हैं, उसी समय आत्माको दर्शन, ज्ञान, वीर्य व सुखका भी अनुभव करा रहे हैं ।

शरीरको तण्डुलान्न खिला रहे हैं तो आत्माको बोधपिंड देरहे हैं ।

भोजन करते समय थाड़ी कटोरी बगैरहमें हाथ जाकर जैसे ही मुंहमें पहुँचता था वैसे ही उनका हृदय सिद्धलोकमें पहुँचता था ।

जिस प्रकार किसी मनुष्यको भूख तो न हो, परंतु बंधुओंके अप्राइसे वह भोजन कर रहा हो; उसी प्रकार की गति चक्रवर्ती की होगई थी अर्थात् वे बहुत उदासीन भावसे भोजन कर रहे थे । क्योंकि कि अनुपमपुण्योदयवाले श्री भरतको मोक्षके सिवाय अन्य विषयमें आनंद ही नहीं आता था ।

जिस प्रकार किसी दुष्ट राजाके राज्यमें जब तक कोई सज्जन रहे तबतक तो उसे दुष्टराजाकी बात सुननी ही पड़ती है, उसी प्रकार चक्रवर्ती भरत यह विचारकर भोजन कर रहे थे कि जबतक इस

दुष्ट कर्मजन्य शरीरके साथमें हूं तबतक मुझे उसकी रक्षा करनी ही पड़ेगी। जैसे घर पर आये अतिथि का स्वागत करने के बाद मनुष्य अपने घरमें आकर स्वस्थ बनजाता है, उसी प्रकार भरतजी उस शरीरको अतिथि समझते थे। उसे खिलकर वे अपने घर रूप जो आत्मा है उसमें पहुँचकर सुखसे रहते थे।

इस प्रकार भरतजी अपने आत्मविचार करते हुए भोजन कर रहे हैं। फिर भी उनकी रानियाँ चुपचाप बैठी हैं। उन्होंने अभी भोजन करना प्रारंभ नहीं किया है। चक्रवर्तीने जरा आँख फेर कर उनके तरफ देखा और पूछा आप लोग क्यों बैठी हैं ? भोजन क्यों नहीं करती हैं ? तब किसीने भरतजीके काममें कुछ कहा। भरतने सम्मति का संकेत किया। तत्क्षण एक रानीने भरतकी थालीसे कुछ पकाव डेकर सबको परोस दिया, तब कहीं सबको संतोष हुआ। उन पतिव्रता स्त्रियोंकी पतिभक्त्युत्प्रेषण खानेकी प्रतिज्ञा थी। क्या इस प्रकारकी पतिभक्ति घरघरमें होसकती है ?

जीवनक, देहवृद्धि वृद्धिके लिये भरतजीने ३२ प्राण भोजन करके वृत्ति की। फिर उन रानियोंने भी हितमितमधुर भोजनकर वृत्ति प्राप्त की। वे सदा संतोषाल खाली रहती हैं। इसलिये उनको क्षुधाभी विशेष नहीं है।

भरत व उनकी रानियोंने निर्भय जकड़े हाथ धोकर। भरत कहने लगे कि अब हमें भोजनानंतरकी क्रिया करनी है। आप लोग अब उन परोसनेवाली रानियोंको भोजन करावें। ऐसा कहकर वे स्वयं आँख मीचकर बैठ गये और सिद्धमंत्रका ध्यान करने लगे।

रानियोंने कहा 'बहिनो आईये। आप बहुत थक गई हैं। हम अब आप लोगोंको' परोसेंगी ऐसा कहकर बाकी बची रानियोंको बहुत आनंदसे भोजन कराया।

भरत चक्रवर्ती आँख खोलकर "जिन सिद्ध शरण" ऐसा उच्चारण कर वहाँसे उठे एवं विश्रांति के लिये चंद्रशालामें पहुँचे।

वहाँपर भी रानियाँ पहुँचकर पतिसेवा करने लगीं । कोई पंखा करने लगीं, कोई गुलाब जल छिड़कनें लगीं, कोई पैर दावने लगीं । इस प्रकार, अनेक आंतिकी सेवा करने लगी ।

हे परमात्मन् ! तुम्हारा रूप बहुत विचित्र है । लिखनेमें नहीं आता, सुधारनेमें नहीं आता । मंथन करनेपर भी नहीं मिल सकता । तुम अव्यय हो इसलिये मेरी कामना है कि मेरे हृदयमें सदा रहे । यह भरतके नित्यका विचार है ।

इति राजभुक्ति संधि

—०—

राजसौध संधि

हे परमात्मन् ! तुम्हारा रूप विचित्र है । कोई कुशल चित्रकार तुम्हारे चित्रको चित्रित करना भी चाहे, तो वह चित्रित नहीं कर सकता है । बिगड़नेपर सुधरनेकी बात तो दूर ही रहे । समुद्रके मथन करनेपर जिस प्रकार अनेक प्रकारके पदार्थोंकी प्राप्ति हुई थी ऐसी लोकोक्ति है, दहीको मथनेपर जिस प्रकार मक्खन निकलता है, उसी प्रकार क्या किसी वस्तुका मथन करनेपर तुम मिल सकते हो ? नहीं । क्यों कि तुम्हारे रूप नहीं है । आकार नहीं है । कोई तुम्हें स्पर्श नहीं कर सकता । देख नहीं सकता । तुममें कोई शब्द नहीं है, इसलिये सुन नहीं सकता । तुममें कोई गंध नहीं, इसलिये कोई सूँघ नहीं सकता । फिर भी हे आत्मन् ! मैं प्रार्थना करता हूँ कि मेरे हृदयमें तुम वैसे ही अंकित रहो, जैसे किसीने तुम्हारे चित्रको लिख छिपाकर रखा हो ।

हे सिद्धात्मन् ! तुम्हारी महिमा अपार है । अनन्त अमृत संपत्तियोंको धारण करनेपर भी लोकोक्ति एक अकिंचनके समान दिखते

हो । आभरणोंके नहीं होनेपर भी अत्यन्त सुंदर हो । तुम्हारी बातें कृत्रिम नहीं स्वाभाविक है । क्यों कि तुम यथार्थपदको प्राप्त कर चुके हो भक्तजन अपने विचारोंके विकारसे कुछका कुछ समझे यह दूसरी बात है । हे ऋग्येश्वर ! मुझे तुम्हारे सर्वत्र रूप दर्शनका सामर्थ्य दो वेशी सदबुद्धी मेरे अंदर उत्पन्न हो मगवन ! मेरी आशाको पूर्ण कीजिये ।

एक दिनकी बात है भरतेश प्रातःकालकी निश्चि क्रियाओंसे निवृत्त होकर अपने ऊपरके महलमें नवरत्नमय मंडपमें जाकर विराजमान हैं ।

सोनेके उस महलमें स्थित नवरत्नमय मंडपमें लालकमलके समान सिंहासनपर आसीन राजेंद्र देवेंद्रके समान मालूम होते थे ।

पीछेकी ओर झल्लादीदार मुखायम तकिया, इधर उधर शीतल हवा बहानेवाली देवदासियां, तथा सम्राटके देहपर स्थित दिव्यवस्त्र सचमुचमें अद्भुत शोभा दे रहे थे ।

इतना ही क्यों ? शरीरकी कांति, आभूषणकी कांति, उस मंडपकी कांति आदिके फैल जानेसे जनपति भरत उस समय दिनपतिके उदय कालमें साक्षात् दिनपति (सूर्य) ही मालूम हो रहे थे ।

इतनेमें अंतःसभाके योग्य सर्व सामग्री वहां एकत्रित होने लगी । अनेक मंगलद्रव्योंको लेकर दासियां सेवामें उपस्थित हुईं । वीणा किन्नरि वेषु आदि बाँधोंको लेकर गायन करनेवाली स्त्रियां आईं और भरतेश्वरको बहुत विनयके साथ नमस्कार करने लगीं ।

हाथमें बेतको रखनेवाली व्यवस्थापक स्त्रियां ' हटो, रास्ता छोड़ो, इन्हें बुलावो उन्हें बुलावो ' आदि शब्दको करती हुई अपनी र सेवा कर रही थीं ।

भरतेशकी रानियोंको काव्यका अध्ययन जिसने कराया था वह पंडिता नामकी दासी भी वहां आकर उपस्थित हुईं । राजेंद्रको प्रणाम कर अपने स्थानमें बैठ गईं ।

इसी प्रकार सब रानियां श्रृंगार करके भरतेशके दर्शनार्थ अपने हाथमें उत्तमोत्तम भेंटोंको लेकर उस महलपर चढ़ रही थीं ।

ऐसा मालूम होता था मानो कामदेवके दर्शनार्थ उनकी स्त्रियां मेरु पर्वतपर चढ़ रही हो।

बहिन ! देखकर आओ, सावधानीसे आओ, जरा हमारे हाथको तो पकड़ो, इस प्रकार मुझे छोड़कर क्यों दौड़ती हो ? घबराओ मत । आओ, आओ बहिन, इस प्रकार परस्पर कई प्रकारकी वार्तालाप करती हुई वे उस महलपर चढ़ रही थीं ।

तुम आगे क्यों भागी जा रही है ? भागो ! भागो ! राजा प्रसन्न होकर तुम्हें अवश्य कुछ न कुछ देगा । जल्दी जाओ इस प्रकार कोई आगे जानेवाली रानीसे कह रही थीं ।

यह उज्जित होकर ' अच्छा बहिन ! जिनके पैरसे चला नहीं जाता वे कुछ भी बोल सकती हैं । आपकी इच्छा जो चाहे सो बोलो । ऐसा कहकर जा रही थीं ।

कोई रानी कह रही थी जरा जल्दी चलो बहिन ! इतना धीरे क्यों चल रही हो ! इनमेंमें उसकी हंसी उड़ानेकी दृष्टि से दूसरी रानियां कहने लगी कि देखो इसे कितनी जल्दी पड़ी है ? न मालूम पतिके मुखका दर्शन किये कितने दिन हो गये हैं ! इसलिये जल्दी दौड़ रही है ! तब वह उज्जित होकर बोली ' अच्छी बात ! आप लोगोंके हितकी बात कही यही भूल की । अब मैं मौनमें रहूंगी " ऐसा कह कर चल रही थी ।

एक रानी गर्मिणी थी, उसे देखकर दूसरी रानियां कहने लगी कि बहिन ! देखो ! यह ऊपर नहीं चढ़ सकती । स्वयं चढ़ती है और पेटमें एक वजनको लेकर चढ़ रही है । इसे कितना कष्ट हो रहा होगा ! क्या भरतेश्वरको दया नहीं है ? इसे क्यों बुलाया है ? जरा हाथका सहारा लगा दो बहिन ! " तब वह स्त्री कहने लगी कि बस रहने दो तुम्हारी बात ! मैं तुमसे आगे जा सकती हूं, परन्तु आगे जानेपर आप लोग यह कहती हैं कि इसे पतिको देखनेकी गड़बड़ी है । इसलिये मैं पीछेसे धीरे २ आ रही हूं । " "

इस प्रकार बहुतसे विनोद करती हुई वे रानियाँ महलपर चढ़ रही हैं। उनमेंसे एक रानी मौनसे चढ़ रही थी। उसे देखकर दूसरी कहने लगी, देखो! यह मौनधारण करके जा रही है। संभवतः वह मनमें पतिका ध्यान करती हुई जा रही है। इसके मनमें क्या है समझो नहीं आता? वहिन! तुमको ऐसा ध्यान किसने सिखाया है?

वह रानी कहने लगी वहिनो! ध्यान गान तो तुम और तुम्हारा पति जानें। हम सरीखी उसे क्या समझे। हाँ! तुम लोगोंके धार्मिकता को सुनती हुई व मनमें प्रसन्न होती हुई मैं मौनसे आरहती हूँ, और कोई बात नहीं है।

पछि रहें, आगे जावें, बोके या मौनमें रहे, प्रत्येक अवस्थामें आपलोग कुछ न कुछ कल्पना करती हो। तुमको जीतनेमें पतिदेव ही समर्थ हैं।

अब रहने दो विनोद! समा—भवन समीप आगया है। अब बहुत गंभीरतासे आईयेगा। अपनी बात उधर सुननेमें आयगी, इसलिये बहुत सावधान चित्तसे चलो।

इस प्रकार तरह २ के विनोद करती हुई वे रानियाँ महलपर चढ़कर आईं। अब समा—भवन बिल्कुल पासमें है।

रानियाँ आनंदपूर्वक महलपर चढ़कर आरहती हैं, यह समाचार राजाको व्यवस्थापक दासियोंसे पहिचसे मिलगया।

सबकी सब रानियाँ उस समा—भवनमें प्रविष्ट हो पंक्तिबद्ध खड़ी होगई, फिर एक २ रानी मेंट समर्पण करने लगी।

एक रानी निबफळको भरतके चरणमें समर्पण कर अलग जाकर सुवर्णबिंबके समान खड़ी होगई।

दूसरी नीलांगी नीलकमलको समर्पणकर अलग जा इंद्रीक माणिके बिंबके समान खड़ी होगई।

एक रानी लाल कमलको समर्पण कर भरतके बांये तरफ माणिक की पुतलीके समान खड़ी होगई।

एक रानी चंपाके फूलको अर्पणकर स्त्रियोंके बीचमें रह गई ।

एक कृष्ण वर्णकी रानी अपने करकीशखसे रचित पुष्पमालाको लाकर भरतको उपहारमें देने लगी । मानो रतिदेवी ही कामदेवको उपहार दे रही हो ।

जिस प्रकार रतिदेवी कामदेवको पुष्पके खड्ग व बाण भेटमें देती है, उसी प्रकार कोई रानी श्री भरतको केवडाके फूल लाकर समर्पण करने लगी ।

एक तारुण्यभूषित रानी पहाड़ी कमलको भरतके चरणमें रखकर अलग जाकर बहुत विभवसे खड़ी होगई ।

एक रानी लज्जित होकर सामने ही नहीं आ रही थी । सबके पीछे २ । रही थी । उसे दूसरी रानी हाथ धर कर लाई व उसके हाथसे भेट दिखाई ।

एक रानी डर डरकर आई, व जिस समय भेट समर्पण करने लगी उस समय उसके हाथका जपा पुष्प सहसा नीचे गिर गया, तब बहुत लज्जित हुई । दूसरी रानियां उस समय हंसकर कहने लगी कि यह भेट नहीं है, यह तो पुष्पाजली है ।

एक मुग्धा रानी लज्जायुक्त होकर आई । मल्लिका पुष्पको समर्पण करते समय जब वह पुष्प हाथसे सरककर गिर पड़ा तब वह आर भी लज्जित हुई । भरत कहने लगे कि इतना लज्जित होनेका क्या कारण है ? पुष्प गिर पड़ा तो क्या हुआ ? हमारे ऊपर ही तो गिर पड़ा है न ? तुम्हें लज्जित न होना चाहिए ।

एक रानीने पादरी पुष्पको लाकर भरतके चरणमें रखा । जब चक्रवर्तीने पैरसे उसको जरा सरका दिया । तब पाण्डिता कहने लगी कि राजन् ! आपने ठीक किया । क्या परदार सोदर (सहोदर) भरतके पास पादरी आ सकता है ? आपने पैरसे छान्त मारी सो बहुत ठीक किया । इससे महाराजको तनिक हंसी आ गई ।

राजन् ! तुम्हारी स्त्रियां अत्यधिक शीलवती है । उनके समीप

यदि पादरी आया तो उसको पकड़कर तुम्हारे पास लाई और तुमने उसे लात मारकर दण्ड दिया यह उचित ही किया ।

इतनेमें दूसरी रानी आई और आम्नफुलको समर्पण कर एक ओर खड़ी हो गई । एक रानी जो मोतीके हारको पहनी हुई थी अपनी भेंट समर्पण करने लगी ।

एक रानी अपने हाथमें माणिक्य रत्नको लाकर भरतके हाथमें देती हुई नमस्कार करने लगी ।

दूसरी रानी मोतीके एक हारको बहुत भक्तिके साथ भरतके हाथमें रखकर प्रणाम करने लगी ।

इतनेमें पाण्डिता विनोदसे कहने लगी कि राजन् ! लोकमें मुखसे मुख स्पर्शकर चुंबन देनेकी पद्धति तो है । परंतु यह आश्चर्यकी बात है कि यहां दोनों हाथ परस्पर चुंबन देते हैं ।

इसी प्रकार अनेक रानियोंने चांदीके फूठ, सोनेके फूठ आदि अर्पण किये और वे अपने-अपने स्थानमें खड़ी हो गई ।

पंक्तिबद्ध स्थित वे रानियां उस समय देवांगनाओंके समान मालूम होती थीं ।

महाराज भरतने सबपर एक बार दृष्टि डाली और कुछ देर बाद हाथके इशारेसे सबको बैठनेके लिये कहा । पतिकी आज्ञा पाकर सबकी सब मृदु गादीपर वहां बैठ गई । पासमें ही पाण्डिता बैठ गई । जो गायकियां आई थीं उनको भी बैठनेका इशारा किया अतः वे भी अपने स्थानपर बैठ गई ।

उस समय वह कामदेवका दरबारसा मालूम होता था । भरतके सिवाय वहां कोई पुरुष नहीं था । चामर धारनेवाली उन तरुणियोंके बीच भरत अत्यन्त सुन्दर मालूम हो रहे थे ।

इतनेमें भरतने गायकियोंकी ओर अपनी दृष्टि दौड़ाई । गायन आरंभ हुआ ।

कमलरसको खींचनेवाला भ्रमर जिस प्रकार उसीमें मग्न होकर गूंजता है, उसी प्रकार गायन कलामें प्रवीण गायकियां मग्न होकर गाने लगीं ।

उनकी दृष्टि तो राजाकी तरफ स्मरण रागकी ओर तथा हाथ वीणा के तारपर था । इनमें एकाग्रताकी पाकर वे गारही थीं ।

प्रातःकालमें बहुतसे पक्षी सूर्यके सामने जिस प्रकार मधुर ध्वनि करते हैं, उसी प्रकार राजा भरतके सामने वे दासियां गायन कर रही थीं ।

सबसे पहिले उनलोगोंने उदय रागको इतनी अच्छी तरह गावा कि यदि उस समय देवेंद्र भी वहांसे निकलता तो गायन सुननेकी वह वहाँ ठहर जाता ।

ऐसा मालूम हो रहा था कि उस समय एक-बार वे गायन समुद्र में प्रविष्ट होकर पुनः उसमें डुबकी लगाकर आरही हों ।

वे उस स्वरको नाभिसे उठारही थी, फिर उसे हृदयदेशमें ठाकर फैलाती थी । पश्चात् सुंदर कंठमें ध्वनित कर बाहर निकालती थीं । वह गायन सचमुचमें श्रीदेवीका मंगलगान मालूम हो रहा था ।

उन गायकियोंने उदयरगको गाकर फिर देवगांधारि, भूपाळि, धन्यासि, वेळावळि, सौराष्ट्र आदि शुद्ध रागोंका आश्रयकर गायन किया ।

वे उस गायनके साथ हाव, भाव, विरास, विभ्रम आदि अनेक क्रियायें भी करती जाती थीं । उस समय सुननेवाली राजसभाकी सभी स्त्रियां सिर झिटा रही थीं ।

जिस समय वीणाके तारको वह अंगुलीसे ताडित कर रही थीं, उस समय भरतेश्वर मनमें विचार कर रहे थे कि यह कुशल गायिका इस संसारको नीरस जानकर उसे प्रगट करनेके लिए ही यह क्रिया कर रही है ।

जब वे स्वर मंडलसे गायन कर रही थीं तब यदि सुरमंडल भी सुनता तो मुग्ध होजाता; फिर परमण्डलको जीतनेमें समर्थ भरतेश्वर उसपर क्यों नहीं संतुष्ट होगें ? इतना ही नहीं वह गायन कर्मरूपी अरि-मण्डलको जीतने के लिये भी समर्थ है ।

सुननेवाले कहते थे कि इनके समक्ष, किन्नरी, विद्याधरी व असारोंका मूल्य क्या है ? उन्होंने भिन्न व अभिन्न भक्ति युक्त किन्नरी

वाचसे भी समाको मोहित कर दिया था ।

मला इसमें आश्चर्य भी क्या है ? वे गायकियां सामान्य तो थी नहीं । भरतचक्रवर्तीके यहां गायनकी शिक्षा प्राप्त कर चुकी थीं अतः श्रोताओंको अत्यंत मोहित करने की उसमें किस बात भी कमी होगी ।

सबसे पहिले अरहंत भगवानका स्मरण करके बादमें सिद्धपरमेश्वरी एवं मुनिगणोंका बहुत भक्तिपूर्वक स्मरण किया । तदनंतर भोग व योग के विचारको मिश्रितकरं वे गाने लगीं । क्यों कि वे अच्छीतरह जानती थी कि भरतेश्वरके मनमें क्या है ? वे चक्रवर्ती भोग तथा योग को हृदयसे पसंद करते हैं । उनको प्रसन्न करनेकी दृष्टिसे उन्होंने भोग व योग विचारको निम्नलिखित प्रकार से गाया ।

सुखका अनुभव करना क्या सरल है ? उसके लिये बड़ी मारी कुशलता चाहिए । इसलोक और परलोककी चिंता रखनेवाले चतुर हैं । साम्हनेकी सर्व परिस्थितियोंको जानना चाहिये और अपनेको भी जानना चाहिये । यही कुशलता है ।

आत्मज्ञानीकी तीन आंखें होती हैं अथवा जिसको तीन नेत्र हैं वही इस लोकमें विजयी होता है । दो आंखोंसे तो वह लोकको देख सकता है, परंतु आत्माको उन आंखोंसे नहीं देख सकता है । उसके लिये तीसरे ज्ञानरूपी नेत्रकी आवश्यकता है । उस ज्ञानरूपी नेत्रसे वह आत्माको देखता है । इसलिए त्रिनेत्रीको ही सुखकी सिद्धि होती है, सबको नहीं ।

वह विवेकी तरुणियोंके बीचमें रहता है । अथवा आत्मरति रूपी स्त्रीरसमुद्रमें भी रहता है । अनेक विषयवासनावोंके बीचमें रहनेपर भी आत्मानुभवकी प्राप्तिकेलिये उद्योग करना चाहिये । उद्योगी पुरुष पुंगवोंको ही सुखकी सिद्धि हो सकती है । मला आलसियोंको वह क्यों मिलेगी ?

एक बार तो वह नरेन्द्र उत्तम ब्रिजियोंसे वार्तालाप करता है, तो पश्चात् सरस्वती (शास्त्र) से वार्तालाप करता है । परसतियोंके प्रति

मौन धारण करके मुक्तिरूपी सतीके प्रति ध्यान रखता है । इस प्रकार वह विषेकी चतुर्मुख रहता है ।

जो कमलनयनियोंके चित्त व अपने चित्तका अंतर समझनेमें समर्थ है उसीको आत्मसिद्धि है, उसे अर्ह कहते हैं । जिसमें इस प्रकारकी शक्ति है वही श्रीमंत है, वही प्रभु है । ऐसे श्रीमंतोंको ही सुखकी सिद्धि होती है । दीनोंको नहीं ।

जो लोग शरीर संबंधी सुखमें पागल होकर आत्मसुखके स्वादको नहीं लेते हैं और इन्द्रियोंके सुखको ही भोगते हैं, सचमुच में वे बड़ी भारी भूख करते हैं । उनकी गति ठीक वैसी ही है जैसे कोई पागल भुसेको बचाकर रखता हो और चावलको फेंक रहा हो । यह अज्ञानी भी सार आत्मसुखको छोड़कर असार इंद्रिय सुखको ग्रहण करता है ।

लोकमें असमर्थ मनुष्य गुणोंकी प्राप्तिके लिये बहुत प्रयत्न करता रहता है । मुझे अमुक गुण चाहिये, धन चाहिये, शक्ति चाहिये इस प्रकार लगे रात दिन खटपट किया करते हैं । परंतु उनको वे पदार्थ प्राप्त नहीं होते । किंतु आत्मयोगको धारण करनेवाले योगियोंके पाससे यदि वे गुण धक्का देनेपर भी नहीं जाते । प्रत्युत वे महागुण उस व्यक्तिकी शरणमें स्वयमेव आश्रय पानेको आते हैं ।

जिसके हाथमें पारस या चितामणिरत्न है उसे संपत्तियोंकी प्राप्त करनेमें क्या कठिनता होगी ? इसी प्रकार जिसके हाथमें आत्मानुभव रूपी रत्न आगया है उसको ऐसे कौनसे पदार्थ हैं जो नहीं मिलसकेंगे । तीन लोक ही उसकी मुर्झामें समझना चाहिये ।

जिसने आत्मानुभवको प्राप्त किया उसे भवभवमें भोग मिळेगा । तीन भव, चार भव, दस भव अथवा जबतक भी वह संसारमें रहेगा तबतक वह बहुत सुखके साथ रहेगा । तदनंतर उस भवका नाशकर कैवल्यसुखको प्राप्त करेगा । इस आत्मानुभवकी बराबरी करनेवाला माग्य क्या कोई और है ? नहीं । वह सबसे बड़ा माग्यशाली है ।

वह आत्मविनोदी यदि स्वर्ग लोकमें जाकर जन्म लेता है तो देवोंको भी आश्चर्य उत्पन्न करनेवाले सौंदर्यको प्राप्त करता है । यदि

भूलोकमें आकर जन्म लेता है तो वह कामदेव सदृश सुंदर होकर जन्म लेता है ।

स्वयं वह कुछ नहीं चाहता है, परंतु सौभाग्यादिक तो अहमहमिका रूपसे (मैं पहले मैं पहले इस भावसे) उसके आश्रयको पानेके लिये स्वयं आते हैं । वह सौभाग्यकी भी इच्छा नहीं करता, इसीलिये वे आते हैं । आत्मरसिकके मनमें लोककी चिंता नहीं रहती है, फिर भी सब लोक उसकी चिंता करता है । लोककी ओर उसका उपयोग नहीं होता है । परंतु आश्चर्य है कि लोकके विचारमें उसीका ध्यान रहता है ।

जो आत्माधिवेकी है, वह अपने समक्ष जाती हुई किसी स्त्री के हृदयकी बात को तत्काळ समझ लेता है । जो स्त्रियां पुरुषोंको फसनेमें प्रवीण हैं उनको हराकर वह उन्हें अपने पीछे फिराता है, परंतु उन की ओर उसकी उपेक्षा ही रहती है ।

उसके थोड़ेसे मंद हास करने मात्रसे उन स्त्रियोंके हृदयमें अपार आनन्द उत्पन्न करता है, परंतु उन स्त्रियोंको यह पता नहीं है कि आत्मरसिककी इन्द्रिय और आत्मा अलग २ हैं । वह इन्द्रिय से हंसता है, आत्मा से नहीं । उसकी आत्माको बाहरकी बातोंको दिखानेवाले कौन हैं ?

कभी २ वह आत्मज्ञानी मुग्धा स्त्रीको मोहन कला सिखाकर उसे विदग्धा [चतुर] बनाता है । कभी २ उस चतुःस्त्रीको भी अपने वचन चातुर्यसे मुग्धा बना देता है । किसी समय वह मौनसे रहता है ।

वह स्त्रियोंके साथ विशेषरूपसे सरस हास्य आदि करनेको उद्यत नहीं होता है । कदाचित् किसी समय वह बैसा करे, तो उसमें विरसताको भी आने नहीं देता । उस हास्यालापसे वह उन स्त्रियोंको अपने वशमें कर लेता है । इतना सब होते हुए भी अपनी आत्मपरिणतिमें वह प्रमाद नहीं करता है । उसमें बहुत सावधान रहता है । यह उसकी विशेषता है ।

वह किसीके प्रति क्रोधित होता नहीं, और न क्रोधित होना ही वह जानता है। उसे न वैसी इच्छा कभी नहीं होती है। यदि वह कुछ क्रोधित हो भी गया, तो उसी समय उस क्रोधको भूल जाता है। और ज्ञानप्राप्ति कर लेता है। जिस प्रकार तपाया हुआ पानी जल्दी ठण्डा होजाता है उसी प्रकार उसे कभी थोड़ी कषाय आजाय तो वह जल्दी शांत होजाता है।

वह स्त्रियोंके साथ प्रेमव्यवहार करे, तो नखहति दंतहति आदि कर वह विशेष आसक्त नहीं होता। कदाचित् करे तो दूसरोंको वह उसकी कृति है या नहीं यह भी मालुम नहीं होपाता है।

स्त्रियोंके साथ वह प्रणयकलह कभी नहीं करता है। यदि कदाचित् करे तो भी क्षणभरमें उससे पलटकर गंभीरतामें निमग्न रहता है। यह निगाप भोगियोंका लक्षण है।

स्वयं अपने गौरव गंभीरता आदि गुणोंका पूर्ण ध्यान रखकर वह आत्मविवेकी व्यवहार करता है। उसकी स्त्रियां भी उसके समान आचरण करती हैं। उसकी जीजा ठीक वैसी ही है जैसे कोई हाथी जंगलमें हाथिनियोंके बीचमें रहकर क्रीडा कर रहा हो।

यादे किसी एक स्त्रीके प्रति उसका विशेष प्रेम भी हो, तो वह उसे किसीको नहीं प्रगट करता है। एक पुरुष एक पत्नीके साथ जिस प्रकार रहता हो वह उसी प्रकार अनेक नारियोंके साथ समदृष्टिसे रहता है।

स्त्रियोंको आकर्षण भी करता है। उनके प्रति प्रीति भी करता है। उनकी इच्छाकी नित्यपूर्ति भी करता है। उन्हें आनंद उत्पन्न करता है। उन्हें हर प्रकारकी नीति, रीतिको सिखाता है एवं बीच बीचमें अपना अनुभव करता रहता है।

वह आत्मज्ञानी बहुतसे जालोंमें फंसा हुआ है ऐसा बाह्यमें दखने वालोंको मालुम होता है परंतु यथार्थमें वह किसीमें भी फंसा हुआ नहीं है। वह कामसेवनमें मदोन्मत्त होगया हो ऐसा मालुम तो होता है

परंतु वह कभी भी वैसा होता नहीं। ठगोंके समान उसका आचरण दिखता है परंतु सचमुचमें उसमें छल नहीं है। जिसने अपनी आत्मा का अनुभव किया है, उसकी यह लीला है। अंतरंगमें एक प्रकार और बाह्यमें अन्यरूप रहनेपर भी आत्मकल्याणका साधक होनेसे वह मायाचार नहीं है।

कभी तो वह किलेके समान बनता है और कभी ग्रामके समान बन जाता है। कभी वह फूटके बगीचेके समान रहता है। जिस समय उन बियोंको संसर्गसुखका अनुभव कराता है उस समय उनको ऐसा मालूम होता है कि कहीं स्वर्ग ही पुरुषके रूपमें आया है।

जिस प्रकार कोई तरुण मनुष्य बच्चोंके साथ अनेक प्रकारका सरस वार्तालाप विनोद आदि करता है, परंतु वह कुछ ही समयके लिये हुआ करता है। इसी प्रकार यह आत्मज्ञानी उन रमणियोंके साथ विनोद परिहास आदि करता रहता है। फिर भी उसके मनमें भिन्न ही विचार रहता है। वह अपने आपको नहीं भूलता है।

जैसे नगरवासी चतुर लोग ग्रामीणोंके साथ अनेक प्रकारसे विनोद करते हुए कहीं जा रहे हों उसी प्रकार मोक्षको जानेवाले इस पथिकोंके मार्गमें यह अनेक प्रकारसे मोहलटा है।

बाहरसे जो लोग उसका व्यवहार देखते हैं, उनको ज्ञात होता है कि यह नीतिमार्ग नहीं है। यह मार्गव्युत्त हुआ है। परंतु वस्तुतः वह सन्मार्गमें ही रहता है। आत्मज्ञानीकी गति बहुत विचित्र है। उसके मनकी बात कौन जान सकता है? उसके हृदयको जिनके भगवान् ही जाननेमें समर्थ हैं।

बड़े र सौंड, हाथी आदि जिस मार्गसे जाते हैं वहां उनके पांवोंके चिन्हको हरएक जान सकता है, परंतु हवाके भी पाद-चिन्ह को कौन पहिचान सकता है क्या? नहीं। इसी प्रकार सामान्य मनुष्योंकी चित्त प्रवृत्तिको जान सकने पर भी तत्त्वशील विवेकीके हृदयको जानना साधारण बात नहीं है।

वे गायकियां कहने लगी कि यह हमारे भरतचक्रवर्तीकी दिन चर्या है। यह बात अन्यत्र नहीं पाई जायगी। भरत में भी इस प्रकार की प्रवृत्ति की प्राप्ति क्यों हुई है ? उन्होंने पूर्वजन्ममें जो मनःपूर्वक आत्मभावना की उसका यह फल है। इसीलिये वे आज आदर्श महापुरुष कहलाते हैं।

उपर्युक्त विषयको सुनकर भरतको बड़ा हर्ष हुआ। उन्होंने उसी समय उनको पासमें बुलाकर अनेक प्रकारके दिव्य वस्त्र आभरण आदि देकर उनका सत्कार किया।

सम्राट्ने कहा तुम लोगोंने बहुत अच्छा गान किया। इस वचनको सुनकर वे स्त्रियां और भी अधिक प्रसन्न हुईं। फिर सम्राट्के चरण-कमलोंको बहुत मत्तिके साथ नमस्कार कर वे अपने अपने स्थानमें जाकर बैठ गईं।

चारों ओरसे कमलोंके द्वारा घिरा हुआ तथा कमलोंके बीचमें बैठा हुआ ब्रह्मा जिस प्रकार शोभित होता है उसी प्रकार भरत उस समय उन स्त्रियोंकी समामें बैठे २ शोभाको प्राप्त हो रहे थे।

सम्राट् भरतको इस प्रकारका वैभव क्यों प्राप्त हुआ है ? वह इस प्रकारकी भावनामें निरत रहते हैं कि हे आत्मन् ! संसारके मयसे दुःखी जो कोई भी प्राणी तुम्हारे पास शरणागत होकर आवे उनकी रक्षा करनेके लिये तुम वज्रके पिंजरे समान हो जिसे कोई नष्ट नहीं कर सकता है। तुम स्वामाधिक आभूषणोंसे युक्त हो, अतएव सहजसुंदर हो। अनंत सुख तुममें है। तुम उच्चतम ज्ञानव्योतिको धारण कर रहे हो, इसलिये मेरी रक्षा करनेमें सर्वथा समर्थ हो। मेरी रक्षा करो। मेरे हृदयमें रहो। आत्मन् ! सचमुचमें तुम संसारका नाश करनेवाले हो। मुझे भी सिद्धि की ओर लेजाओ।

इस प्रकार सतत भावनाके कारण सम्राट् भरतने असाधारण वैभवको प्राप्त किया।

इति राजसौध संधि.

अथ राजलावण्य संधि

जब भरत अंतःदरबारमें बहुत वैभव के साथ विराजमान थे, तब एक गायकीने पण्डिताके कानमें कुछ कहा ।

वह पंडिता एकदम उठी और सम्राटको हाथ जोड़कर कहने लगी कि स्वामिन् ! मुझे आपसे एक प्रार्थना करनी है । आशा है आप आज्ञा देंगे ।

“ अच्छा ! कहो ! ” भरतने कहा ।

‘ आपकी सेवामें मैं एक नवीन काव्यको उपस्थित करना चाहती हूं । कृपया आप उसे सुननेका कष्ट करें ’ पंडिताने कहा ।

तब विचारकुशल सम्राट भरतने कहा कि उस काव्यको किसने रचा है ? उसमें किसका वर्णन है । उस नवीन कृतिका संशोधक कौन हैं ?

दूसरोंने उस काव्यकी रचना नहीं की है और न उसमें दूसरोंका वर्णन ही है । उसका संशोधन करनेके लिए अन्य पात्र नहीं है । हे राजन् ! वह रचना आपके महलमें ही रची गई है, और उसमें आपका ही वर्णन है । उसका आप ही संशोधन करें यही दासीकी प्रार्थना है ।

महलमें जो नवीन रूपसे रचना रची गई है उसको करनेवाले कौन है ? रचना करनेवालोंका नाम तो बताओ । इस प्रकार मंद हास्यके साथ महाराज बोले ।

राजन् ! महलमें सौ. कुसुमाजी रानीने अपने मनकी बात एक तोतेसे कही । उसे पड़ोसमें रहनेवाली सौ. सुमनाजी रानीने सुनी व चरित्रके रूपमें रचना कर दी ।

कल सुमनाजी रानीके महलमें लीला विनोदके लिये अमनाजी आई हुई थी । उस समय कुसुमाजी अमृतवाचक नामक अपने तोतेके साथ बातचीत कर रही थी । तब दोनों रानियोंने उसकी जोड़कर चरित्रका रूप दे दिया ।

अमनाजी सुमनाजीसे कहने लगी कि कुसुमाजीने जो कुछ कहा सो बहुत अच्छा हुआ । बहिन ! तुम उसकी रचना करो, मैं उसे अच्छी तरह लिखती जाती हूं ।

ऐसा तैयार हुआ काव्य है यह । राजन् ! आप इसे सुनें, ऐसा पाण्डिताने कहा ।

भरतने कहा वाञ्छी बात ! मैं उसे सुनूंगा । किसीसे उसे बाचनेके लिये कहो । तुम बैठी रहो । ऐसा कहनेपर वह पाण्डिता उस पुस्तकको किसी एक लीके हाथमें देकर उसे बाचनेको कहने लगी व स्वयं वहाँ पासमें बैठ गई ।

इतने में उस समामें स्थित कुसुमाजी राणी एकदम उठी व सम्राट् से प्रार्थनाकर कहने लगी कि आज दिनमें मेरा एक व्रतविधान है । मुझे अभी मंदिरजीमें जाना है । इसलिये मैं अब जाऊंगी, ऐसा कहकर जाने लगी ।

इतनेमें महाराज हंसकर बोलने लगे कि “ अच्छाबात ! तुम जा सकती है, परंतु तुम्हारे व्रतविधानकी निर्विघ्न परिपूर्णताके लिये यह सुवर्ण कंकण देता हूं । लेती जावो, चुपचाप क्यों जाती हो । इसे लेजावो । ” ऐसा कहकर यों ही हाथको आगे बढ़ाया ।

तब कुसुमाजी इस बातको सखी समझकर पासमें आई । और कंकण लेनेके लिये उसने हाथको आगे बढ़ाई । इतनेमें हाथी जिस प्रकार अपनी हथिनीके को धरता है उसी प्रकार भरतने उसके हाथको धर लिया ।

प्रिये ! तू किसे ठग रही है ? मुझे अज्ञात रखकर तुझे आज व्रत किसने दिया है ? रहने दो ! यहाँ बैठी रहो ! तुझे मेरी शपथ है । यह कहकर भरतजीने कुसुमाजीको अपने पासमें बिठा लिया ।

तुमने जो चरित्र मनोविनोदार्थ तोतेको कहा उसे सुनकर तुम्हारी बहिनोको हर्ष हुआ, इसीलिए उन्होंने उसकी रचना की । क्या अब मैं भी उसे सुनकर मनोविनोद न करूं ! ऐसे आनंदके समयपर क्यों उठकर जाती हो ? सोचो तो सही ।

हा ! मैं तुम्हारे उठकर जानेका कारण समझ गया हूं । तुमने जो एकातमें तोतेके साथ बातचीत की थी, वह बाहर प्रगट हो गई

है, इस लज्जासे उठकर जा रही हो। अपने हृदयकी बातको दूसरोंको मालूम न होने देना कुल-स्त्रियोंका धर्म है। परंतु यह तो सोचो, कि यहाँपर दूसरे कौन हैं? यहाँ तो सब अपने ही लोग हैं। फिर तुझे इतना संकोच क्यों? चुप चाप यहाँ बैठी रहो और इस काव्यको सुनो।

पुनः भारतेश्वरने पण्डितासे कहा पण्डिता! देखा तुमने कुसुमाजी को! कुसुमकी गेदके समान किस प्रकार उचककर जा रही थी। “राजन्! देखली, स्त्रियोंके हृदयकी बात आप सरीखा और कौन जान सकता है? स्वामिन्! अपना गुप्त वार्तालाप दूसरोंके सामने आया इससे उसे लज्जा हुई। यह कुलीन स्त्रियोंका धर्म है। जो आपने उसे समझाया सो बहुत अच्छा हुआ” पण्डिताने कहा।

सम्राट् कहने लगे यह बात जाने दो! पर यह तो देखो कि व्रतके बहाने यह मुझे किस प्रकार ठग रही थी?

पण्डिता कहने लगी, “स्वामिन्! उसके पास जीतनेका तंत्र नहीं है। इस तंत्रसे वह तुम्हें जीत नहीं सकती है। क्या करें? वह मूढ़ा है, इसीलिए उसने यहाँ तक दूरदर्शितासे विचार नहीं किया। स्त्रियोंका चातुर्य ऐसा ही रहता है।

एकातमे स्त्रियाँ अनेक प्रकारकी कला, कुशलताओंको प्रकट करती हैं, परंतु लोकांतमें पूछनेपर उनका सर्व चातुर्य लुप्त हो जाता है। यह स्त्रियोंका निज गुण है।

स्त्रियोंकी अनेक जात होती हैं। उनमें बाढा बोलना नहीं जानती है। मुग्धा आगे नहीं जाती है या दूसरोंके सामने मूर्ख बन जाती है। मध्यमाको आलस्य नहीं रहता है। लोढा चंचल रहती है। वह साररहित है। इसी प्रकार विदग्धा तंत्रिणी आदि कई जाति स्त्रियोंकी हैं। इन सबके मर्मको राजन्! तुम जानते ही हो।

“स्वामिन्! कुसुमाजीके हाथको पकड़कर आपने, ठहराया सो अच्छा हुआ, परंतु वह अब अकेली आपके पास बैठी रहनेमें लज्जित होती है, इसलिये उसे अपनी सहोदरियोंके पास जाकर बैठनेकी आज्ञा दीजिये” पण्डिताने कहा।

भरत कहने लगे कि प्रिये कुसुमाजी ! तू मेरे पास बैठनेमें लजित होती है ? यदि हाँ तो जाओ, अपनी बहिनोंके साथ सदाकी भाँति बैठी रहो ।

इस प्रकार आज्ञा देनेपर वह वहाँसे उठी और अन्य रानियाँ जहाँपर बैठी थी वहाँ जाकर बैठ गई ।

अब काव्यको बाँचो इस प्रकार सम्राटने आज्ञा दी तब एक कन्या ताडपत्र के ग्रंथको खोलकर बाँचने लगी । जिसमें निम्न लिखित काव्य लिखा हुआ था ।

मंगलाचरण

सिंहके ऊपर जो सुंदर कमल रखा हुआ है उसको भी स्पर्श न करके जो निराधार खड़े हैं, उन आदिनाथ स्वामीके पाद कमलोंको नमस्कार हो ।

जनके शरीरका भार नहीं है, ज्ञान ही जिनका शरीर है जो तनुवातवलय के बीचमें स्थित सिद्धशिल्पमें विराजमान हैं उन सिद्ध-परमेष्ठियोंके पादकमलोंको मैं हृदयसे स्मरण करती हूँ ।

तीन कम नव करोड मुनीश्वरोंको मैं भावशुद्धपूर्वक नमस्कार करती हूँ । तथैव शारदादेवीको भी प्रणाम करती हूँ और भेदाभेदात्मक रत्नत्रयकी भी मैं सदा भावना करती हूँ ।

सम्राट् भरतके हृदयमें जो प्रकाश पुंज परमात्मा है उसे शुभचिन्तसे मैं नमस्कार करती हूँ ।

कमलको स्पर्श न कर आकाश प्रदेश में खड़े हुए अपने मामाजी (श्वसुर) को नमस्कार कर बहिन अमराजीकी आज्ञासे इस चरित्रको बाँचकर पतिदेवको सुनाऊंगी ।

कुसुमाजी रानीने जो अमृत वाचक तोतेके साथ विनोदवार्ता की थी उसे एक चरित्रका रूप देकर वहाँ वर्णन किया जायगा ।

कुसुमाजा कहती है " हे अमृतवाचक ! सुनो, भरतचक्रेश्वरने सबको मोहित करनेवाले इस सुंदर रूपको किस पुण्यसे प्राप्त किया ?

पूर्वमें इसके लिये उन्होंने कौनसे व्रतका आचरण किया होगा ? इस तारुण्यपूर्ण अपूर्व सौंदर्यको पाकर स्त्रियोंके मध्य रहनेपर भी अपने हृदयको न बताकर चलनेवाली गंभीरता उनको किससे प्राप्त हुई ? लोकमें यौवन, तथा संपत्तिको पाना कठिन नहीं है, परंतु उसके साथ विनयादिक सद्गुणोंको प्राप्त करना कठिन है ।

जैसे आकाशमें रहनेवाला एक ही सूर्य जल भरे हुए अनेक घडोंमें प्रतिबिंबित होता है, उसी प्रकार यह एक ही भरत अनेक स्त्रियोंके हृदयमें प्रतिबिंबित होता है ।

जस जंगलमें उत्तम तपोवन रहते हैं वहां क्रूर मृग भी अपने परस्परके वैरविरोधको छोड़कर रहत हैं । उसी प्रकार राजर्षि भरत जहां रहते हैं, वहांपर रहनेवाली स्त्रियां मत्सरभावको छोड़कर रहती हैं । यह आश्चर्य की बात है ।

हम लोगोंके मातृगृह को मुलाकर रात दिन अनेक प्रकारके मिष्ट व्यवहारोंसे हम लोगोंको आनंद उत्पन्न करनेवाला साइस उसमें कहाँसे आया ?

लोकमें एक व्यक्ति का एक बार देखकर पुनः देखनेपर वह पहिले के समान नहीं रहता है । वह पुरानासा हो जाता है । परंतु आश्चर्य है कि यह भरत नित्य प्रति नये नयेके समान ही मालूम होता है ।

अमृतवाचक ! षट्खंडके राज्यको पावन करनेवाले पतिदेवका मैं मुकुटसे लेकर चरण पर्यंत वर्णन करूंगी । तुम सुनो । यह कहकर कुसुमाजीने सम्राट् भरतके प्रत्येक अंग प्रत्येगोंका बहुत सुंदरतासे वर्णन किया । जिस समय वह चक्रवर्तीका वर्णन कर रही थी उस समय उसके हृदयसे पतिदेवके प्रति भक्तिरस टपक रहा था ।

हे शुक्रराज ! मुकुटवर्धन जो अनेक राजा हैं उनको पावन करनेवाले हमारे प्राणनायककी सर्वांग शोभाको मुकुटसे लेकर अंगूठेतक वर्णन करूंगी जिसे ध्यान देकर सुनो ।

हे शुकराज ! पुरुषप्रमाणके केशकी बांधकर पर्याप्त श्रृंगारको हमारे राजा पाते हैं । उनके मुखकी हर्षमुद्रा व सुंदरता जिस तरफ भी राजा मुझ फेरे उन्न तरफ टपकती रहती है । विशाल ललाटमें कस्तूरीका तिळक बहुत अधिक शोभाको प्राप्त हो रहा है ।

हे शुकराज ! कामदेवको अपने बाणके द्वारा स्त्रियोंको वश करनेका कष्ट क्यों ? जाओ, उससे कहो कि हमारे मरते-मरते श्रुकुटियोंकी सेवा करो, काम हो जायगा ।

हे पक्षी ! जिस प्रकार चांदनीके स्पर्शमात्रसे चंद्रकांत शिखा पानी छौंढती है, उसी प्रकार हमारे राजाकी आँखोंके प्रकाशके लगते ही स्त्रियोंका अंतरंग पिघलता है ।

पतिदेवके सुगंध आसो-छूँसके वशीभूत होकर जो भ्रमर आकर गुंजार करते हैं, उसे देखनेपर अपने सुगंधसे भ्रमरोंको आकर्षित करनेवाले चंपा पुष्पका भी कोई महत्त्व नहीं है ।

पतिदेवकी गाल दर्पणके समान चमक रही है, पतिदेवके कानमें जो मोतीके कुंडल शोभित हो रहे हैं, उनको देखनेपर मालुम होता है कि शायद प्रिय स्त्रियाँ उनके अंतरंगकी इच्छाको कानमें कहते समय लगा हुआ वह हर्ष चिन्ह हैं ।

नेत्रकान्ति, आभरणोंकी उद्योति, जब उनके कपोलपर पड़ती हैं, मालुम होता है कि आकाशमें गर्जनाके साथ बिजली चमक रही हो ।

यौवनावस्था पतिदेवके शरीरमें ओतप्रोत भरी हुई होनेसे बाहर भी उमड़ रही हो इस दृश्यको उनकी सुंदर मूछे बता रही हैं ।

मकरंदसे युक्त कमल सूर्यके उदयमें जिस प्रकार प्रफुल्लित होता है, हे शुकराज ! हमारे पतिदेवके मुंह खोलनेपर कर्पूर वाटिका की शोभा है । पतिगजकी दंतपंक्ति मोतीकी माला के समान शोभाको प्राप्त हो रही हैं ।

प्रियपक्षी ! सुनो, हमारे राजा जब बोलनेके लिए मुंह खोलते हैं तो जीम और ओठका हलन चलन जामूनके बीचमें छिपे हुए कल्प-वृक्षके पत्तेके समान मालुम होता है ।

काँच या अन्नककी बाटलोंमें उतरने वाले कुंकुम रसके समान ताँबूक रस गलेसे नीचे उतरते समय मालुम होता है तो हमारे पतिके उस सुंदर कंठका मैं क्या वर्णन करूँ ?

शुकराज ! हमारे राजाकी प्रिय स्त्रियाँ दोनों तरफसे खड़ी होकर उनके केश पाशोंके बलसे झूठा झूठती हैं तो उनके केश समूहोंके बलका मैं क्या वर्णन करूँ ।

हमारे राजाके दोनों बाहु तो मोहिनियोंका मोह पाश है, सुवर्ण वर्णसे युक्त राहुके समान शत्रु चंद्रमाको भी तिराकृत करते हैं। वे दोनों आजानु बाहु श्रृंगार और वीर रससे शोभाको प्राप्त हो रहे हैं ।

कामदेव पंचबाण कहलाता है, क्यों कि पंचबाणोंको वह धारण करता है । परंतु हमारे राजा तो उससे दुगुने सुंदर हैं, उसी बातको सूचित करनेके लिए वे हस्तमें दस अंगुल्लो रूपी बाणोंको धारण करते हैं । इस प्रकार उनकी सुंदर अंगुल्लियाँ शोभाको प्राप्त हो रही हैं ।

करतल अरुण वर्णसे युक्त है, उसमें भी नखकी अंतर्कांति और अंगूठियोंके रत्नकी कांति जब प्रतिबिंबित होकर पड़ती है तो वे दोनों बाहु अनेक वर्णोंके द्वारा मिश्रित कमल नाभके समान मालुम होते हैं ।

शुकराज ! हमारे राजा कंठमें जो हार धारण करते हैं, उसमें लगा हुआ रत्नपदक तो ऐसा मालुम हो रहा है कि शायद लावण्य समुद्रके बीच कोई रत्न दांपक हो ।

हे पक्षि ! हमारे राजाका कुक्षी जीव रक्षा के कोमल पक्षके समान सुंदर मालुम होता है ।

स्त्रियोंके नेत्ररूपी मल्लिक्योंके विहार करने योग्य श्रृंगार तटाकके समान हमारे राजाकी नाभि है, शुकराज ! इसे किसीसे नहीं कहना ।

पक्षी ! छिपानेकी क्या बात है । एक दफे हमारे राजाकी सुंदर कुक्षीकी रोमरार्जको चींटियोंका समूह समझकर मैंने हाथसे हटानेका प्रयत्न किया । राजा मेरी कृतिपर हसे । मैं लज्जित हुई ।

त्रिजयार्धपर्वत पर्यंतके छह खंडोंके हमारे राजा अविपत्ति होंगे इस बातको सूचित करती हुई बंठकी तीन और कुक्षीकी तीन रेखायें शोभाको प्राप्त हो रही हैं ।

शत्रुओंको हमारे राजा पीठ नहीं दिखा सकते हैं, पीठमें पड़ी हुई स्त्रियोंको अलि नहीं बतासकते हैं, इस बातको सूचित करते हुए पति-देवका पृष्ठभाग श्रृंगार व वीरतासे शोभाको प्राप्त हो रहा है ।

पक्षी ! दूसरोंको नहीं कहना । हमारे राजाके मध्य प्रदेशको देखनेपर ऐसा मालूम होता है कि धार्वाके कुंभके ऊपर कोई बालसिंह खड़ा हो ।

हमारे राजाके जंघाओंका स्पर्श भी जिन स्त्रियोंको हो उनकी थका-वट सब दूर हो जाती है । कदली भी उसके बराबरी नहीं कर सकती है । शुक्रराज ! हमारे पतिदेव के सौंदर्यको अच्छी तरह समझलो ।

भूतुत कांतिंगंगाके ऊपर दो मछलियां जिस प्रकार खड़ी हो उस प्रकार राजाके पादके ऊपरकी दो जंघायें शोभाको प्राप्त हो रही हैं ।

इसी प्रकार चक्रवर्तिके पाद, अंगुलियां, और नखकी कांति बहुत सुंदरतासे शोभित हो रही हैं ।

राजाके हस्ततल और पादतलमें हल, कुलिशाकुश, चक्र, चामर, कलश, दर्पण, चाप, गोधूम, कमल आदि अनेक शुभ लक्षणोंसे लक्षित रेखायें शोभाको प्राप्त हो रही हैं । इसके अलावा शरीरमें यत्र तत्र शुभ लक्षणोंसे युक्त तिल, सुप्रदिक्षणसे युक्त मंदर, नेत्रकी ललाई, एवं रोम संकुल आदि शोभाको प्राप्त हो रहे हैं ।

छह अंगुल प्रमाणका मध्यप्रदेश, चार अंगुल प्रमाण कंठ, आजानु बाहु, एवं दीर्घकेश, पक्षी ! हमारे पतिदेवकी शोभामें अद्वितीय हैं ।

सुंदर नासिका, ललाट, जंघा, आदि तो मद्र लक्षणोंसे युक्त हैं । इस प्रकार पतिदेवके प्रत्येक अंग शुभलक्षणोंसे युक्त हैं ।

हसमुख, विशाल नाक, दीर्घनेत्र, काळी मूँछें, कांतिपूर्ण ओष्ठ, आदिके द्वारा हमारे राजा दुनियाको आकर्षित करते हुए शोभाको प्राप्त हो रहे हैं । शुक्रराज ! क्या न हूं, पतिदेवके शरीरके पिछले भाग, अगले

भाग आदि कहीं भी कोई प्रकारकी त्रुटि नहीं है, सर्व प्रदेश उत्तम लक्षणोंसे संयुक्त हैं। कहीं भी कोई भी प्रकारकी न्यूनता नहीं है। विशेष क्या कहूँ! किसी सुवर्णकी पुतलीको अच्छी तरह घिसकर धोकर रखनेपर उसमें जान आगई हो इस प्रकार हमारे पतिदेव चमक दमकसे दिखते हैं, एवं हम लोगोंके अंतरंगको आकर्षण करते हैं। क्या वह सुगंध द्रव्यसे बना हुआ पुरुष तो नहीं, अथवा कांतिसे बना हुआ पुरुष तो नहीं अथवा चंपापुष्पके दलसे बना हुआ पुरुष तो नहीं अथवा शीतल वायुके द्वारा बना हुआ पुरुष तो नहीं। इस प्रकार स्त्रियोंके हृदयको आनंदित करते हैं। शुकुराज ! वल्ल आभरण, रीति नीति, बोल चाल व सरस व्यवहारसे वार २ स्त्रियोंके अंतरंगको इस प्रकार आकर्षण करते हैं कि जिसका मैं वर्णन नहीं कर सकती। हे अमृतवाचक ! बोलो, हमारे पतिदेवका सौंदर्य, इसना, बोलना एवं श्रृंगारका सम्मिलन आदि तुम्हारे कामदेवको भी नसीब हो सकते हैं ! अपने सौंदर्यके द्वारा जब स्त्रियोंको ये आकर्षित करलेते हैं, तब तुम्हारे कामदेवको स्त्रियोंको जीतनेका कोरा अभिमान क्यों ?

हमारे राजा कामदेवको भी घबरावट पैदा कर सकते हैं, और अपनी अंगकांतिसे हमलोगोंको जीतते हैं। अंग सौंदर्यसे स्त्रियोंको जीतना चाहिये एवं समरमें खंडूगकी आवश्यकता है। स्त्रियोंके समरमें पुष्पके खंडूगकी आवश्यकता है, और सोनेके लिए अग्नि की आवश्यकता है। प्रिय अमृतवाचक ! सुनो, पतिराजके स्पर्श होते ही हमलोग सुख सागरमें मग्न होती हैं। बोलना नहीं चाहिये, तथापि बोलदेती हूँ। हम लोगोंके साथ सरसालाप कर हमें हक्का बक्का करदेते हैं। हमें तो जब रातदिन हमारे साथ रहते हैं तो वह समय क्षणभरके समान मालूम होता है, परंतु जब वियुक्त होते हैं तो युगके समान मालूम होता है। शरीरमें चुंबन ही मधुर है, ऐसा कहते हैं, परंतु पक्षी ! तुम आश्चर्य करोगे, पतिदेवका सारा शरीर ही मधुर है, मुझसे नाराज न होना। नसिकका आसो-छूस सुगंध है ऐसा लोग कहते हैं, परंतु हमारे राजाके सर्व अंग सहज दिव्यगंधसे युक्त है, उसका मैं क्या वर्णन करूँ।

प्रत्येक अंग प्रत्यंगोंका वर्णन करनेके पश्चात् वह कहने लगी कि अमृत-वाचक ! ऐसा मत कहो कि भरतजी मेरे पति हैं। इसलिये प्रेमके बश होकर मैंने उसकी प्रशंसा की है। परंतु तनिक तुम ही विचार करो कि जिनके शरीरमें मल मूत्र नहीं है, ऐसे पवित्र शरीरवाले चक्रवर्तीका सौंदर्य किस प्रकारका होगा ? उसका वर्णन मुझसे नहीं हो सकता है।

सम्राट्को देखकर यह किमर्तव्य विमूढ हो गई, इसलिये ही इसने चक्रवर्तीका इस प्रकार वर्णन किया है ऐसा मत कहो। वे तो प्रथम तीर्थंकरके प्रथमपुत्र हैं। उनका पूर्णरूपसे वर्णन करनेमें क्या मैं समर्थ हूँ ?

वे सब मनुष्योंके स्वामी हैं, व्यंतराके अधिपति हैं। विद्वानोंके राजा हैं। इस प्रकारकी ख्याति लोकमें भरतेश्वरको है। उनका वर्णन कौन कर सकता है ?

सब राजाओंके वह राजा हैं, बुद्धिमानोंके समूहके वे स्वामी हैं। तीन लोकमें प्रशंसाके योग्य हमारे पतिदेव हैं।

पुष्प बाण से रहित यह कामदेव है। कलंकरहित यह पूर्णचंद्र है। भर जवानीसे युक्त युवावस्थाकी दृष्टिमें आनंदपूर्ण पर्व है। शुक-राज सुनो ! यह हमारा पतिदेव है।

उनमें जो गुण हैं, उनके अंतको पाकर वर्णन करनेमें मैं सर्वथा असमर्थ हूँ। अमृतवाचक ! यह तो मैंने केवल उनके गुणोंकी सूचना मात्र तुम्हें दी है ऐसा तुम समझो।

परन्तु ध्यान रहे, मैंने जो २ बातें कहीं हैं, उनको अपने मनमें रखो। दूसरे किसीको नहीं कहना। तुमको अपना स्नेही समझकर मैंने तुमसे यह कहा है, अन्यथा मैं किसीसे कहनेवाली नहीं थी।

अमृतवाचक ! तुम अभी तक चुपचाप सुन रहे हो, और कुछ भी उत्तर नहीं दे रहे हो। मैं जो कुछ भी कह रही हूँ वह सच है या झूठ, तुम्हारे मनमें वह पटती है कि नहीं, बोधो तो सही। इस प्रकार वह आपससे पूछने लगी।

तब वह अमृतवाचक बोलने लगा बहिन ! तुमने जो कुछ भी रहस्य कहा वह मेरे चित्तमें आता ही नहीं । आया भी तो मैं उसे नहीं कह सकता । पक्षियोंकी जातिमें जिसने जन्म लिया है उसमें वह चातुर्य कहासे आयगा ?

लोकमें मैं सबकी बोल व चालको देख सुनकर सीख सकता हूँ परन्तु बहिन ! तुम्हारी तथा तुम्हारे पतिकी चाल व बोल कुछ विचित्र ही है । वे किसी दूसरेको नहीं आ सकते हैं । इसलिये मैं चुपचापसे सुनता जा रहा था । अब तुम बहुत आप्रह्न कर रही है, इसलिये जो कुछ मेरी समझमें आया उसे कहता हूँ । सुनो !

पाठकोंको आश्चर्य होगा कि भरतेश्वरने उस प्रकारके अंगलावण्य को या अद्वैतिक सौंदर्यको किस प्रकार प्राप्त किया ? उसके लिये कैसे उद्योग किया ?

वह इस जन्मके उद्योगका फल नहीं है । उन्होंने पूर्व जन्मसे ही इसके लिये बड़ी तैयारी की थी । वे निरंतर चिंतन करते थे, परमात्मन् ! तुम भयंकर संसाररूपी जंगलको जलानेकेलिये अग्निके समान हो । उत्तम केवलज्ञानको धारण करनेवाले हो । मंगलस्वरूप हो । तुम्हारा धैर्य मेरुके समान अचल है । इसलिये संसारका नाश करनेके लिये अन्तरंगमें आपका निवास रहे मुझे ऐसी सामर्थ्य प्रदान करो ।

इस भावनाका यह फल है कि उन्होंने लोकाकर्षक सौंदर्यको प्राप्त किया ।

इति राजलावण्य संधि

—०—

अथ शुकसहाय संधि ।

सिद्धपरमात्मन् ! भव्योंके हृदयमें आप संतोष उत्पन्न करनेवाले हैं । तपोधन मुनिराज आपकी सेवामें सदा निरत रहते हैं । इसलिये हमें भी आपकी सेवाके योग्य सुबुद्धि दीजिये ।

बहिनू कुसुमाजी ! सुनो, तुम्हारे सामने मैं कहनेमें समर्थ तो नहीं हूँ, फिर भी तुमने आग्रह किया है; तुम्हारी आज्ञाका उल्लंघन करना मेरा धर्म नहीं है; इसलिये मेरे मनमें जो बात आई है उसे मैं तुमसे कहूँगा ।

बहिन ! तुम जितनी भी बातें अपने पतिके बारेमें कह चुकी हैं, पूर्ण सत्य हैं । इसमें तनिक भी असत्य नहीं है । तीन छत्राधिपति भगवान् आदिनाथके व्येष्ट पुत्रकी बराबरी करनेवाले इन दश दिशा-धर्मों कोम हैं ?

उनकी बराबरी करनेवाले राजा इस लोकमें कोई नहीं हैं और उनकी रानियोंकी बराबरी करनेवाली स्त्रियाँ भी लोकमें नहीं हैं । इतना ही नहीं, तुमारे साथ बातचीत करते रहनेवाले मेरे समान भी कोई नहीं है, ऐसा यदि कहाजाय तो कोई अत्युक्ति नहीं होगी ।

मित्रने उस षट्क्षणाधिपतिको जन्म दिया है, वह यशस्वतीदेवी भी जगन्माता है । एवं तुम जो उसकी रानियाँ हुई हैं, इसके लिये भी तुमने पूर्वमें अतुल्यपुण्यका संपादन किया होगा ।

उत्तम स्त्रियोंके साथ उत्तम पुरुषोंका सम्बन्ध उत्तम सुवर्णके आभरणके बीचमें उत्तमरत्नके जडावके समान मालुम होता है ।

बहिन ! तरुणी व तरुणका सम्बन्ध सचमुचमें आम्रवृक्षपर लगी हुई मछिकाके समान है ।

सुंदर भरतके साथ आप सदृश सुंदरियोंका सम्बन्ध अशोक वृक्षके साथ लगी हुई जुई की कटाके समान मालुम होता है ।

यदि भरत चंदनके समान सुगंधयुक्त हैं तो आपलोग कपूरके समान हैं । चंदन वृक्षपर लिपटी हुई सुगन्धित कटाके समान आपकी

अवस्था है। भरत पुरुषरत्न है। आप लोग स्त्रियोंमें रत्न हैं। इसलिये आप लोगोंकी जोड़ी रत्नोंको मिलाकर बनाये हुए रत्नहारके समान मालुम होती है।

लोकमें अनेक प्रकारका अनमेलपना पाया जाता है। यदि पति धार्मिक हो तो पत्नी धार्मिक नहीं रहती है। पत्नी धार्मिक हो तो पति वैसा नहीं, पति बुद्धिमान् हो तो पत्नी मूर्खा, पत्नी बुद्धिमती हो तो पति मूर्ख, पति दीर हो तो पत्नी भीरु, पत्नी शूर हो तो पति कायर, पति व्यवहारकुशल हो तो पत्नी भोली, पत्नी कार्यचतुर हो तो पति भोंदू; इस प्रकारकी विलक्षणतासे संसार भरा पड़ा है। परंतु बहिन् ! पतिपत्नियों की समानतामें तुम सदृश प्रशंसा प्राप्त करनेवाले लोकमें कौन हैं ? तुम लोगोंमें पतिके अनुकूल पत्नी, पत्नीके अनुकूल पतिके गुण हैं। सब लोग तुम्हारे पुरुषकी प्रशंसा करते हैं और तुम लोगोंकी भी प्रशंसा करते हैं।

सर्वकला विशारद पुरुषको पाना स्त्रियोंका पूर्वजन्ममें अर्जित पुण्य समझना चाहिये कलाओंमें प्रवृत्ति करनेके अनुकूल स्त्रीका पाना भी पुरुषका महत्पुण्य समझना चाहिये। लोकमें स्त्री पुरुषोंमें परस्पर अनुकूल प्रवृत्ति मिलना कठिन ही नहीं, दुर्लभ है। इसके लिये अनेक जन्मोंका संस्कार, भावना व पुण्यकी आवश्यकता है। कुसु मांज बहिन् ! मुझे यह कहनेमें हर्ष होता है कि तुम लोगोंमें व भरतमें जो अनुकूल प्रवृत्ति है, वह लोकमें आदर्शरूप है। इस प्रकारका दृश्य अन्यत्र दुर्लभ है। बहिन् ! तुम लोगोंने कितना पुण्य किया है ? क्या व्रत पाठन किया है, किस प्रकारकी शुभ भावना की है, कह नहीं सकते।

बहिन् ! विद्वान् पति व विदुषी पत्नीका मिलाप सचमुचमें बहुत मधुर मालुम होता है। जिस प्रकारकी बीणाके तार मिलाकर मीठा स्वर निकलता है। इस प्रकारका सुयोग हाथीपर सवार होनेके समान है। मूर्खोंका योग बैलरत्नी सवारी है। विशेष क्या ? उनकी जोड़ी साक्षात् कामदेव व रतिदेवीकी ही जोड़ी है।

बहिन् ! समयको जानना चाहिये । योग्यायोग्य विचारको जानना चाहिये । अपने पतिके चित्तको देखना चाहिये । समय समय पर नृतन श्रृंगार करना चाहिये । यह उत्तम सुखियोंका लक्षण है ।

पतिका श्रृंगार पत्नीको प्रिय, पत्नीका श्रृंगार पतिको प्रिय, इस प्रकारके आचरण रखना स्त्रियोंका धर्म है ।

स्त्रियोंको प्रत्येक विषयकी चिन्ता की आवश्यकता है । गंभीरता को भी वे प्राप्त करें । उग्रताको दूर करें । बहिन् ! वीरता की भी आवश्यकता है । आचार व शीलका पालन करना उनका परमधर्म है । उत्तम भोगियोंका यह लक्षण है ।

बहिन् ! कामसुखको अत्यासक्ति पूर्वक नहीं भोगना चाहिये । जठराग्नि की तीव्रता मंदता आदिको जानकर जितना आवश्यक हो उतना ही भोजन करें तो हितकर हो सकता है । नहीं तो अनेक प्रकारके रोगोत्पत्तिकी संभावना है । कामसुखको भी इसी प्रकार भोगना चाहिये । अतिकामसे दुःख होगा । यही उत्तम भोगियोंका लक्षण है ।

यौवनका मद जितना चढे उतना ही उसे भोगकर ठण्डा कर देना चाहिये । मदनकामेश्वरी आदि तंत्रोंसे उस कामेच्छाको बढाना कभी भी ठीक नहीं है ।

बहिन् ! तुम जानती है कि भोजन किया हुआ अन्न यदि उचित रूपसे पचकर शरीरके अवयवोंमें पहुँच जाय तो ठीक है । द्रावण स्तंभन आदि प्रयोगकर उस आहारको पचानेका उद्योग करना सुख नहीं है, दुःख है ।

नवयौवनमें उत्पन्न कामसुख स्वर्गाव गंगाजलके समान मीठा रहता है । धातुपौष्टिक अनेक औषधियोंसे उत्पन्न मदसे भोगा हुआ भोग यह लक्षण समुद्रके जल समान है ।

स्वाभाविक शक्तिसे भोग न कर जो लोग औषधि आदिके बलसे भोगते हैं उनको अंतमें अनेक प्रकारके रोग उत्पन्न होते हैं । इन्द्रिय वमैरह नष्ट होती हैं ।

बहिन् ! यदि किसीको भूख न हो और वह भोजन करें तो उसे जिस प्रकार निश्चयसे अजीर्ण रोग होगा, वही प्रकार अपनी शक्ति व इच्छाको नहीं जानकर कामभोग करें, तो अनेक रोग अवश्य उत्पन्न होंगे ।

अपनी विवशताको देखकर जितनेमें वह मद उत्तर जाय वहातक भोगने में शोभा है । अत्युत्कट भोग भोगनेपर महान् ज्वरित होगा । उससे तृष्णा लगेगी, बुद्धि भ्रष्ट होगी, विशेष क्या ? ऐसा सुख स्वयंका शत्रु बन बैठता है ।

लियोंके साथ हास्य विद्यासँवनीद आदि करते हुए समय व्यतीत करना चाहिये । संसर्ग सुख तो कुछ ही समयके किये होना चाहिये । यदि पच गया तो वह सुख है, नहीं तो महा दुःख है ।

बहिन् ! अपने अंतरंगको जानकर, इच्छाको देखकर व शक्तिको पहिचानकर जो कुशल पतिपत्नी भोग करते हैं उनकी जय होती है । उन्हें आनंद मिलता है ।

इंद्रियोंके वश स्वयं न होकर उन मदोन्मत्त इंद्रियोंको वश करके भोग भोगनेमें बड़ी शोभा है । वह सरस कविता है । श्रृंगार है ।

रतिक्रीडासे थककर बनाई गई रचना कविता आदि वेश्याके श्रृंगारके समान है । सशक्त मस्तकसे उत्पन्न शब्दमाधुर्य, अर्थगामीय आदि गुणोंसे युक्त रचना प्राज्ञणीके श्रृंगारके समान है ।

बहिन् ! पति व पत्नी परस्पर एक दूसरेके चित्तको अपहरण कर मोगे तो वस्त्रमें बड़ी शोभा है । एकांगी भोग सुख नहीं है वह तो कंठका खड्ग है ।

बीपुरुष अंतरंग हृदयसे मिले, तो मधुर फल चखनेका आनंद आता है । नहीं तो कटु रस प्राप्त होता है ।

कुसुमाजी ! एक दूसरेके गुणपर मुग्ध होकर जो पतिपत्नी भोगे विद्यासमें रहते हैं उन लोगोंका सुखमार्ग इतना सरल रहता है जैसे

जलके भीतर रहनेवाले बड़े भारी पत्थरको उठानेमें कोई कठिनता नहीं होती; परंतु केषल धन, स्वर्ण आदिके कारणसे उत्पन्न जो प्रेम है उसमें कोई शोभा नहीं है। जमीनपर पड़े हुए पत्थरको उठानेके समान उनका मार्ग भी कठिन है।

बहिन! कुसुमाजी ! तुम्हारे पति व तुमलोगोंका रूप समान है। वय भी योग्य है। गुणगण भी समान है। इन सब बातोंकी जोड़ी तुम लोगोंको प्राप्त हो गई है, इसीलिये पतिपत्नियोंमें इतना प्रेम है। दापत्य जीवनकी सर्व सामग्री अविकल रूपसे तुमलोगोंको प्राप्त है।

सम्राट्ने रूपसे तुमलोगोंको जीत लिया। सरस कलाकापोंसे तुम लोगोंके मनको प्रसन्न किया, वह राजाके रूपमें कामदेव है। इसलिये उसने तुम लोगोंका सर्वापहरण किया है।

बहिन! मुझे मालूम होता है कि सभी रानियोंमेंसे तुमपर सम्राट्का अधिक प्रेम होगा या तुम्हारा प्रेम उसपर अधिक होगा। अन्यथा इस प्रकार चक्रवर्तीकी सुंदरता या अंगप्रत्यंगोंके वर्णन करनेकी चतुरता तुममें कहाँसे आसकती है।

जहाँ मन प्रसन्न होजाता है वहीं कार्य भी अच्छा होता है और तदनुकूल वचनकी भी प्रवृत्ति होजाती है। इसलिये हे सप्ततिकुलशणि ! तुमने अपने पसंदके पतिकी प्रशंसा की वह उचित हुआ।

तुमने क्या कहा। तुम्हारे पति का प्रेम ही ऐसा है जो वह तुमसे बुलाये बिना नहीं रहसकता। ऐसा कौन ली होगी, जो पतिसे प्राप्त आनंद रसका वर्णन नहीं करेगी ? अपने पतिके कृत्यपर किसे हर्ष न होगा ?

कुसुमाजी ! लोकमें दुःखी पुरुषोंके दुःखी स्त्रियोंके निष्ठुर पुरुषों के और निष्ठुर स्त्रियोंके भी उदाहरण रात्रिदिन हमारे सामने आते रहते हैं। परंतु शिष्ट पुरुषोंका व शिष्टस्त्रियोंका वृत्त सुननेमें ही दुर्लभ है। वैसे ही पुरुष हमें देखनेको ही नहीं मिलते।

बहिन ! तुम्हारे रोम २ में भरतेशका प्रेम भरा हुआ है, इसलिये तुम्हारा हृदय उसके लिये समर्पित है। यह सच है कि नहीं यह तुमसे मैं पूछना नहीं चाहता। तुम्हारे वचन ही इस बातको स्पष्ट कह रहे हैं।

अपने पतिके कृत्यके प्रति संतुष्ट होनेवाली शीलवती स्त्रियोंका लोकमें कौन वर्णन नहीं करेंगे। बहिन ! मैं तुम्हारी शपथ पूर्वक कहता हूँ, कि मुझे सज्जन सतियोंके चरित्र में बड़ा आनंद आता है। उसको सुनकर मेरा हृदय भर जाता है।

इस प्रकार वह अमृतवाचक तोता कुसुमाजीको दांपत्य-जीवनके रहस्य कहने लगा।

कुसुमाजी बैठी २ उस तोतेके रहस्यपूर्ण वचन व वाक्चातुर्यको सुन रही थी। अपने मनमें ही विचार करने लगी कि इसने जो भी बात कही वह नवीन व रहस्यपूर्ण है। इससे गालुम होता है कि यह तोता नहीं है। पक्षियोंको जितना सिखायें उतना ही बोल सकते हैं परंतु यह तो मुझे ही सिखाने लग गया है और कलाको सिखा रहा है। यह तोता कभी नहीं है। या तो कोई व्यंतर इस शरीरपर प्रविष्ट होकर बोल रहा है या यह कोई देव है। तोतेका चातुर्य यह नहीं हो सकता।

इसके शब्द पुरुषके समान नहीं हैं। स्त्री समान हैं। उसमें स्त्री तरुणीके समान शब्द हैं। यह युवती कौन है ! अब इस बातका पता लगाना चाहिये। ऐसा विचार कर वह कहने लगी पक्षी ! तुम्हारे वचन सबके सब सत्य हैं। परंतु तुम्हारा वेष सत्य मालुम नहीं होता है। इसलिये तुम अपने छोटे वेषको छोड़कर बड़े वेषको धारण कर मेरे साथ बोलो।

बहिन ! आपने मुझसे छोटे वेषको छोड़कर बड़े वेष धारण करनेके लिए कहा है, परंतु यह मेरा वेष सत्य ही है। मेरा छोटा वेष तो वचनमें ही चला गया है।

देखो ! मेरे साथ इस प्रकार चाकाकी करना ठीक नहीं है । तुम मेरी प्रियसखी हो, इसलिए अपने निजरूपको दिखावाओ, इस प्रकार कुसुमाजिने बलपूर्वक कहा ।

इतनेमें उस तोतेके नीचे अनेक रत्नामरणोंसे भूषित एक तरुणी उठकर खड़ी हो गई । अपने छुपे हुए रूपको अपने बुद्धिचातुर्यसे जाननेवाली उस राणीके कौशळपर वह देवी हंसने लगी ।

सुंदरी ! तुम कौन हो ? यहाँ क्यों आई ? योडों ! राजाजने पूछा ।

देवी ! मैं एक व्यंतरकन्या हूँ, इधर उधर पर्वत जंगल बगैरहमें रहती हूँ । लीला विनोदसे आकाश मार्गसे जारही थी । उस समय बहिन ! तुम इस तोतेके साथ बोल रही थी । उन मनमोहक वचनोंसे आकृष्ट होकर मैं यहाँ छुननेके लिये आई हूँ । अलग खड़ी रहकर सुनती तो संभवतः तुम अपने मनकी बात मुझसे नहीं कहती, इसलिये इस पक्षीके शरीरमें प्रविष्ट होकर मैं तुमसे बोलरही थी । तुम मेरे रहस्यको समझ गई । बहुत अश्ला हूँ । सचमुचमें तुम विवेकी भरतकी अर्वांगिनी हो ।

बहिन ! रूप, यौवन संपत्ति व बुद्धिचातुर्य आदिको प्राप्त करना कठिन नहीं है । परंतु इस प्रकारकी पतिभक्ति को पाना अत्यंत कठिन है । पुराणपुरुष सम्राट्की अर्वांगिनी होकर तुमने ही उसे प्राप्त किया है । दूसरोंको वह पतिभक्ति कहासे मिलेगी ?

भरत जिनेंद्रभगवानका पुत्र है । तुमलागे जिनेंद्र भगवानकी पुत्रवधू ! इसलिये तुमलोगोंका आचरण पुण्यमय है । यह सौभाग्य सबको कैसे प्राप्त होसकता है ।

वे सम्राट मेरे कोई नहीं हैं । वे लोकमें परनारीसहोदरके नामसे प्रसिद्ध हैं, इसलिये वे मेरा सहोदर भाई हैं । अब मैं उसे भाईके नामसे ही कहूंगी । देवी ! अभीतक तोतेके शरीरमें प्रविष्ट होकर मैं तुम्हें बहिनके नामसे सम्बोधन कर रही थी । परन्तु अब मैं तुम्हें बहिन न कहकर भाविके नामसे कहूंगी ।

माजी । मेरे भाईके प्रति तुमने जो असली प्रेम रखा है उसे देखकर मुझे चित्तमें अत्यंत हर्ष होता है । इसके उपलक्ष्यमें मैं तुम्हारी सेवामें क्या भेंट समर्पण करूं समझमें नहीं आता ।

हमारे भाई नवनिधिके स्वामी हैं । उसने तुम्हारे लिये इच्छित रत्नमय आभरणोंको दे ही रखा है । ऐसी अवस्थामें मैं तुम्हारे लिये क्या दूँ ? यदि दूँ तो भी तुम लेनेवाली नहीं । इस बातको मैं जानती हूँ । अब तुम्हारे लिये वस्त्राभूषणोंको देनेकी बात जाने दो । जिस समय तुम्हें मेरी आवश्यकता हो स्मरण कर लेना मैं तुम्हारी सेवामें उपस्थित हो जाऊंगी । यह कहकर वह व्यन्तरकन्या अदृश्य हो गई ।

कुसुमाजी आश्चर्यचकित हो इधर उधर देखने लगी, परंतु अब वह व्यन्तरकन्या वहाँ नहीं है ।

वह बीती हुई घटनाका विचार करती २ जरा हँसने लगी, व "जिनसिद्ध" ऐसा उच्चारणकर आश्चर्य करने लगी कि कहीं मैं कोई स्वप्न तो नहीं देख रही हूँ ?

इतनेमें वहाँ बहुतसी लीयाँ कुसुमाजीके साथ क्रीडाके लिये आई । कुसुमाजी बीती हुई आश्चर्यप्रद घटनाओंको किसीसे नहीं बोधती हुई सदाकी भाँति खेळमें लग गई ।

इस प्रकार कुसुमाजीके चरित्रको सुमनाजीने रचकर तैयार किया । और अमराजीने उसे लिखा । यह सामान्य चरित्र नहीं है । यह चक्रवर्तीकी पुण्यसंपत्तिके वैभवसे पूर्ण है ।

इसमें कोई दोष हो, तो आप श्रीमान् इसका संशोधन कर दें । भरतेश्वरने कहा कि इसमें कोई दोष नहीं है । यह काव्य जिज्ञासा शरण होकर सर्वकाळ इस भूमण्डलको सुशोभित करे ।

इस प्रकार उपर्युक्त चरित्रको वाचकर उस सुंदरीने ग्रंथको बांध दिया । सप्ताह भी चरित्रको सुनकर मन ही मन आनंदित हो रहे थे, विचार करने लगे कि कुसुमाजी बहुत चतुर है किन्तु कुशकतासे वा

तोतेके साथ बातचीत कर रही थी ? उसको सुनकर कवितावद्ध रचना करनेवाली ये रानियां भी कम चतुर नहीं हैं ।

तोतेके साथ बातचीत करती हुई उसके स्वरसे ही तोतेके शरीरमें प्रविष्ट हुई व्यंतरकन्याको पहिचान लिया, यह आश्चर्यकी बात है ।

अच्छा हुआ कि तोतेके शरीरमें व्यंतर कन्या थी इस निश्चयसे ही कुसुमाजी वहां बैठी रही । यदि उसके शरीरमें कदाचित् पुरुष होता तो यह कभी वहां नहीं बैठ सकती थी । पहिछेसे चबराकर इधर उधर भाग जाती ।

इस प्रकार भरतेश्वरने अपने मनमें अनेक प्रकारके विचारोंसे प्रसन्न होकर जिसने काव्यको बाँचा उसका अनेक वस्त्र आभूषणोंसे सजाकर किया । एवं इस काव्यकी रचयित्री दोनों रानियों व कुसुमाजीको फिर अच्छी तरह सम्मानित करूंगा यह विचारकर वे वहांसे मड़ककी ओर जानेके लिये उठे । इतनेमें वह अंतःपुरका सभाभवन जयजयकार शब्दसे गूँज उठा ।

पाठकोंको आश्चर्य होगा कि सम्राट् भरतकी इस प्रकार प्रशंसा क्यों होती थी ? उनको ऐसी अद्भुत विवेक-जागृति क्यों हुई थी ? इसका सीधा साधा उत्तर यह है कि भरत महाराज सदा अपनी आत्मासे गुणोंकी प्राप्तिके लिये इस प्रकार प्रार्थना करते थे हे आत्मन् ! तुम बोलनेमें चतुर हो, चलनेमें चतुर हो, व्यक्त होनेमें व अदृश्य होनेमें चतुर हो, इसलिये सुचतुर हो । लोकमें सबसे अधिक तुम विवेकी हो । इसलिये हे विवेकियोंके स्वामी ! तुम सदा मुझपर कृपाकर मेरे हृदयमें रहो जिससे कि मैं भी तुम्हारे समान ही लौकिक पारमार्थिक मार्गमें कुशल बन जाऊँ ।

इसीका यह फल है ।

इति शुकसंल्लाप संधि.

अथ उपाहार संधि

उस काव्यकी रचनासे सम्राट भरत अपने हृदयमें आनंदित हुए। साथ ही प्रकटमें बोले कि इसमें कुछ विचारणीय विषय है। यह सुमनाजी रानीकी कविता नहीं है। यह अमराजीकी ही रचना है। इसको सुनकर दोनों रानियाँ एक दूसरेके मुखको देखती हुई हँसने लगी। सुमनाजी कहने लगी बहिन ! मैंने उसी समय कहा था कि यह भार मेरे ऊपर नहीं लादना। किंतु मैंने देख लिया कि अब रहस्य प्रगट हो गया है।

नाथ ! आप जो कुछ कह रहे हैं वह बिल्कुल ठीक है। बहिनने मुझसे इस काव्यकी रचनाके लिये कहा था। परन्तु मैंने कहा कि इसकी कविता करना कठिन काम है। इसलिये मुझसे यह नहीं हो सकेगा तब अमराजीने इसकी रचना की। मैंने केवल उसको दिखा है और कोई बात नहीं।

मैंने वहींपर बहिनसे कहा था कि इस बातको छिपाना नहीं। जिनने रचना की हो उसके नामको पतिके समक्ष प्रकट करना। परन्तु बहिनने मेरी बात नहीं सुनी। मैं यह जानती थी कि हमारे पतिदेवके सामने कोई बातको छिपावे तो भी वह छिप नहीं सकती है। वे हर एककी मनोवृत्तीको जानते हैं। इसलिए बहिनसे व्यर्थ विवाद करनेसे क्या लाभ ? ऐसा मनमें विचारकर मैं लिखती गई। परन्तु स्वामिन् ! लोकमें विवेकियोंको कौन ठग सकता है ? इस बातकी सत्यता यहीपर प्रात्यक्ष दृष्टिगोचर हुई। अब अच्छा हुआ जो मेरे ऊपर झूठा मार लदा हुआ था, उसे आपने उतार दिया। इस प्रकार सुमनाजी बहुत संतोषके साथ बोलने लगी।

सम्राट कहने लगे कि पहिले आधे भागमें तो सुमनाजीकी रचना है और उत्तरार्धमें तुम्हारी रचना है, तब अमराजी बहुत हर्षित हो बोली कि यह बिल्कुल ठीक है।

सुमनाजी बोली बहिन ! मैंने पहिले ही कहा था कि तुम ही इसकी पूर्ण रचना करो, उसे न सुनकर तुम चुपचाप बैठ गई। फिर मैंने थोड़ीसी रचना कर उपायसे आगेकी रचना करनेको तुम्हें प्रवृत्त किया।

स्वामिन् ! आदि मंगल तो मेरी ही रचना है, परन्तु मध्यमंगल व अन्त्यमंगल यह सब कुछ अमराजीकी रचना है । आप इन सब बातोंका भेद स्पष्ट रूपसे समझ गये । क्या भगवान् आदिनाथने तो आकर आपको नहीं कहा ? बहिन ! देखो तो सही, अपने पतिराजको हम लोग कैसे जीत सकती हैं ? हमारे अंतरंगको वे किस कुशलताके साथ जानते हैं । इस प्रकार कहती हुई सभी स्त्रियां परस्पर हर्ष मनाने लगी ।

सम्राट् बोलने लगे कि आपलोगोंका काव्य सुनकर मुझे हर्ष हुआ । तुम्हारा कविता करनेका अभ्यास भी अच्छा है । मैं इस काव्यकी रचनासे प्रसन्न हुआ हूँ । तुम लोगोको इस प्रसन्नतासे इस समय मैं क्या दूँ ? जिस पदार्थको चाहो उसे मांगो, मैं उसे देनेकी आज्ञा करूंगा ।

स्वामिन् आपको प्रसन्नकर आपसे कोई धन वैभवाका पुरस्कार पानेकी इच्छासे हम लोगोंने इसकी रचना नहीं की है । हम लोगोके मनमें कोई लोभ नहीं है । आपके मनमें जो हर्ष हुआ है वह आपके ही मंडारमें जमा रहे । ऐसा उन दोनों रानियोंने कहा ।

“ अच्छी बात ! इस प्रसन्नताके प्रतिफलको आप लोग जब चाहेंगी, तब हम देंगे । अभी मैंने जिन आभूषणोंको पहिन रखा है मैं उनमेसे तुम्हें दूंगा ” सम्राटने कहा ।

“ स्वामिन् ! हमें अभी आपकी दयासे कोई आभरणोंकी कमी नहीं है । आवश्यकतासे भी अधिक आभरण हमारे पास हैं, इसलिये आभरण देनेकी घोषणा भी आपके ही खजानेमें जमा रहे । हमें अभी उसकी आवश्यकता नहीं है । ” इस प्रकार बहुत संतोषके साथ वे बोलीं ।

सम्राटने कहा यदि पहिलेके आभरण हैं तो क्या हुआ ? अभी मैं इस प्रसन्नताके प्रसंगमें अपने आभरणोंमेसे तुमको देना चाहता हूँ । आओ ! लेओ ! यह कहकर उनको अपने पास बुलाने लगे ।

हा ! हम लोग कितनी बार मना करती हैं, किन्तु फिर भी पतिदेव नहीं मानते । हम क्या करें । ऐसा कहकर सभी रानियोंको

इशारा करती हुई, उनके साथ आई तथा भरतके चरणमें साष्टांग नमस्कार करने लगी, उस समय ठीक ऐसा दृश्य दृष्टिगोचर हुआ, जैसा कि एक बड़ी आंखी द्वारा किसी वृक्षसे किसी लताके भूतल पर गिरने पर होता हो।

यह क्या हुआ ? मैने तो पुरस्कार प्रदान निमित्त इन दोनोंको बुलाया था, परंतु ये सबकी सब आकर क्यों साष्टांग नमस्कार कर रही हैं ? इस प्रकार विचार करते हुए वे पण्डिताके मुखकी ओर देखने लगे। पण्डिता सम्राटके मनकी बातको समझकर बोझने लगी।

‘स्वामिन् ! आपने इन रानियोसे जो अपने पाहिने हुए आभरणोंको देनेकी बात कही, वह उन लोगोंको पसंद नहीं आई। उत्तम सतियोंका यह लक्षण है कि वह कभी भी अपने पतिके अङ्कारको बिगाडकर अपना श्रृंगार करना नहीं चाहेगी। वे अच्छी तरह जानती हैं कि तुम्हारा जो श्रृंगार है, वही उन लोगोंके नेत्रोंका श्रृंगार है। ऐसी स्थितिमें आपके आभरणोंको निकलवाकर वे अपना श्रृंगार नहीं करना चाहती हैं। उनके हृदयमें सच्ची पतिभक्ति है, इसलिये ऐसा करनेकी इच्छा न होनेसे सबकी सब आकर आपके चरणोंमें नमस्कार कर रही हैं। इतना ही उन लोगोंका अभिप्राय है अन्य नहीं। उन लोगोंने कई प्रकार निषेधरूप अपना अभिप्राय प्रकट किया, फिर भी आपने नहीं माना, आग्रह ही किया। ऐसी अवस्थामें कोई उत्तर देना हमारा धर्म नहीं है, ऐसा समझकर वे मौनसे आकर आपको साष्टांग प्रणाम कर रही हैं।

तब सम्राट कहने लगे कि ‘अच्छा हमने तो दोनों रानियोंको आभरण देनेके लिये बुलाया था, ये सबकी सब आकर क्यों नमस्कार कर रही हैं ? इसका भी तो कुछ कारण होना चाहिये।

स्वामिन् ! क्या आप इस बातको नहीं जानते हैं और हंसी करते हैं ? मादृम होते हुए भी नहींके समान प्रकट करते हैं। उसे छिपा रहे हैं। मैं जानती हूँ कि आप बहुत चतुर हैं। इसबातको जानते हुए भी

अज्ञान बनकर आप मुझसे पूछ रहे हैं। क्या आप यह नहीं जानते हैं कि आपकी रानियोंमें परस्परमें कोई भेदभाव नहीं है। एक दूसरे-पर आई हुई आपत्तियोंको वे सबकी सब अपने ही ऊपर आई हुई समझती हैं। उन लोगोंका स्नेह ही इस प्रकार है।

स्वामिन् ! देवियोंको आपके चाणमें पड़े बहुत देरी हो चुकी है अब विशेष विनोद की आवश्यकता नहीं है। उनको आप उठनेकी आज्ञा दीजियेगा। सम्राट हंसकर बोले अच्छा ! आप लोग बहुत थक गई होंगी। अब उठकर खड़ी हो जाओ। इस बातको सुनकर सब रानियां उठकर खड़ी हो गईं।

भरतजी कहने लगे अच्छी बात ! यदि तुम लोगोंको मेरे पहने हुए आभरण पसंद नहीं, तो और नवीन आभरण दूंगा। इसलिये आप लोगोंको इतना संकोच क्यों है ? स्पष्ट क्यों नहीं कहती है। तब वे भियां स्पष्ट बोली आजके दिन आप कुछ भी कहें हम लेनेको तैयार नहीं हैं। हमारा यह व्रत है।

इस प्रकार दृढ़तापूर्वक बोलनेपर भरत बहुत विचारमें पड़ गये। अब क्या करना ? इन लोगोंके निमित्तसे मुझे आनंद प्राप्त हुआ, उसके फल रूपमें मैं इनको कुछ देना चाहता हूँ, परंतु ये लेनेको तैयार नहीं हैं। इन लोगोंको कुछ न कुछ दिये बिना मेरा उमड़ता हुआ आनंद रुक नहीं सकता। अब इसकेलिये क्या उपाय है ? ठीक है। ये सोना—सुवर्ण नहीं चाहती हैं तो नहीं सही, इनको एक बार आळि-गन तो देदेना चाहिये, परंतु ये मेरे पासमें आनेमें भी उज्जित होती हैं। ऐसी अवस्थामें क्या करना ? इस प्रकार विचार करते हुए उपायके साथ उनको पासमें बुलानेका तंत्र किया।

अरी सुमना ! अमरा ! तुम दोनों इधर आओ। तुम लोगोंके काव्यको सुनकर कुसुमाजीको चित्तविभ्रम होरहा है। उसके मनकी बात बाहर पड़नेका उसको परम दुःख है। इसलिये उसके मनको शांत करनेका जो उपाय है उसे तुम लोगोंके कानमें गुप्त रूपसे मैं कहना

चाहता हूँ, इसलिये मेरे पास आओ ! ऐसा कह कर उनको पास बुला दिया । दोनों रानियाँ हंसती २ पासमें आई । आनेके बाद दोनों अपने दाहिनी व बायी तरफ खड़ी कर पहिले उन दोनोंके कानमें कुछ कहनेके समान उनके कानकी ओर मुँह ठेकाकर बादमें दोनोंको जो आदिगन दिया । उस समय ऐसा मालुम हो रहा था कि कल्पवृक्ष दोनों ओरसे दो कल्पवृक्षों ही हों या कामदेव विनोद बिहारमें दोनों ओरसे पाँचाळिकाओंको आदिगन जिस प्रकार देता हो वैसा मालुम होरहा था ।

दोनों रानियाँ घबराई । इधर उधरसे बचनेका प्रयत्न किया । भरतने भी अपने मनकी बात पूर्ण होनेके बाद उनको छोड़ दिया ।

इतनेमें सबकी सब रानियाँ हंसने लगी । भरतजी भी जरा हँसे । कुसुमाजी सबसे अधिक हंसी और कहने लगी अच्छा हुआ । ऐसा होना चाहिये । मैं जो कुछ भी अपनी महल में गुप्त रूपसे बोली थी उसे तुम लोगोंने आकर यहाँपर पतिदेवको कह दिया । क्या तुम लोगोंको भी देखनेवाला कोई दैव नहीं है ? उसका फल प्रत्यक्ष रूपसे तुम लोगोंने देख लिया । लोकमें यही बात प्रसिद्ध है कि किसीके गुप्त विषयको कोई प्रकट कर दूसरोंके सामने हंसी करते हैं, उन लोगोंके सम्बन्धमें दैव स्वयं जागृत रहता है । उनको लोकमें किसी न किसी प्रकार वह हंसीका भाजन बना देता है । इस बातका अनुभव, बहिनो ! तुम लोगोंने प्रत्यक्ष रूपसे किया ।

अब कुसुमाजी बहुत लज्जित नहीं हो रही थी । पहिलेके समान अब खंभेके पीछे नहीं चारही है । हाँ ! पतिके सामने कुछ लज्जसे युक्त होकर उन दोनों रानियोंके प्रति जोर २ से कहने लगी कि मेरी हंसी उड़ानेके लिये तुम लोगोंने प्रयत्न किया । परंतु दैवको यह अस्वीकार होनेसे तुम ही लोगोंकी हंसी हुई । अभीतक मुख नीचेकर बैठी हुई कुसुमाजीको हर्षपूर्वक बोलती हुई देखकर सम्राट् प्रसन्न हुए ।

अमराजी व सुमनाजी कुछ आगे आई और कुछ नाँचे मुखकर कहने लगी स्वामिन् ! सब लोगोके सामने इस प्रकारका व्यवहार करना क्या आपको उचित है ? आप ही विचार करें ।

भरतजी बोले कि इनमें दूसरे कौन हैं ? ये सबकी सब रानियाँ मेरी ही तो हैं ? और सबकी सब तुम्हारी बहिनें हैं । पुरुषोंमें मैं अकेला ही हूँ । ऐसी अवस्थामें तुम लोगोको लज्जा क्यों होती है ? मुझे तुम लोगोकी कान्यारचनासे हर्ष हुआ, तब मैंने आप लोगोको आळिगन दिया, इसमें क्या दोष है । अपनी बहियोंको मैं आळिगन दूँ इसमें क्या अनुचित है ?

स्वामिन् ! उस विषयपर हमारा कुछ भी नहीं कहना है । परंतु कुसुमाजीके संबंधमें हम कुछ उपाय कहेंगे ऐसा कहकर आपने चाकसे व झूठे तंत्रसे क्यों हमें पासमें बुलाया ? इस प्रकार वे कहने लगी ।

इस संबंधमें मेरा तंत्र झूठा क्यों हुआ ? इस उपायसे क्या कुसुमाजी नहीं हंसी ? यही तो मैं भी चाहता था । इसीके लिये जो उपाय कहना था सो करके दिखाया । इसमें क्या बिगडा ? विचार तो करो । सम्राटने उत्तर दिया ।

तब दोनों परस्परमें कहने लगी बहिन ! अपन लोग पतिदेवको नहीं जीत सकती हैं । ऐसी अवस्थामें उनसे अधिक बात करना अपनी आपत्ति कराना है, इसलिये यहांसे अपनी बहिनोके पास जाना अच्छा ऐसा कहकर उधर जाने लगी ।

कुसुमाजीको सामने देखकर कहने लगी बहिन ! तुम जो कुछ बोली थी वह सत्य हुआ । हम दोनोंने तुम्हारी स्तुति की उसका फल हम लोगोको इस प्रकार मिला । क्या विचित्रता है ?

ठीक बात है । बहिनो ! तुम लोगोंने मेरी झूठी प्रशंसा क्यों की ? मेरे अन्दर ऐसे कौनसे गुण हैं ? विशेष गुणी लोग हीनगुणियोंकी प्रशंसा कभी न करें । अन्यथा इसका परिणाम ऐसा ही होता है । कदाचित् मैं छोटी हूँ, और आप लोगोकी प्रशंसा करूँ तो कोई

आपचि नहीं है। ऐसी अवस्थामें आप लोग मेरी प्रशंसा करें यह क्या अच्छी बात है ? क्या छोटी बढीमें कोई भेद नहीं है ? बहिन ! क्या आप इसे नहीं जानती है ?

तब वे दोनों कहने लगी कि बहिन ! तुम इतना रुष्ट क्यों होती हो ? हम लोगोंने विनोदके लिये तुम्हारी प्रशंसा की है। और कोई बात नहीं है।

‘तब तो मैं भी विनोदके लिये ही रुष्ट हो गई हूँ, और कोई बात नहीं’ कुसुमाजीने कहा।

भरतजी इन बहिनोंके विनोद व्यवहारको देखकर मन ही मन हंस रहे थे।

इतनेमें कुछ रानियो कहने लगी कि बहिन ! इसमें क्या बिगडा ? आप लोग इस प्रकार चर्चा क्यों कर रही हैं ? विशेष वाचाळ बनना भी बियोंका धर्म नहीं है। सूर्यके साथ रहनेवाले डोरेके समान अपने पतिकी आज्ञा पाळन करती हुई रहना यह कुलस्त्रियोंका धर्म है। स्वामीके मनको जो बात अनुकूल है, वही बात हम लोगोंके लिये भी अनुकूल रहना चाहिये। अपने पतिके समान वैभव अन्यत्र कहीं देखनेको मिलेगा ? कभी अपने पतिदेवने समामें मुंह खोलकर अपनी प्रसन्नता प्रगट नहा का। आज उन्होंने जो प्रसन्नता प्रकट की है, वह बडे भाग्यकी बात है। इस प्रकार सब बियोंने हर्ष मनाया।

यह विनोदपूर्ण घटना हुई कि नवीन काव्यकी अपन लोगोंने सुनलिया पतिदेवकी भी हर्ष हुआ। अब चलो ! अपन सब चुलकर स्वामी की सेवामें भेंट रखकर आनंदसे उनको नमस्कार करें। इस प्रकार कहकर सब बियां सम्राटके पासमें गईं।

तदनंतर हर एक ब्नीने एक २ आभरण भरतेश्वरके चरणम भेंट रखकर बहुतभक्तिसे स्वामीको नमस्कार किया। बात ही बातमें वहाँपर आभरणकी बडी राशि खडी होगई।

सम्राट भी रानियोंकी विचित्र भक्ति देखकर प्रसन्न हुए। वे पण्डितासे कहने लगे कि पण्डिता ! देखो तो सही ! अमराजी, सुमनाजी, व कुसुमाजीका विवाद किधर चला गया। अब तो वे लोग प्रसन्न दिखती हैं। अभीतक वे तीनों आपसमें झगडा कर रही थीं। अब शांत हैं, इसका कारण क्या है ?

स्वामिन् ठांक है। क्या सुमनाजी व कुसुमाजीमें कभी मनोवैरम्भ हो सकता है ?।

आजी अर्थात् खड्ग के युद्धमें अपाय हो सकता है। परंतु (कुसुम+आजी) कूट के युद्धमें वह क्यों संभव हो सकता है ? दूसरी बात, असुरोंके युद्धमें कठोरता भले ही हो, परंतु देवोंके युद्धमें (अमर + अजि) वह कठोरता क्यों हो सकती है ?

पण्डिताके इस वचनचातुर्यको सुनकर सम्राट अत्यंत प्रसन्न हो कहने लगे कि तुमने बहुत अच्छा कहा। ठो ! तुम्हारे लिये यह सोनेके आभरण भेंटमें देता हूँ ऐसा कहकर पण्डिताको पुरस्कार दिया।

स्वामिन् ! इन नारीरूप मणियोंके मध्यमें गुणनिर्घृष्टरूपमें चिर-कालतक रहकर आप भोगसम्राज्यका पालन करें यह कहकर पण्डिता अलग जाकर खड़ी होगई।

फिर न मालुम भरतजीके मनमें क्या आया कि पण्डिताको बुलाकर कहने लगे पण्डिता ! हम आज अपने महलमें भोजन करें यह ठीक है या हमारी किसी एक रानीके महलमें जाकर भोजन करें वह ठीक होगा ? बोलो।

पण्डिता समझगई कि सम्राट् कुसुमाजी पर प्रसन्न होगये हैं। उसके महलमें जाकर भोजन करनेकी इनकी इच्छा है। वह कहने लगी स्वामिन् ! किसी एक रानीके महलमें जाकर भोजन करना आपके लिये श्रेयस्कर है।

तो फिर कहो किस रानीके महलमें जाऊं ?

स्वामिन् ! इसका उत्तर जरा विचार करके दूंगी ऐसा कहकर पण्डिता मौनसे खड़ी होगई, फिर आंख मीचकर जरा विचार करके

कहने लगी कि स्वामिन् ! आज कुसुमाजी रानीके महलमें भोजनको जाना यह उत्तम होगा । तब सम्राट्ने प्रश्न किया कि यह क्यों ?

तब पंडिता बोली कि स्वामिन् ! तबीन काव्यकी रचनाके उपलक्ष्यमें आपने दो रानियोंका सम्मान इस समाभवनमें ही किया परंतु तीसरी रानीका सम्मान नहीं किया है । वस्तुतः देखा जाय तो कुसुमाजी ही उस काव्य की जननी है । इनका सम्मान अवश्य होना चाहिये । इसलिये आप उनके प्रासादमें जाकर भोजन करें यही उसका सम्मान होसकता है ।

पंडिताकी सूझको देखकर सब रानियां अनंदित होगईं । कहने लगी ठीक है ! ऐसा ही होना चाहिये ।

पंडिताने कुसुमाजीसे भी कहा कि बहिन ! आज तुम्हारे महलमें पतिदेवका भोजन होगा । जाओ ! भोजनकी सब तैयारी करो ।

ऐसा कहनेपर कुसुमाजी और भी लज्जित हुईं । तब अन्य स्त्रियोंने ज्ञात किया कि यह हमारे सामने लज्जित हो रही है, इसलिये इसकी लज्जा दूर करदेनी चाहिये ऐसा विचारकर वे चतुर रानियां कहने लगी बहिन जाओ ! जाओ ! आज पतिदेवको भोजन करानेका सौभाग्य तुम्हें मिला है । यह तुमको मिला हुआ सौभाग्य हम सबको मिला है ऐसा हम समझती हैं । जाओ, सब तैयारी करो ऐसा कहकर सबने उसे भेज दिया ।

कुसुमाजीके महलमें आज सम्राट् भरतका भोजन होगा । सचमुच में वह भाग्यवती है । इतना ही नहीं वह गुणवती भी है । व्यंतरकन्या ने जिसकी मुककंठसे प्रशंसा की, जिसने अपने मनोगत विचारसे भरत चक्रवर्तीके हृदयको भी हिटा दिया ऐसी कुसुमाजी सचमुचमें प्रशंसनीय है । इसीलिए भरतेश्वरके चित्तने उसके महलमें भोजन करनेकी स्वीकृति दे दी ।

अब समा-समाप्त हुई । सभी स्त्रियां एक २ कर भरतको नमस्कार कर वहांसे जाने लगी । वेत्रधारिणी दासियां भी सबकी प्रशंसा करती हुईं उनको भेजने लगी ।

वे दाखियां अमराजी सुभनाजीसे कहने लगीं मैं तो आप लोगोंके मुखपर आज हर्ष की रेखा है। इसका क्या कारण है ? हां ! हम समझ गईं । चक्रवर्तीने हमारे आप लोगोंका सम्मान किया है इसीका हर्ष होगा ।

इस प्रकार कई तरहसे विनोद करती हुई वे सब रानियां वहाँसे चली गईं ।

सबके जानेके बाद भरतने विचार किया कि अभीतक मेरा समय खियोंके बीचमें व्यतीत हुआ है, इसलिये आत्म-विचारके लिये कुछ भी समय नहीं मिला । विनोदलीला में ही सब काल व्यतीत हुआ, इसलिये कुछ समय पर्यन्त आत्मविचार करना चाहिये ।

तदनंतर सर्व प्रकारके शक्तियोंका त्यागकर भरतजी पर्यंकासनमें आखिरी माँचकर बैठ गये एवं अन्दर नैर्मल्ययोगको धारण करने लगे ।

अभीतक वे खियोंके बीचमें रहकर उनसे विनोद कर रहे थे । वह विचार किधर गया ? उसका तो लेश भी उनके हृदयमें अब नहीं है । दस हजार वर्षोंसे तपश्चर्या करनेवाले मुनिके समान इनके चित्तकी अब निर्मलता है । आश्चर्यकी बात है ।

हां ! वे अक्रवर्ती हैं । उनकी आज्ञाका कौन उल्लंघन कर सकता है ? इंद्रियोंको वह आज्ञा देवें कि तुम अपना काम करो तो वे इंद्रियां नौकरोंके समान उनके उपयोगमें आती हैं । यदि वह आज्ञा देवें कि जाओ अब हमें तुम्हारी आवश्यकता नहीं है, तो वे अपने आप भागती हैं । प्रतीत होता है कि सम्राट अब भी उन्हें आज्ञा दी होगी । अतएव उनका कुछ उपयोग नहीं हो रहा है ।

नालकगण पतंग जब खेलते हैं जब उनकी इच्छा खेलनेकी होती है, तब पतंगको खींचते हैं । यदि उनको इच्छा न हो, तो पतंगकी डोरीको लपेटकर रखते हैं । इसी प्रकार भरतके चित्तकी परिणति है । विषयामिच्छाओंमें उनकी इच्छा है तो वे अपने मन व इंद्रियोंको उधर जाने देते हैं, नहीं तो उसे अपनी इच्छानुसार रोक लेते हैं । कभी

अपनी इंद्रियोंसे बाहरका काम लेते हैं, कभी उन्हीं इंद्रियोंसे आत्म-कार्य कराते हैं ।

कभी अपनी आँखके उपयोगको बाहर लगाकर सेवकोंसे इच्छित कार्यको कराते हैं और कभी उन्हीं आँखोंको मीचकर अंदरसे उन इंद्रियरूपी सेवकोंसे अपनी आत्माकी सेवा कराते हैं ।

वे बाहरसे इंद्रियभोगोंको भोग रहे हैं । अंदरसे अतींद्रिय सुखका अनुभव करते हैं । इसीका नाम जितेंद्रियता है । इंद्रियोंके भोगोंको भोगते हुए भी अतींद्रिय सुखका अनुभव होना यह सामान्य बात नहीं है ।

लोकमें ऐसे बहुतसे तपस्वी हैं, जो अपना शिर मुड़ाते हैं, शरीर सुखाते है, अनेक प्रकारके कष्टोंको सहन करते है । परंतु ये सब बाह्य तप है । भरतने अपने मन के ऊपर आधिपत्य जमा लिया है । उनकी दृष्टिसे शिरमूढ़नेके बढके मनको मूढ़नेमें अधिक महत्त्व है । शरीरको सुखाने के स्थानमें कर्मको सुखानेमें उनको अधिक आनंद आता है । बाह्य द्रव्योंको देखते हुए किये जानेवाले तपोंकी अपेक्षा आत्मदर्शन पूर्वक की जानेवाली तपश्चर्या उन्हें अधिक प्रिय है ।

शास्त्रके मर्मको न समझकर केवल वस्त्रको ही परिग्रह समझ उसे त्याग करनेवाला मुनि नहीं है । वस्त्रके समान ही तीन लोक व तीन शरीर परिग्रह हैं । ऐसा समझकर वे केवल आत्मामें तृप्त होनेवाले राजयोगी हैं । परिग्रहके बीचमें बैठे रहनेपर भी वे परिग्रहसे अलग हैं । शरीरके अंदर रहनेपर भी वे शरीरसे भिन्न हैं । सचमुचमें उनकी अलौकिक शक्ति है ।

लोककी सर्व स्त्रियोंको छोड़कर अपनी स्त्रीमें रत होनेवाला क्या वह जड़ ब्रह्मचारी है ? नहीं । नहीं । केवल आत्मामें रत होनेवाला वह भरत दृढ ब्रह्मचारी है ।

विचार करनेपर आत्माका ही नाम ब्रह्मा है । अपनी आत्मा रूपी आकाशमें अपने मनका संचार कराना यही तो ब्रह्मचर्य है । और यही मुक्तिका बीज है ।

स्त्रियोंका त्याग करना यह व्यवहार ब्रह्मचर्य है । अपने चित्तको आत्मामें लगाना यह निश्चय ब्रह्मचर्य है ।

बाह्य सर्व परिग्रहोंको छोड़ अंतरंग परिग्रहोंसे परिपूर्ण दंभाचारी मुनि जगतमें बहुत होते हैं । क्या भरतेश्वर वैसे हैं ? नहीं । नहीं ! बाह्यरूपसे देखा जाय तो भरतके पास सब कुछ है । भीतर कुछ नहीं है । आंतरिक सब परिग्रहोंको उन्होंने खंडन किया है इसलिए वे बड़े आचार्यके समान हैं ।

उनकी कितनी प्रशंसा करें । भोजन करत हुए भी वे उपवासी हैं । भोगते हुए वे ब्रह्मचारी हैं । हाथमें भूमण्डल होनेपर भी निष्परिग्रही हैं । शिरमें बाजोंकी वृद्धि होनेपर भी उनका 'मनमुण्डित' है । ऐसे अद्भुत तपस्वी हैं वे ।

जिन ! जिन ! आश्चर्यकी बात है कि भरतने आँख मीचकर अपने शरीरमें अपने आपको देखा । वहींपर सिद्ध परमेष्ठिका दर्शन किया व आत्मसुखका अनुभव किया ।

भरतजीको इस समय सर्वांगमें आत्मा दैदीप्यमान दिख रहा है, जैसे २ आत्माका दर्शन होता है वैसे २ कर्म ढीला होकर निजीर्ण होता है । जैसे २ कर्म निकलता जाता है, वैसे २ ही चैतन्य प्रकाश बढ़ रहा है एवं भरतजीको अपूर्व सुखका अनुभव हो रहा है ।

कभी वह आत्मज्योति पुरषाकार दिखती है तो कभी केवल प्रकाश क रूपमें दिख रही है । कभी बीचमें चंचलता आजाती है । अतः सहसा अंधकार हो जाता है और वह प्रकाश मछिन हो जाता है ।

इस प्रकार कभी अंधकार और कभी प्रकाश और कभी मछिन प्रकाश रूप आत्मस्वरूप भरतको प्रत्यक्ष हो रहा है ।

जब अपूर्व आत्मज्योतिका दर्शन होता था, तब आनंदसे भरतेश्वरको रोमांच हो जाता था । भीतरसे सुखकी भी वृद्धि होती थी । भरतेश्वर आनंद व आश्चर्यमें मग्न होते थे ।

भीतर आत्माका प्रकाश स्पष्ट दीख रहा है। उसी प्रकाशमें उन्हें यह भी दिखता है कि बालूके समान कर्मरेणु भी सरक २ कर हट रहे हैं। साथ ही आत्मानंद नदीका बाढ के समान बढ़ता ही जा रहा है।

इस प्रकार भरतके चित्तकी दशा हो रही है। इस बातको सब लोग माननेको तैयार न होंगे, क्यों कि यह आत्मतत्त्वका अनुभव स्वसंवेदनज्ञानके गोचर है। भयोंको ही उसका अनुभव हो सकता है, अभव्योंको नहीं। यह जैनशास्त्रका कथन है। सिद्धांतका यह सिद्ध रहस्य है। अभव्योंके चित्तको यह विषय परम विरुद्ध मालूम होता है।

इस प्रकार भरतजी अपने आत्मयोगामृतमें डुबकी लगाते हुए अपने मनके लोभादिक दोषोंको धो रहे हैं जैसे २ दोष धुलते जाते हैं वे अधिक सुखी हो रहे हैं।

उन्हें सुख समुद्रमें डुबकी लगाने दीजियेगा। अपन लोभ संसारमें गोता खारहे हैं। भरतजी संसारमें रहते हुए भी आत्मसुखमें मग्न हैं। कैसी विचित्रता है यह।

पाठकोंको आश्चर्य होगा कि इस प्रकारका सामर्थ्य भरतेश्वरमें क्यों आया? उन्होंने इसके लिये कौनसे साधनका अवलंबन किया था? जिससे उन्हें इंद्रियोंके साथ २ अतींद्रिय सुखका भी अनुभव हो रहा था। पाठकोंको स्मरण रहे कि भरतजी परमात्मासे प्रार्थना करते थे “हे! आत्मन्! लोकको देखनेके लिये तुझे इन जड नेत्रोंकी आवश्यकता नहीं है। तुम्हारे सारे शरीरमें (ज्ञानरूपी) नेत्र है। पदार्थोंके विचार करनेके लिये तुझे मनकी आवश्यकता नहीं। तुम्हारे सारे शरीरमें (ज्ञानरूपी) मन है। आत्मागमें सर्वत्र विचार शक्ति है, अनंत सुख व वीर्य है; इसलिये तुम अपने प्रकाशके साथ मेरे हृदयमें सदा निवास करते रहो” ॥

इसी भावनाका यह संस्कार है।

इति उपहार संधि.

— ० —

अथ सरससंधि

मैं आत्मा हूँ । ज्ञान मेरा स्वभाव है । वही मेरा शरीर है । इस प्रकार चिंतन करते हुए अपने ज्ञाननेत्रके द्वारा भरतजी परमात्माक दर्शन कर रहे हैं ।

सबसे पहिले वे आत्मा भिन्न है, शरीर भिन्न है इस प्रकारके मंत्रका अनुभव करने लगे, तदनंतर यह विचार तो दूर हो गया और अब वे केवल आत्मामें ही निमग्न होने लगे ।

उनके हृदयमें अब कोई संकल्प नहीं, विकल्प नहीं, और न बाहर विचार ही है अब तो वे आनंदरसमें मग्न हो रहे हैं ।

कर्माँकी निर्जरा बराबर हो रही है, आत्मप्रकाश बढ़ता जा रहा है ज्ञान व सुखकी वृद्धि हो रही है ।

अब भरत अपने राज्यके भूठ गये हैं । स्त्रियोंका उन्होंने त्याग किया है । अब उन्हें शरीरकी भी स्मृति नहीं रही है । वे राज्याधिपति उस समय सिद्धोंके समान निर्मल आत्मसाम्राज्यमें निमग्न थे

उस समय तनिक भी हिंसा डुल नहीं रहे हैं । प्रेम्हकोको ऐसा प्रतीत होता था कि कहीं कोई सोनेकी पुतलीको लाकर उस सिंहासनपर कीलित तो नहीं किया है ?

कोई पूछे कि सम्राट् कहाँ है, तो उत्तर मिलेगा कि महलमें हैं ? महलमें किस जगह हैं ? अंतःपुरके दरबारमें हैं । वहाँ भी किस जगह हैं, क्या कर रहे हैं ? सिंहासनपर बैठे हैं । सिंहासनपर भी बैठे हुए अपने शरीरके अन्दर है । परन्तु यह सब असत्य कथन है । उस समय भरतजी न महलमें, न सिंहासनपर । और न देहमें ही । उस समय तो वे अपनी आत्मामें विराजमान थे ।

उस समय भरतेश्वरकी ऐसा अनुभव हो रहा था कि आकाश स्वयं पुरुषाकार होकर ज्ञान व प्रकाशके रूपमें हो उस शरीरमें आ गया है । इस प्रकार वे परमात्माका अनुभव कर रहे थे ।

इस प्रकार बाह्यकी सर्व बातोंको भूलकर अपने आपमें अत्यधिक लीन होते हुए भरतने आत्मानंदका पूर्ण स्वाद लिया ।

इतनेमें जोरसे शंखध्वनि हो उठी । उसका शब्द भरतके कानतक भी गया । उसी समय सम्राटने बहुत भक्तिके साथ परमात्माकी अष्ट द्रव्योंसे माथ पूजा की व नेत्र खोले ।

इतनेमें दासियोंने आकर प्रार्थना की स्वामिन् ! मुनिमुक्तिका समय हो गया है । आप पधारें ।

चक्रवर्ती जिनशरण, निरंजन सिद्ध, शब्दको उच्चारण करते हुए वहांसे उठे । उस सुवर्णमय महलसे नीचे उतर कर सबसे पहिले उन्होंने मुनियोंका प्रतिग्रहण किया, तदनंतर उन सत्पात्रोंको माथ भक्तिसे दान देकर आदरके साथ बिदा किया ।

भरतेश्वर महलमें बैठे हुए हैं । इतनेमें कुसुमाजी रानीकी छोटी बहिन मकरंदाजी आई । मकरंदाजी बड़ी सुंदरी है । अभी छोटी है । फिर भी चतुर है । अपनी सखियोंके साथ चक्रवर्तीके पास आई और सुगंध अक्षताको देकर कहने लगी कि मावाजी ! भोजनकी सव तैयारी हो गई है । हमारे महलमें पधारिये ।

भरतजी हंसकर बोलने लगे कुमारी ! आज मैं तुम्हारे गृहमें भोजनके लिये नहीं आ सकता । डेढ़ वर्षके बाद आकर यदि मुझे बुलाया तो मैं आऊंगा । अभी तुम जाओ ।

मावाजी ! अपनी बहिनके घरमें भेने बुलाया, सो आप हंसीकी बात कर रहे हैं, क्या यह उचित है ?

कुमारी ! तुमने बहिनके भवनका नाम कब लिया ? तुमने तो यही कहा था कि हमारे घरमें भोजनके लिये चलिये, यदि मैं उससे ऐसा समझा तो अनुचित क्या है ?

अच्छा रहने दीजिये आपका यह विनोद । अब बहुत समय हो चुका है । आप भोजनके लिये चलिये । बहिन कुसुमाजी आपकी प्रतीक्षा कर रही हैं ।

अच्छी बात ! चलो ! ऐसा कहकर सम्राट कुसुमाजीके घरके लिये रवाना हुए । उस समय ठीक वैसा ही मादूम हो रहा था जैसे कुसुम-को चुसनेके लिये भ्रमर जा रहा हो । सम्राट पधार रहे हैं यह समा-चार पहिलेसे ही सेविकाओंने कुसुमाजीको सुनाया । उसी समय कुसु-माजी अपनी सखियोंके साथ भरतेश्वरका स्वागत करनेको आई ।

अनंतर कुसुमाजीने भरतके पासमें जाकर उनकी रनोंसे आरती उतारी और बहुत भक्तिके साथ उनके चरणमें अपने मस्तकको रखा । अपने हाथके सहारे उसे उठते हुए भरतेश्वरने कहा कि कुसुमी ! रहने दो । इस प्रकारकी भक्तिकी क्या आवश्यकता है ?

फिर सात आठ हाथ आगे बढ़नेपर उसने अपने हाथोंसे भरतेश्वरके चरणोंको धोया व बहुत भक्तिके साथ अपने वस्त्रसे उनके पादको पोंछ लिया । अब भरतेश्वर कुसुमाजीके महलमें प्रवेश कर गये ।

भीतर पहुँचनेपर सम्राटने पिंजड़ेमें टंगे हुए एक तैलीको देखा । चक्रवर्तीको देखकर तोता कहने लगा कि बहिन ! हमारे महलमें मावाजी आगये हैं । उनको विराजनेके लिये सिंहासन तो मंगावो । उनका सत्कार करो ।

वहाँ एक सिंहासन तैयार रखा हुआ था । ' क्या इसीका नाम अमृतवाचक है ' ? ऐसा पूछकर सम्राट उस सिंहासनपर बैठ गये ।

वह तोता कहने लगा कि मावाजी ! आप पधारि ? आप बड़े गुणवान् हैं । आप यहाँ आये, सो बहुत अच्छा हुआ । मावाजी ! आप कुशल तो हैं ? आप बार २ क्यों नहीं आते हैं ? क्या आपको राजा होनेका अभिमान है ? नहीं तो हमारी बहिन के महलमें क्यों नहीं पधारते ? अस्तु आज आगये । मेरे फंदे में आगये । अब देखत हैं कि आप किस प्रकार निकल जाते हैं ।

तोते की बात सुनकर भरतेश्वरको हँसी आई ।

तब तोता जोड़ने लगा कि मावाजी आपको हँसी आरही है । आप अभी तक दूर थे, अब आप पासमें आगये हैं, अब देखिये कि मेरी

बहिन आपको हंसीमें कैसे फँसाती है। मेरी बहिन के दोनों हाथ फाँटे के समान हैं। अब मैं देखता हूँ कि उस फाँसेसे कैसे बच करके जायेंगे। प्रेमसे कुसुमाजी बहिन के साथ रहना हो तो रहिये। यदि निकलकर जाना चाहोगे तो बहिन के नेत्रफटाक्ष रूपी चादी के साँव-लोसे बन्धवा डालूंगा। मैं तो पींजड़े में बंद हूँ। यदि जानेका प्रयत्न किया तो बहिन की दस्त पंक्तियोंके प्रकाशरूपी सोनेके पिंजड़ों-तुमको भी बन्द करके रखवा दूँगा। जान लिया ?

“अमृतवाचक ! तुम्हें और तुमारी बहिनको मैंने कौनसा कष्ट दिया जो इतना क्रोध करते हो। तुम लोगोंको मैं शिष्ट समझकर यहाँ आया हूँ। परंतु तुम दोनों दुष्ट मालुम होते हो। भरतने कहा।

राजन् ! आपको मेरी बातोंसे दुःख हुआ ? अच्छा, कोई बात नहीं। अब तुम हमारी मझमें बहिनके अधर संजीवन-अमृत को पीते हुये जीव सिद्धिको पावो। अब तो मेरी बात अच्छी लगती है न ? मैं लिये जामुन का फल जंगलमें है। तुम्हारे लिये जामुन बहिनके मुखमें है। मैं जंगलमें जाकरके खाता हूँ। तुम यहींपर खाकर सुखी रहो। बहिन का मध्य सिंहल देश है। केशवन्धन कुन्तल देश है। कर्ण कर्णाटक देश है। कुच काश्मीर देश है। इसलिये बहिनके शरीर रूपी राज्यका पालन करो। यहाँ से क्यों जाते हो ? और भी सुनो ! उसका धौवन वन के समान है, सौन्दर्य सुन्दर जल भरे तालाब वानदियोंके समान है। भावाजी ! अब खूब वनक्रीड़ा व जलक्रीड़ा से अपने सन्तापको ठंडा करो। ये सब वचन आपको अच्छे लगते होंगे, परंतु एक बात और है। मेरी बहिनके मुखमें एक मधुका घड़ा भरा हुआ है। वह अत्यंत मीठा है, परन्तु भावाजी उसका स्वाद आप कैसे ले सकते हैं। आप तो जैन हैं न ?

भरतजी तोतेकी बात सुनकर जरा हंसे परंतु उन्होंने यह जवाब दिया कि यह इस तोतेकी चतुरता नहीं है। इसको किसीने सिखाया है। सिखानेवाला कौन है ? कुसुमाजीकी बहिन मकरंदाजीका

यह कार्य है। उसीने यह तंत्र रचा है, ऐसा मनमें विचार कर वे उस-पर प्रसन्न हुए।

मकरंदाजीको आळिगन देकर अपने संतोषको व्यक्त करूं यह इच्छा भरतेश्वरको उत्पन्न हुई। परंतु वह पासमें आवे कैसे? इसके उपाय सोचकर भरतजी कहने लगे देवी! तोतेके वाक्चातुर्यसे मैं प्रसन्न होगया हूं। ~~अब~~ उसे मेरे पासमें तो ले आवो।

इस बातको सुनकर मकरंदाजी तोतेको लेकर भरतजीके पास गई और जिस समय उनके हाथमें वह तोतेको देरही थी उस समय भरत-जीने एकदम उसे पकड़ लिया व आळिगन दिया।

मकरंदाजी लज्जाके मारे मुह छिपाकर इधर उधर भागने की कोशिस करने लगी, परन्तु भरतजीने उसे जोरसे पकड़ रखा था। उन्होंने एक चुम्बन देकर उसे छोड़दिया और कहा कि देवी! मैं तुमसे प्रसन्न होगया हूं।

तब रानी कुसुमार्जी पूछने लगी कि स्वामिन्! आप बहिनके ऊपर इस प्रकार इतने शीघ्र प्रसन्न क्यों होगये?

कुसुमार्जी! रहने दो! तुम लोगोंका सब कुछ तन्त्र मैं जानत हूं। क्या तुम नहीं जानती है? आज इस तोतेने जो नई बात बोळी है, उसमें मकरंदाजीका हाथ है। क्या उसने उसे नहीं सिखाया है बोळो तो सही। इसलिये मैं उसकी बुद्धिमत्तापर प्रसन्न होगया हूं। अतएव उस प्रसन्नतासे उसे आळिगन देकर छोड़ा है। और कोई बात नहीं।

तब कुसुमार्जी रानी बहिन मकरंदाजीसे कहने लगी कि बहिन् देखलियां न? मैने उसी समय तुम्हें कहा था कि यह काम तुम मत करो। हमारे पतिदेव हवा की चालको भी पहिचाननेवाले हैं। उनके सामने तुम अपने चातुर्यको क्यों दिखाती है? फिर भी तुम्हारी सगद्गमें नहीं आया।

पतिदेवके आनेके समाचार सुनकर व मेरी तैयारी देखकर तुम बैठकर तोतेको कुछ सिखाने ही लगी थी। मैने पूछा बहिन्! क्या कर रही हो? ऐसे कार्य मत करो।

तुमने उत्तर दिया बहिन ! आज भावाजी अपने घर भोजन करने के लिये आनेवाले हैं । जब आकर इस महलमें प्रवेश करेंगे, तब इस तोतेसे कुछ सरस व्यवहार कराऊंगी ।

मैंने उत्तर दिया बहिन ! तुम पतिदेवके साथ अपनी बुद्धिमत्ता को बतलानेका प्रयत्न मत करो । वे तो कोरे आकाशमें रूप लिखने तककी सामर्थ्य रखते हैं, इसलिये इस कार्य में व्यर्थ प्रयास मत करो ऐसा कहने पर भी तुमने माना नहीं । मैंने फिर भी बहुत विरोध किया, फिर भी तुम सिखाती गई । तोतेको मुझे देनेके लिये कहा, परन्तु तुम उसे भी लेकर उठी, फिर सखियोंसे इसे पकड़नेको कहा तो तुम उनलोगोंके भी हाथ न आकर शीघ्र ही बगीचे की तरफ भाग गई । इसके साथ खेदके लिये यह समय नहीं है, ऐसा विचार कर मैं अपने गृहकार्यमें लगी रही यह बगीचेमें जाकर सब कुछ सिखाकर हंसती हंसती आई ।

देव ! मैंने इन वचनोंको कभी नहीं सुना । आज ही इस तोतेके मुखसे ऐसे वचनको सुन रही हूँ । यह बात आपसे शपथ पूर्वक मैं कहती हूँ । इसकी वृत्तिको देखकर इसे अब कन्या कहना या कुटिल कामिनी कहना ? समझमें नहीं आता । इस प्रकार कुसुमाजी अपनी बहिनके संबंधमें भरतजी से कहने लगी ।

मकरंदाजी—बहिन ! मैंने तुम्हारे व तुम्हारे राजाके साथ क्या कुटिलता की, जरा बतला सकती हो ' देवी जरा तोतेकी इधर लावो ' यह कहकर मुझे पासमें बुलाकर जोरसे पकड़ रखनेवाले तुम्हारे राजा ही कुटिल हैं ।

कुसुमाजी कहने लगी धूर्त ! अपनी मुहको ज्यादा मत चलावो । मुँह बंद करो, तुमसे प्रसन्न होकर राजाने तुम्हारा सन्मान किया । तब उसे तुम उनकी कुटिलता कह रही हो ।

बहिन ! कुसुमाजी यह सन्मान तुम्हारे लिये मुन्नारक रहे । मुझे आवश्यकता नहीं । क्या मैं इनकी रानी हूँ जो इनने इतने जोरसे पकड़कर आसिंगन दिया । यह कुटिलता नहीं तो और क्या है । मैं

तो अपनी बड़ी बहिनको देख लें इस अभिलाषासे यहाँ इस महलमें आई, परंतु मुझे उसका फल मिला । अब मैं चुपचाप अपने गांवको जाऊंगी । अब इस गांवका नाम लिया तो मैं कन्या नहीं हूँ । सम्झी ? देखो तो सही । मानियों के सामने आने पर जिस प्रकार मानमंग किया जाता है उसी प्रकार इन्होंने हमारा अपमान किया है । हाथीके समान खींचकर मुझे लेगया । क्या इसे यह राजा है इस बातका अभिमान है ?

इन बातोंको करती हुई मकरंदाजी बीच बीचमें अपने मुखके आकारको रोकनेके समान कर रही हैं । कभी आँखोंको मलती हैं । भीतर संतोष है केवल बाहरसे वह इस प्रकार बोल रही है । कभी मरतकी ओर ठेडी आँखोंसे देखरही है, और फिर लंबी साँस लेकर मुँह छिपाकर फिर जरा हँसती भी है ।

भरत भी इस प्रकारकी उसकी वृत्ति देखकर मन मनमें ही हँस रहे हैं । कुसुमाजीकी ओर इशारा कर रहे हैं कि इसकी ठगबाजी देखो तो सही

कुसुमाजी बहिनसे कहने लगी कि बहिन-इस प्रकार क्यों दुःखी क्यों दुखी हो रही है । तुम्हें क्या हुआ ? मकरंदाजी कहने लगी कि बहिन ! रहने दो तुम्हारी बात ! तुम्हारे कारण ही मेरा सर्व नाश होगया । सर्वस्व हरण होगया ।

तब उसे सुनकर कुसुमाजी व्यंग्य भावसे कहने लगी हा ! मेरी बहिनका बहुत अलाभ हुआ । बहुत क्षति हुई ।

मकरंदाजी कहने लगी कि क्या तुम वैश्य या शूद्र जातिमें उत्पन्न हो ? क्या जातिक्षत्रियोंकी कन्यायें इस प्रकार कभी बोल सकती हैं ? तुम इस प्रकार क्यों बोलती हो । कुमारीकन्याको दूसरे पुरुष आदिगन करे यह मरणके समान है । और क्या खराबी होनेमें कुछ शर्की रहा है ?

कुसुमाजी कहने लगी कि बहिन ! हमारे विवेकी पतिदेवके

सामने तुझारी कृत्रिम बातें नहीं चल सकती हैं। वे तो हरएकके भावको अच्छीतरह जानते हैं। तुझारी आँखोंसे निकलनेवाली आँसुओंकी धाराको देखकर उनको बड़ा दुःख होरहा है। अब तो रोना बंद करो। बस ! बहुत होगया।

मकरंदाजीको मालुम हुआ कि मेरा रोना झूठा है यह बात इन्हें मालुम होगई, आँखोंसे आँसू ही नहीं निकलते और यह इस प्रकार कहती है। इसलिये वह अब आँखोंको भल मरुकर उससे पानी निकालनेका प्रयत्न करने लगी। इतनेमें उसकी आँखोंसे पानी निकलने लगा।

चक्रवर्ती भरत इस दृश्यको देखकर जोरसे हंसे। इस समय कुसुमाजी कहने लगी बहिन ! हमारे पतिदेवके सामने किसी भी स्त्रीके दुःखके आँसू निकल ही नहीं सकते हैं। अब तुझारे नेत्रमें आनंदाश्रु निकलने लगे, सो बहुत अच्छा हुआ।

मकरंदाजी—बहिन ! तुम अपने पतिको ही प्रसंशा करती है परंतु मैं तो उनके मुखको देखना भी पसंद नहीं करती। तुमने अपने पतिको वृत्तिको क्या देखा नहीं ? किस प्रकार वह शिष्ट है ?

कुसुमाजी—रहने दो तुझारी माया ! तोतेसे जो कुछ भी तुमने छिपकर बुलवाया उसीको तो उन्होंने प्रकट किया है और क्या किया। फिर तुम इतनी खिसयाती क्यों है ?

इस बातको सुनकर मकरंदाजीने कुछ भी उत्तर नहीं दिया और सिर झुकाकर हंसने लगी !

भरतने अपनी थूक मकरंदाजीको दी, परंतु मकरंदाजीने थू, थू कहकर उसका तिरस्कार किया। कुसुमाजी कहने लगी कि मूर्खा ! यह क्या करती है। हमारे पतिदेवकी थूक अमृतके समान है उस अमृतको दंते हुए तिरस्कार क्यों करती है ?

मकरंदाजी—बहिन ! तुझारे लिये अमृत होगा मेरे लिये नहीं। ऐसा कहकर वहाँपर रखे हुए सोनेके कदशसे जल लेकर कुल्ला करने लगी व कहने लगी की जिन ! जिना ! बड़ा अनर्थ हुआ। कि

जप करने लगी, और आँख मीचकर ध्यान करने लगी जैसे किसी बड़े भारी पापकी निवृत्ति कर रही हो । फिर आँख खोलकर भरतकी ओर देखरही है और लज्जित होकर सिर झुका लेती है ।

फिर कुसुमाजी उसे चिढ़ानेके क्रिये कहने लगी कि बहिन् ! इतनी ढोंग क्यों करती है ? हमारे पतिदेवकी थूकके स्पर्श होने मात्रसे तुम्हारे कोटिकुल पवित्र हुए, इसमें दुःखकी क्या बात है ?

मकरंदाजी—बहिन् ! क्या बोल रही है ? इस भरतके साथमें विवाह होनेसे तुम अपने माता पिताओंके देशको नीची दृष्टिसे देखती हो । भले ही इनके समान संपत्ति हमारी मातापिताओंकी न हो, परंतु श्रममें तो वे लोग इनसे क्या कम है ?

पतिके गुणोंसे मुग्ध होकर स्वयं में सुखी हो गई हूँ ऐसा तुम कह सकती हो, परंतु सबको नीचे देखना क्या बुद्धिमत्ता है ? क्या यह क्षत्रिय कन्याओंका धर्म है ?

इस बातको कहते समय भरतेश्वरके कुल, शील व गुणोंके प्रति मकरंदाजीके हृदयमें भी प्रसन्नता हो रही थी, परंतु उसे छिपाकर वह अपने मातृगृहकी प्रशंसा कर कहने लगी ।

बहिन् ! क्या इतभाग्य राजकुमारी यदि किसी बड़े भाग्यवान् राजाकी रानी हो जाय तो वह अपने चातुर्य व प्रेमसे मातृगृहको उसके बराबरीका नहीं बतायगी ? यदि पतिको प्रसन्न कर वह अपने माता पिताकी प्रतिष्ठा नहीं कराती है, तो उसे राजपुत्री क्यों कहना चाहिये ?

उत्तम क्षत्रिय कुलमें उत्पन्न कन्याओंका यह कार्य होना चाहिये कि वह चाहे कितने ही संपत्तिशाली राजाओंके घरमें, यहाँतक कि चक्रवर्तीके घरमें ही क्यों न पहुँचे, वहाँपर भी अपने माता पिताके घर, धन, पतिके मन, पिताके मन व अपने मन आदिके विषयमें उसे अपनी कुशलतासे समानतारूप प्रतिष्ठा जानी चाहिये ।

बहिन् ! बड़े घरमें प्रवेश करनेसे जिस घरमें जन्म हुआ है उसे भूल जाना, कोई बुद्धिमत्ता नहीं है ।

यह राजकन्याओंका लक्षण है। ऐसी अवस्थामें, बहिन ! अब अपने घरकी प्रशंसा करना छोड़कर इस राजाकी ही प्रशंसा करना क्या तुम्हें उचित है ?

इन बातोंको सुनकर कुसुमाजी बोळने लगी बहिन ! यह सब बुद्धिमत्ता तुम्हारे पास ही रहने दो। तुम्हारा जिस समय विवाह किसी राजाके साथ होगा उस समय वहां राजकन्याओंके चातुर्यको बतलाना। मैं कोरा घमण्ड करना नहीं जानती। लोकके अन्य राजाओंको अन्य राजाओंकी बराबरीके रूपमें वर्णन कर सकते हैं, परंतु लोकके सब राजाओंको एक छत्रके अंदर रक्षण करनेवाले पतिदेवकी अन्य लोगोंके साथ बराबरी करना असंभव है।

बहिन ! तुम ही बोळो। प्रथम तीर्थंकरके जो प्रथम पुत्र है प्रथम चक्रवर्ति हैं और सोलहवें मनु हैं उनकी बराबरी करनेवाले क्या लोकमें कोई मिल सकते हैं ? दुर्गंध शरीरको दुर्गंध शरीरकी जोड़ी मिल सकती है। मलमूत्ररहित निर्मल शरीरको कोई जोड़ी मिल सकती है ? बाहरके विषयोपे प्रसन्न होनेवाले मूर्खोंकी जोड़ी मिल सकती है। परमात्म-योगके अनुभव करनेवाले आत्मसुखी पति-देवकी बराबरी कौन कर सकता है ?

मैंने जो कुछ भी देखा सो कहा, इसमें जरा भी असत्य नहीं है। दुनियामें जितने भी राजा हैं, मांडलीक हैं यदि वे हमारे पतिदेवके अनुकूल हैं तब तो वे राजा हैं, नहीं तो दुष्ट हैं यह तुम जानती हो ?

इसलिये मकरंदा ! व्यर्थकी बात मत करो, यथापर तुम्हारा अभिमान चक नहीं सकता-है। अभिमान करनेके लिये और कोई जगह देखो। यहां उसके लिए स्थान नहीं है। तुम जो कोरा अभिमान पूर्ण वचन बोल रही हो उससे तुम्हारा व तुम्हारे मायकेका अहित है। मेरे पतिदेवके सामने इस प्रकार क्यों बोल रही है ? मुंह बंद कर।

मकरंदाजी—बहिन ! क्या ही विचित्रता है । इस राजाने तुम्हारे ऊपर खूब वश्यमंत्र चलाया है, इसलिए तुम्हें उसके सिवाय और कोई दीखता ही नहीं है । तुमने अपने मनको इसे बेच दिया है । पांच इंद्रियोंका अनुराग इस पर स्पष्ट दिख रहा है । शरीरको सर्व तरफसे उसे समर्पण कर दिया है । सुखमें मग्न होकर तुम अपने मायकेके घरको भूल गई, इसमें आश्चर्य क्या है ?

बहिन ? क्या तुम्हारे पतिके तांबूलमें कोई औषधि तो नहीं है ? या उनके बाहुओंमें कोई वश्यमंत्र तो नहीं है ? नहीं तो तुम इस प्रकार क्यों फंस सकती थीं ? मैं झूठ नहीं बोल रही हूँ । उसने मुझे जरासा जब आलिंगन दिया मेरे सारे शरीरमें रोमांच हो गया । और जब मुझे चुंबन दिया उस समय मैं मूर्छित होकर गिरना ही चाहती थीं परंतु सादसकर सम्बल गई । मैं अपनी मानहानीके मारे इतनी क्षुब्ध हो गई कि उसके मारे आँखोंमें आँसू ही नहीं निकला । तुम्हारे पतिकी मायाको क्या कहूँ ? ऐसी अवस्थामें तुम उसके वशमें हो गई इसमें आश्चर्यकी बात नहीं ।

सम्राट भरत मकरंदाजीकी बातोंको बड़े ध्यानसे सुन रहे थे । एवं उनके मनमें विचार कर रहे थे कि इन कन्याने कहा सीख लिया है । अभी तो यह अविवाहित है । अभी जब इसकी यह अवस्था है तो विवाह होनेके बाद फिर यह कैसा होगी ? तदनंतर सम्राट प्रकट रूपमें बोले कुसुमाजा ! यह तुम्हारी बहिन बहुत रुष्ट हो गई है । उसे बहुत कष्ट हुआ है । उसे इधर बुलाओ । और भी उसका जरा सत्कार करूँ इससे उसका दुःख दूर हो जायगा ।

कुसुमाजी—बहिन ! जरा हमारे पतिदेवके पास इधर आओ ।

मकरंदाजी—रहने दो, जाओ, मैं नहीं आती हूँ । पहिले एक बार तुम्हारे पतिके पास आनेका फल मुझे मिल चुका है । खूब मेरा सत्कार हो चुका है । क्या अब भी मुझे ज्ञान नहीं ? जाओ । मैं नहीं आती ।

सम्राट्—देवी ! पहिलेके सत्कारसे तुम्हें दुःख हुआ ! अबकी बार उससे भी बढ़िया भेंट तुम्हें दूंगा, तुम घबराओ मत ।

मकरंदाजी—व्यर्थकी बातोंसे मेरे चित्तमें क्रोधकी उत्पत्ति नहीं करना, मुझे आश्चर्य होता है कि दुनियामें जन्म लेकर तुमने क्या मायाचार फैला रखा है । स्त्रियोंको देखते ही उनको आलिंगन देते हो । क्या यही तुम्हारा ध्यान रहता है ? क्या तुम्हारे पास स्त्रियोंकी कमी है ? हजारों स्त्रियोंके रहनेपर भी इस प्रकारकी वृत्ति तुम्हारी उचित है ? जो तुमसे प्रसन्न है उसके साथ में यह व्यवहार ठीक है । परंतु जो तुमसे बचकर दूर जाना चाहती है उसे जबर्दस्ती पकड़ रखने व मुखको हटा देनेपर भी जबर्दस्ती चुंबन देनेकी तुम्हारी बात देखकर हंसी आती है ।

इस प्रकार मकरंदाजी कहती हुई अंदर अंदर ही हंस रही थी और बीचबीचमें बोलती जा रही थी ।

कुसुमाजी राणी जान गई कि भरतजीको अपनी बहिनपर प्रीति उत्पन्न होगई है । इसलिये दोनोंकी बात चुपचाप देख रही थी । तब भरतजी फिर मकरंदाजीसे बोले किः—

अरी धूर्ता ! मैं तुम्हें पुरस्कार देकर तुम्हारा सत्कार करना चाहता हूं । परंतु तुम मुझे तिरस्कृत कर रही है । यह क्यों ?

मकरंदाजी—राजन् ! तुम महाधूर्त हो । वह पुरस्कार तुम्हारे पास हो रहे मुझे उसकी आवश्यकता नहीं है ।

भरतजी इस बातको सुनकर हंसे व कहने लगे कि अच्छा मैं धूर्त हूं । अपनी धूर्तता क्या अब बतलाऊं ?

इसे सुनकर मकरंदाजी एकदम सहम गई और कहने लगी कि आज आपकी गंभीरता किधर चली गई ? क्रोडा करनेकी इच्छा हो रही है । दरबारमें बैठनेपर तुम्हारे मुखसे दो चार शब्दोंका निकलना भी दुर्लभ

होजाता है। परंतु आज इस प्रकार वचनोंकी वर्षा क्यों होरही है?

भरतजी—तुम दुःखी हुई इसलिये मैं तुम्हें पुरस्कार देकर संतुष्ट करना चाहता था, परंतु तुम कुछ और ही समझ रही हो।

मकरंदराजा—देखो ! फिर वही बात ! आप अपना हठ फिर भी छोड़ना नहीं चाहते। आपने मुझे पहिले जो पुरस्कार दिया वह भी मुझे भार होगया है। “इसलिये लीजिये यह रत्नहार आपके सामने ही उतार डालती हूँ” कहकर अपने कंठके रत्नहारपर उसे उतारनेके लिये हाथ लगाने लगी। आश्चर्यकी बात है कि वह कंठसे बाहर नहीं निकला। मकरंदराजी सप्रश्न गई कि सम्राट्ने रत्नहारको कंठमें स्तांभित कर दिया है, इसलिये वह विस्मित होकर राजाकी ओर देखने लगी एवं कहने लगी कि राजन् ! यह तुम्हारा हार मेरे गलेको क्यों नहीं छोड़ता है। यह भी तुम सरीखा ही इठमाही मालुम होता है। देखो तो सही। उसे मैं छोड़ो छोड़ो कहती हूँ, परंतु वह मुझे नहीं छोड़ता है। भरतजी बोलने लगे कि मकरंदराजी ! मैंने तुम्हें देते समय तीन आभूषण दिये थे। एक कंठके लिये, दूसरे हृदय के लिये व तीसरे मुखके लिये। परंतु उनमेंसे दो रखकर एक ही तुम वापिस देरही है। इसलिये वह कंठहार तुम्हारे गलेसे नहीं निकलता है। दूसरी बात हम दिये हुए पदार्थको वापिस लेनेवाले नहीं है। इसलिये अब उस रत्नहारको स्पर्श मत करो। वह तुम्हारा ही है। परंतु ध्यान रहे आज हमारे साथ मनमाने ढंगसे उदण्डतापूर्वक बोल चुकी हो इसलिये इसका बदला लिये बिना नहीं छोड़ूंगा। मकरंदराजी ! छह महीना और ठहरा। बादम तुम्हारी सब उछल कूदको बंद कर दूंगा, तबतक सबर करो।

मकरंदराजी—भावाजी ! क्या ? आपने क्या विचार किया है मुझे बोलिये तो सही।

भरतजी—क्या ? बोलें ? सुनो ! तुम्हारी बड़ी बहिन कुसुमाजीके समान बना डालूंगा। सपत्नी ?

इस बातको सुन कर वह लज्जाके मारे खंभेके पछे दौड गई, साथमें उसको कुछ हर्ष भी हुआ ।

तब इस बचनको सुनकर कुसुमाजीको हर्ष हुआ । वह मकरंदाजीसे कहने लगी कि बहिन ! हमारे पतिदेवकी बात असत्य कभी नहीं हो सकती । इसलिये कल ही पिताजीको बुलवाकर तुम्हारे लिये नये आनंदकी व्यवस्था करूंगी । विशेष क्या ? सम्राट् के हाथमें तुम्हारा हाथ मिलाकर पिताजीके हाथसे जलधारा डलवाऊंगी जिससे तुम दोनोंका परस्परका विवाद धुल जाय । इस प्रकार कहकर वह कुसुमाजी अपनी बहिनके पास जाकर कहने लगी कि बहिन ! अब तो मंगल-दोस्र हो गया ऐसा समझ लो । परंतु पुरुषोंको उत्तर देना-लियोंका धर्म नहीं है, इसलिये जो दोष तुमसे हुआ है उसे अब किसी प्रकार दूर करो । इतनी देरतक तुम मेरे लिये उपदेश देरही थी, परंतु स्वयं तुम बुद्धिमती होकर भी नहीं जानती हो । आश्चर्य है । आओ पतिदेवको नमस्कार करो । तुम्हारे सब दोष दूर होजायंगे । ऐसा कहती हुई उसके हाथ धरकर बुलाने लगी ।

मकरंदाजी लज्जाके मारे सामने नहीं आई कुसुमाजीके बहुत आग्रह करनेपर फिर सामने आई ।

अब उसके शरीरमें पहिलेके समान धृष्टता नहीं है । अपितु अब भरतको देखने में भी डरता है व लज्जित होती है । इसकी पहिले की बोल, चाळ, लोळा व मद अब सबके सब किधर चले गये समझमें नहीं आता ।

कुसुमाजी फिर कहने लगी कि बहिन ! अब पतिदेवके चरणको नमस्कार करो व उनके पासमें जाओ । परंतु मकरंदाजी को लज्जा आरही है । फिर भी बड़ी बहिनके बड़े आग्रहसे उसने नमस्कार किया ।

कुसुमाजी—बहिन ! अब अपने दोषोंके लिये इनसे क्षमा याचना करो ।
मकरंदाजी—जाओ । मैंने कोई दोष ही नहीं किया फिर क्षमा किस बातकी मागूं ? मैंने नमस्कार किया यही बहुत हुआ ।

मनमें हर्ष, शरीरमें उत्साहके साथ अपनेको नमस्कार करती हुई मकरन्दाजीको देखकर भरतको भी अत्यंत हर्ष हुआ। वे भी यीती हुई सघ नातोपर मनही मनमें हंस रहे थे।

इतनेमें कुसुमार्जा कहनेलगी कि स्वाभिन् ! इसके साथमें खेळ बहुत होगया। अब भोजनके लिये बहुत देरी होगई है, इसलिये कृपया ऊपरके महलमें पधारियेगा।

पिंजरेमें बैठा हुआ अमृतवाचक अभीतक सब बातोंको तटस्थ होकर सुन रहा था। अब सम्राट्ने उससे कहा अमृतवाचक ! तुम बड़े सरस हो, तुमपर मैं प्रसन्न हूं ऐसा कहकर उसके निवासके लिये एक नवरात्नमय पिंजड़ा मंगाकर दे दिया।

इसके बाद जिनशरण। शब्दोच्चारण पूर्वक सम्राट वहांसे उठे व अपनी प्रियरानीके साथ ऊपरके महलकी ओर चले गये।

इति सरस संधि

— ० —

अथ सन्मान सन्धि

सम्राट भरत अपनी रानीके साथ जब महलके ऊपरके भागमें पहुंचे तब उस महलकी सजावटको देखकर वे चकित हुए कुसुमाजीसे कहने लगे कि कुसुमाजी ! यह महल तुम्हारे नामके समान ही कुसुमोपहारोंसे युक्त है। यह कुसुममालाओंसे युक्त चन्दोषा कितना अच्छा है।

ये बीचके झांझरदार सुंदर कपड़े कहाँसे आये ? क्या हमारे श्वसुर-जीके घरसे आये हैं ? बोलो तो सही।

मोता व माणिककी ये सुंदर लड़कियाँ कहाँसे आई हैं ! मेरी सासूने मेरी प्रसन्नताके लिये भेजा है क्या ?

यह ऊपरका सफेद बढिया चंदोषा कहाँसे आया है ? क्या तुम्हारे बड़े भाईने तुम्हारे चित्तकी प्रसन्निके लिये भेजा है ?

य सब झूठकी मालाये आदि कहाँसे आई ? क्या तुम्हारे छोटे भाईयोंने भेजी है ?

कुसुमाजी ! यहाँकी सजावट हर प्रकारसे सुंदर हो गई है । इसे देखकर मैं प्रसन्न हुआ हूँ । यह घर नवरत्नमय शोभित हो रहा है । मैंने तो तुम्हें इन पदार्थोंको कभी दिया नहीं, फिर तुम कहाँसे इनका संग्रह कर लाई ? बोझो तो सही ? इस प्रकार भरत बड़े आग्रहके साथ पूछने लगे । बोलते समय प्रेमसे कभी उसे कुसुमि, कुसुमे, कुसुमु, कुसुमाजी, कुसुमकोमले, कुसुमांगि, कुसुममाळंगि, कुसुममाळा, कुसुमिति कुसुमिनि इत्यादि अनेक तरहसे संबोधन कर के उससे बोल रहे थे ।

तब कुसुमाजी कहने लगी कि स्वामिन् ! मैं मायकेके घरसे इन पदार्थोंको क्यों मंगाऊँ ? मेरे पतिदेवके भवनमें क्या कमी है ? जब यहाँ नवनिधि ही हैं, तब मुझे बाहरसे किस बातकी आवश्यकता है ?

इस प्रकार बोलती हुई कुसुमाजी हृदयमें इस बातसे प्रसन्न भी हो रही थी कि आज मुझपर प्रेमके कारण सम्राटने मेरे माता पिता भाई-योंका भी नाम बड़े आदरसे लिया है । दुनियाके सभी राजाओंको एक वचनसे बुलानेवाले महाराजा आज मेरे जन्मदाताओंको बहुवचनसे स्मरण कर रहे हैं । सचमुचमें मैं भाग्यशालिनी हूँ । राजाओंको ये प्रभु सेवकोंके समान बुलाते हैं, परंतु इनने मेरे मातापिताको सासु व श्वसुर कहा । सचमुचमें यह भाग्य और किसे मिल सकता है ?

विचार किया जाय तो यहाँ एकांत होनेसे इस प्रकार सम्राट् बोल गये हैं । नहीं तो राजसभामें कभी भी इस प्रकार सन्मानके साथ नहीं बोलते । वहाँ तो तोड़कर बात करते हैं । भरतजीने इस समय विचार किया कि कुसुमाजी मेरी अत्यंत प्रेमपात्र रानी है, इसलिये उसके साथ एकांतमें तो कमसे कम समायोजित व्यवहार करना चाहिये ।

वे इसी विचारसे बोले । यदि किसी मूर्ख स्त्रीके साथ महाराजा भरतने इस प्रकार कहे होते तो वह अभिमानके साथ भरतके सिरपर ही चढ़ती, परंतु कुसुमाजी बुद्धिमती थी, इसलिये ऐसा

बोझनेसे उसका कोई बुरा परिणाम नहीं होसकता है। इससे कहते हैं कि लोकमें विवेकी स्त्रीपुरुषोंकी जोड़ी ही सर्व प्रकार सुखप्रद है।

कुसुमाजी कहने लगी कि स्वामिन् ! घरकी सजावटकी बात क्या है, यह सब आपकी ही कृपा है। अब आप मंगल आसनपर विराजमान हो जाईये।

भरतेश्वर नवरत्नमय आसनपर विराजे। वहां नवरत्नमय उपकरण जलकलश वगैरह रखे हुए थे।

अब कुसुमाजीने सब लोगोंको बाहर जानेके लिये कहा, केवल एक दासीको घंटा बजानेके लिये दरवाजेके बाहर खड़ी रहनेको कहा। फिर स्वतः जाकर दरवाजेको बंद कर आई। भरतने कहा कुसुमाजी दरवाजा क्यों बंद कर दिया ? कुसुमाजी कहने लगी स्वामिन् ! इसका कारण पश्चात् कहूंगी। अभी आपको भोजनमें देरी होती है।

परंतु भरतजी अपने मनमें यह समझ गये कि यह देवी पहिले तोतेके साथ बोली हुई बात येन केन प्रकारेण बाहर पडगई है यह जानकर डरगई है। इसलिये अब मैं इसके साथ जो कुछ भी बोझूं वह किसीको भी मालूम न हो, सभी बागें गुप्त रहे यही इसके दरवाजा बंद करनेका अभिप्राय है।

इस प्रकार सब लोगोंको बाहर कर कुसुमाजी एकांतमें अपने पतिदेवको उत्तमोत्तम भक्ष्य, पायस, शाक, पाक आदि ला लाकर परोसने लगी। स्वर्गके देवोंको भी जो भक्ष्य दुर्लभ हैं, वैसे दिव्य पदार्थोंको भरतेश्वरके सामने उसने उपस्थित किया।

तदनंतर अपने पतिदेवको भक्तिसे आरती उतार कर पुष्पांजलि क्षेपण करती हुई हाथ जोडकर प्रार्थना करवे लगी कि स्वामिन् ! अब भोजन कीजिये !

उस समय भरतजीके शरीरमें तिलक, कुण्डल, यज्ञोपवीत, उत्तरीय व अंतरीय वस्त्रके सिवाय और कोई अङ्कार नहीं थे।

भरतजीने हस्त प्रक्षालन आदि भोजनाद्य क्रियाओंको की।

सिद्धोंकी स्तुति व पूजा कर उन्होंने उन्हें सिद्ध लोकमें विदा किया। पूर्वोक्त क्रमसे परमात्माका स्मरण करते हुए सिद्धांत प्रतिपादित क्रमसे आहार लेने के लिये प्रारंभ किया।

सबसे पहिले सम्राटने एक घूंट जलका पानकर जलशुद्धि की बाहर से मंगल घंटाध्वनि होने लगी। उसी समय सम्राटने भी अपने कर कमलको उस दिव्य वस्तुओंसे युक्त थाली पर रखा। तदनंतर परमात्माकी साक्षीपूर्वक उस शरीरको अन्न पान समर्पण करने लगे।

सम्राटने भेद विज्ञानके प्रलसे आत्माको उस शरीरके मध्यमें रखकर उसे पूछा कि हे चिन्मय परमात्मा ! मैं इस शरीरको यह पौद्गलिक अन्नको खिटाऊं ? तुम्हारी क्या आज्ञा है ? तुम तो कार्माण वर्गणारूपी आहारको भी भार समझते हो। ऐसी अवस्थामें हे स्वर्मोक्षपति ! तुमको इन सबकाहारोंसे क्या होगा ? इनसे पुद्गलको ही लाभ है। आहार लेनेकी इच्छा करनेवाले मन, इंद्रिय, शरीर, वचन आदि सबके सब पुद्गल हैं, इस पौद्गलिक शरीरको उपयोगी यह आहार है। तुम्हारा उससे क्या संबंध है ?

हे आत्मन् ! तुमने पूर्व जन्ममें जो पुण्य किया है उसके फल स्वरूप सुखको अब भोगकर छोड़ो। इस पुण्यको व्यय करनेके लिये मैं यह भोजन कर रहा हूं। आज इस अन्नके सुखको अनुभव करो। कल तुम्हें आत्माके अनंत सुखका अनुभव होगा। इस प्रकार अनेक तरहसे आत्माको समझाते हुए भरतेश्वर भोजन कर रहे थे।

सम्राटके पास ही कुपुमाजी इस कुशलताके साथ खड़ी थी कि उनकी छाया भरतेश्वर या उनकी थालीपर न पड़े। बीच २ में यह पंखेंसे हवाकर गरम चीजोंको ठण्डी कर रही थी। कभी २ चक्रवर्तीके ऊपर गुच्छावजक छिड़ककर उनके शरीरको भी शांत कर रही थी। बीचमें ही हाथ धोकर फिर थालीके अन्न व शाक मिटाकर देती थी और बायें हाथसे शरीर सवारती भी जाती थी। और फिर मातके मुंहमें भी एकाध प्रास दे रही थी, पुनः हाथ धोकर आवश्यक मद्द्योंको

परोस रही थी। भरतजी यदि भोजनके बीचमें पानी पीनेकी इच्छा करें, उनके कहनेके पड़िले ही वह जलकलशको उठाकर देती थी। मालुम होता है कि भरतके हृदयमें ही वह प्रवेश कर चुकी है। अच्छे २ मधुर द्रव्योंको चुन २ कर वह भरतके हाथमें रखती है। भरतजी आनंदके साथ उसे खाते जाते हैं। यदि मिठास अधिक होगई, तो खट्टी चटनी आदि चाटनेको देती है। यदि खटाई अधिक होजाय तो नमक देती है। इस प्रकार पतिदेवकी रुचिको ध्यानमें रखती हुई उनको तरह तरहके रसोंका आस्वादन कराती जारही है।

भरतजी अपने मनमें जिस पदार्थकी चाह करते हैं, उसे इशारेसे मांगनेके पड़िले ही कुसुमाजी उनकी थालीमें अर्पण करती थी। राजा भी इस बातसे संतुष्ट होरहे थे। प्रेमकी पराकाष्ठा होनेसे शरीर दो होनेपर भी आत्मा तो एक ही है। इस वाक्यकी सत्यता सचमुचमें वहां दिखती थी।

जिन पदार्थोंसे सम्राटकी तृप्ति हो चुकी उन पदार्थोंकी थालीको एक ओर सरका कर अन्य विशिष्ट पदार्थोंको परोसती है। भरतजी आँखोंसे इशारा करते हैं कि बस ! अब मत परोसो ! कुसुमाजी हाथ जोड़कर प्रार्थना करती है कि स्वामिन् ! थोड़ा और लाँजिये। इस प्रकार कहकर तरह २ के पक्काकपानकी बड़ी भक्तिसे परोसती जाती है। इतनमें भरतजी पुनः अपना सिर हिलाने लगे। तब कुसुमाजी बोली स्वामिन् ! अब दो प्रास और लाँजिये ! यह कह कर आप्रह्न करने लगी। दो प्रासके बदलेमें कई प्रास हो गये। पुनः यह प्रार्थना करने लगी पतिदेव ! आपके लिये जिन जिन २ पदार्थोंको मैंने बनाया है उनका स्वाद आपको अवश्य लेना होगा। भरतजी भी उसकी विचित्र भक्तिपर हंसते हुए उनको जरा जीभपर लगाकर छोड़ते जाते थे।

इस प्रकार बहुत विनय व भक्तिके साथ कुसुमाजीने अपने पति-देवको भोजन कराया। भरतजी भी तृप्त हो गये। उन्होंने हस्त प्रक्षालन कर भोजनात्यकी क्रिया की।

आखोंको बंद कर अंत्यमंगल करते हुए परमात्माका स्मरण किया। तदनंतर आख खोले ली। कुसुमाजीने भी बहुत भक्तिसे नमस्कार किया। ग्राहरकी घंटाध्वनि भी अब बंद हो गई।

तदनंतर 'जिनशरण' शब्द का उच्चारण करते हुए सम्राट वहांसे उठे व ऊपरके महलकी ओर चले गये। महलकी छींटियों पर चढ़नेमें भोजनके बाद पतिदेवको कष्ट होगा इस विचार से कुसुमाजी उनकी अपने हाथका सहारा देकर चढ़ाने लगी। ऊपर पहुंचकर वहांपर पहिंचेसे ही सजी हुई एक सुंदर कोठरी में सुसज्जित पलंगपर वे बैठ गये। कुसुमाजीने ताबूत, गुलाबजल, व सुगंध द्रव्य आदि देकर स्तुति किया। भरतजी वहींपर जरा बैठे। कुसुमाजी उनके पैर दाबनेके लिये बैठी। परंतु भरतजीने कहा प्रिये। जाओ। बहुत समय हो चुका है। भोजन कर आओ। इस प्रकारकी आज्ञा पाकर वह सती अत्यंत आनंदसे भोजन करनेके लिये चली गई।

भरतजी वहां पड़े २ ही आख मीचकर विचार करने लगे मेरी आत्मा भिन्न है। यह भोजनादिक बाह्य उपचार शरीरके लिये है। आत्माके लिये नहीं। मेरी आत्मा क्षुधा से पीड़ित नहीं, यह सब कुछ मुझे शरीरके लिये करना पड़ता है। इस प्रकार विचार करते २ उनकी अन्नके मदसे जरा निद्रा आ गई। तक्रियाके ऊपर अपने बांये हाथको रखकर उसपर उन्होंने अपना भरतक रखा था और दाहिने हाथको अपनी जंघाके ऊपर रखकर उस समय वे नींद ले रहे थे।

उस समय भी उनकी शोभा अपार थी। नींदके बीचमें कभी २ ओंठको हिला रहे हैं। कंठको हिला रहे हैं। कंठ व मुखपर थोड़ासा पसीना दिख रहा है, और कोई प्रकारका विकार नहीं है।

वीणाके तारसे जिस प्रकार सुस्वर निकलता हो उस प्रकारका स्वर उनके आसोच्छाससे निकलते थे। दूरसे देखनेवालोंको उस समय वे सुलाई हुई सोनेकी पुतलीके समान मालूम होते थे।

कुसुमाजी भोजनको जाते समय पतिकी निद्रामें कोई बाधा न हो इस विचारसे बिल्कुल धीरेसे गई परंतु फिर चक्रवर्तीके शरीरकी सुगंधिपर मुग्ध होकर अनेक भ्रमर आकर वहां गुंजार कर रहे थे उनको कौन रोकें ? रोकें तो वे सुनते कहां ? भ्रमरोंके सुमधुर गुंजनके वश होकर भरतजी हल्की नींद छे रहे थे । इधर कुसुमाजी उल्लाहमें मग्न थी ।

वह पतिदेवको सुलाकर सबसे पहिले रसोई घरमें पहुँची थी । वहां जाकर हाथ पैर धोकर उसने भोजन किया । आज अपने घरमें पतिदेव भोजनके लिये आये हैं इस हर्षसे ही उसका अर्ध पेट तो भर गया था, फिर बाकी कुछ २ अन्न-पानसे पेट भरकर उसने तृप्ति प्राप्त की, भोजनानंतर वह विश्राम मंदिरमें गई । वहां झूठेपर जरा ब्रेट गई । इधर उधरसे दासियोंने आकर उसकी सेवा करना प्रारंभ किया । उसे भी अन्नके मदसे जरा नींद लगी परंतु उसने जल्दी आख खोले ली । मनकी आकुलतामें सुखानिद्रा भी नहीं आसकती है ।

ऊपर महलमें अकेले पतिको छोड़कर आई है वह फिर उसे निद्रा किस प्रकार आसकती है ? उसे तो हृदयमें ऐसा अनुभव हो रहा है कि मेने कोई बड़ा भारी अपराध किया है । इसलिये जल्दी ही ऊार जानेके विचारसे वह उस शय्यासे उठी ।

इतनेमें नाटकका अभिनय करनेवाली दो स्त्रियां उसके पास आई और कहने लगी । कि देवी ! आज हम कोई नाटकका अभिनय करेंगीं उसको देखनेके लिये आप महाराजसे प्रार्थना कीजिये । कुसुमाजीने कहा अच्छी बात ! पतिदेवसे कहूंगीं । आप लोग तैयार रहना । इस कहकर उन दोनोंको भेजकर उसने अपने अंतःपुरके द्वार बंद कर लिये और अपने शृंगार मंदिर में जाकर उसने अपना शृंगार करलिया ।

दर्पण में देखती हुई अपने तिलकको सुधारती हुई वह अपने आप एक बार हँसी । अच्छी तरह अपनी सजावट कर अनेक सुगंध

द्रव्योंको साथमें भी लेकर ऊपर महलके छिये खाना होगई । आभरण-कटिसूत्रके झंझण शब्दको करती हुई वह महलकी सीढ़ियोंपर चढ़ रही थी । ऊपर चढ़नेके बाद इस विचारसे कि पतिदेवकी निद्रामें कोई बाधा न हो, अत्यंत निस्तब्धताके साथ जाने लगी । दूरसे झाँककर देखने लगी कि पतिदेव अभीतक जगें या नहीं । इस प्रकार जरा भी शब्द न करके वह पतिकी ओर जा रही थी । क्या इस प्रकारकी पतिभक्ति घर-घरमें हो सकती है ?

इधर वह कुसुमाजी भरतकी ओर आ रही थी, उधर चक्रवर्ती थोड़ी सी निद्रा लेकर फिर जाग उठे एवं आत्मध्यानमें लीन हो गये थे । जिस प्रकार सूर्य को घेरनेवाला मेघ बहुत देरतक नहीं टिक सकता उसी प्रकार उस पुण्यपुरुषको घेरनेवाली निद्रा भी अधिक समय तक घेर नहीं सकी । कुछ ही देर बाद वे जागृत होकर उसी शय्यापर आत्मयोगमें मग्न होगये । बाहरसे देखनेवालोंको यह मालूम हो रहा था कि भरतजी निद्रामें मग्न हैं परंतु वे अपनी आत्मामें मग्न थे । आँखोंको बंदकरके मनको अपनी आत्मामें लगा सुज्ञान समुद्रमें गोते लगा रहे थे । धन्य है !

उस समय ज्ञानज्योतिमय आत्मा का उस शरीरमें उन्हें दर्शन हो रहा था । जैसे २ आत्माका दर्शन अधिकाधिक हो रहा है, वैसे २ कर्मोंका अंश उतरता हुआ जा रहा है । जैसे २ कर्मोंका अंश कम होता जा रहा है, वैसे २ ज्ञानका अंश बढ़ता जा रहा है । ज्ञानका अंश जिस प्रकार बढ़ रहा है, उसी प्रकार सुखकी मात्रा भी वृद्धिगत हो रही है । उस समय स्वयं ही दर्शक थे, स्वयं ही दर्शनपात्र थे । स्वयं ही ज्ञायक थे, ज्ञेय भी स्वयं थे । अपने ही सुखका अपने आप अनुभव कर रहे थे । इतने में वहाँपर वह कुसुमाजी आई ।

कुसुमाजी आ रही हैं यह ज्ञात होनेपर भरतेश्वरने ध्यानका समा-रोप किया अर्थात् परमात्मध्यानकी अंतिम स्तुति की एवं वीतरागाय नमः इस शब्दका उच्चारण करते हुए अपने मुखचंद्रपर पड़े हुए वक्त्रकी

हाथसे सरकाया। उठकर देखते हैं तो कुसुमाजी दरवाजेके पास ही संकोचके साथ इसलिये खड़ी है कि पतिदेव अभी निद्रावस्थामें हैं।

भरतजी उठकर कहने लगे कि प्रिये ! आओ। संकोच मत करो। वह हंसती २ पासमें आई। पासमें आकर उसने भरतेश्वरपर गुलाबजल आदि छिड़के तथा उनको ताबूट दिया, परंतु उसकी मुखाकृतिके दर्शनसे मालूम होता था कि उसके मनमें कोई विचित्र भाव चक्कर लगा रहा है। कहनेमें बहुत संकोच भी होता है। भरतजीको इसे समझनेमें देरी न लगी।

उन्होंने समझ लिया कि यथार्थ बात क्या है ? भुग्वा या मध्यमा जातिकी स्त्रियोंसे संकोचको दूर करने के लिये पहिले अन्य प्रकारका सरस व्यवहार करना पड़ता है। नहीं तो वह देखने व बोलनेमें भी लज्जित होती है।

भरतजी मनमें कुछ विचार कर कहने लगे कि कुसुमी ! आज कुसुमाजी हमारे पास क्यों आई ? जरा पता चलाकर बोडो तो सही।

कुसुमाजी कहने लगी कि स्वामिन् ! वह आपके पास हंसती २ न मालूम क्यों आई, भगवान् ही जाने।

भरतजी कहने लगे कि उसके मुखको देखते समय तो ऐसा मालूम होता है कि वह हमसे आज कह कह करनेके लिये आई है। क्या यह सच है ? उससे पूछकर बोडो तो सही।

घबड़ाकर वह कहने लगी स्वामिन् ! मैं झगडा करनेके लिये नहीं आई हूं। इसमें कोई गूढ प्रयोजन है। उसे मैं पतिदेवके साथ विचार करनेके लिये आई हूं।

गूढ प्रयोजन क्या है ? बोडो तो सही, ऐसा भरतेश्वरने कहा।

वह कहने लगी कि स्वामिन् ! उसे मूर्खोंको कहना चाहिये। आप सरीखे बुद्धिमानोंको उसे समझानेकी आवश्यकता नहीं है। इस प्रकार बहुत गंभीरतासे कहती हुई वह सम्राटके चरणकमलकी बहुत मक्किसे दाबने लगी। पांवको दाबती हुई देख चक्रवर्तीने पैर दबानेकी

तुम्हारी कुशलता बहुत अच्छी है ऐसा कहकर दोनों पैरोंसे उससे दबाये ।

स्वामिन् ! क्या आप मुझसे प्रसन्न हुए, इसीलिये पैरसे ठात मारी ? कोई बाधा नहीं है । प्रसन्न होकर मुझे ठुकराया इसमें भी मुझे हर्ष ही है ।

उसी समय हंसते २ सम्राट् उठे, उसके बाद आगे क्या हुआ ? इसका वर्णन करनेकी आवश्यकता नहीं है । उसकी शोभाका वर्णन करने जायेंगे तो जरा दूल्की बात हो जायगी ।

वह बुद्धिमान था, वह बुद्धिमती थी, दोनोंने मिलकर इस प्रकारका विनोद किया जिसे मुझ खोलकर कहना उचित नहीं ।

ऐसे विषयोंको खोलकर कहनेकी आवश्यकता नहीं । रसिक दंपति मिलगये इतना कहना ही पर्याप्त है । उन्होंने क्या रसीला व्यवहार किया इसे कहना ठीक नहीं है ।

कलावान् व कलावती दोनों मिलगये इतना कहना पर्याप्त है । स्तनपीडन, जंघामिलन आदि बातोंके वर्णन करनेकी क्या आवश्यकता ?

दोनों सुरतक्रीडा करने लगे इतना ही कहना पर्याप्त है । नख हति, दंतहति आदियोंका वर्णन कर हिताहित परिज्ञानविरहित अज्ञानियोंको व्यर्थ ही लुभानेकी क्या आवश्यकता ?

धन्य पतिपत्नी खूब अच्छी तरहसे रमण करने लगे इतना ही कहना पर्याप्त है । उस बीचमें दैन्य वृत्तिसे, प्रणय कोपसे, हास्यकषाय युक्त अनेक वचनोंको परस्पर बोलने लगे यह कहना सौजन्य नहीं है ।

पतिपत्नीका संयोग हुआ इतना ही कहना काफी है । उन्होंने परस्पर आच्छिन्न दिया इसे कहनेकी क्या जरूरत है ?

बहुत दिक्कतोंके साथ मिले इतना ही कहना चाहिये । बीच २ में आँख मीचकर उस सुखमें तन्मय होते थे, एवं मूर्छित हो जाते थे फिर जागृत होते थे इसे कहनेकी क्या आवश्यकता है ? सुरत सुखका अनुभव कर तृप्त हो गये इतना ही संकेत पर्याप्त है । आँखोंमें

चक्र, बाहुवो में ढाँचापना, एवं बातचीत बंद होकर दोनों तकियेके सहारे ठिकगये, यह लिखकर दूसरोंको भेद क्यों दें ?

इस प्रकार भरत व कुसुमाजी सुख भोगकर तृप्त होगये । रत्नाकर सिद्धने उन दोनोंके सुखके प्रकारको वर्णन कर भी दिया है । परंतु वर्णन करनेकी मेरी इच्छा नहीं भी है यह भी बतलाया है । सचमुचमें यह कविका चातुर्य है । ऐसे विषयोंको विशद वर्णन करें तो क्या कविका मस्तक सदोष या विकृत समझा जासकता है ? कभी नहीं । ९६ हजार गानियोंके बीचमें रहते हुए भी कर्मोंकी निर्जरा करनेकी शक्ति भरतमें विद्यमान है तो क्या ऐसी बातोंकी रचना करते हुए भी उनके दोषोंसे अलिप्त रहनेकी युक्ति रत्नाकर सिद्धमें नहीं होगी ? अवश्य होगी, परंतु वह सुख पर्देका है । पर्देमें रहनेमें ही उसकी शोभा है, इसलिये उसे पर्देमें ही रखा है ।

कुत्ता, घोड़ा व पशुओं का संसर्ग जिस प्रकार देखनेमें आता है उसी प्रकार हाथी व ऋषिनी का संयोग कहीं देखनेमें आसकता है ? हीन स्त्रीपुरुषोंके संसर्गके वर्णनके समान क्या महापुरुषोंके संसर्ग सुखका वर्णन किया जासकता है ?

सामान्य पक्षियोंकी रति देखी जासकती है, राजहंसकी रति देखनेमें आसकती है ? इसी प्रकार दुर्जनोंके संभोग के समान गुणशील्युक्त सज्जनों के संभोगको वर्णन करना उचित है ? कभी नहीं ।

लोकके अन्य प्रामाण्य व नगरवासी पुरुषोंकी कामक्रीडाको जिस ढंगसे वर्णन किया जासकता है उस प्रकार भरत चक्रेश्वरके कामक्रीडा कौशल्यका वर्णन किया जासकता है ?

लोककी अन्य स्त्रियोंके रतिसुखको जिस प्रकार कहा जासकता है उस प्रकार महाशीलवती पतिव्रता कुसुमाजीका वर्णन करना उचित है ? नहीं ।

सम्राट् भरतने उस अकेली कुसुमाजीको तृप्त किया इसमें आश्चर्य क्या है ? एक साथ ९६ हजार गानियोंको तृप्त करनेकी शक्ति उसमें मौजूद है । क्या वह कोई सामान्य राजा है ?

कामरूपी घोड़ेका लगाम भरतके हाथमें है। वह चाहे जैसे उसे ढोला कर सकता है। फस करके रख सकता है। उसकी चालको तेज व धीमी करनेमें वह अत्यंत चतुर है।

सम्राट्का ख्याल है कि वे जिस सुखको भोग रहे हैं वह पाप-हित सुख है। क्योंकि उसे भोगते हुए भी वे अपनेको भूल नहीं रहे हैं। व उस सुखको बाह्य व हेय सुख समझ रहे हैं, इसलिये भोग भोगते हुए भी कर्मोंकी निर्जरा हो रही है। भरतजी अपने मनमें समझ रहे हैं एक मात्र परमात्माका सुख शाश्वत व उपादेय है। उसका अस्तित्व मेरी आत्माके साथ बज्रकेपके समान है।

जिस प्रकार पित्तोद्रेक होनेपर शरीरशोधन कर पित्तशान्ति की जाती है एवं उस अवस्थामें वह मनुष्य स्वस्थ रहता है उसी प्रकार भरतजी भी कामरूपी पित्तके उद्रेक होनेपर स्त्रियोंके साथ क्रीडाकर उसे शांत करते थे एवं बादमें स्वस्थ अर्थात् अपनी आत्मामें लीन होते थे।

उत्तम स्त्रियोंके साथ भोग करनेसे भरतजीके कर्मोंका संवर तो होता ही था। साथमें वे पुंवेदनीय कर्मको भी उदयमें लाकर खिराते थे। सचमुचमें भरतजी एक वीतरागी भोगी हैं।

अन्य भोगियोंके भोगमें उदासीनता, उपेक्षा व मनमें अप्रसन्नता आदि बातें भी रहा करती हैं परन्तु भरत व कुसुमाजीका संयोग पुण्य व भ्रमरके संयोगके समान है। आनंद समुद्रमें डुबकी लगा रहे हैं। लीलानदीमें तैरते हैं। या उन दोनोंकी क्रीडा झूके पर चढ़े हुए मोर मोरनीके समान है।

पाँचों इंद्रियोंकी तृप्ति हुई। भरत व कुसुमाजीको किंचित् तंद्रा आई। दोनोंने आँख मीचकर मृदुतल्पमें थोड़ीसी निद्रा ली। दोनों अत्यंत प्रसन्न चित्तसे सो रहे थे। निद्रावस्थामें स्वप्न पड़ने लगा। स्वप्नमें भरतजीको चिद्रूप परमात्मा दिख रहा है। कुसुमाजीको भरतका रूप दिख रहा है।

कुछ देरके बाद वह मूर्च्छा दूर होगई। “निरंजनसिद्ध” शब्दको उच्चारण करते हुए भरतजी वहाँसे उठे। उसी समय कुसुमाजी भी उठी।

उसी समय इधर उधरसे बहुतसे दासदासी आये। उन लोगोंने गुलाबजल, कपूर, ताबूक आदि आवश्यक पदार्थोंको लाकर सम्राट की सेवामें उपस्थित किये। उनको सम्राटने प्रहण किया।

तदनंतर मनोरंजनके लिये वीणावादन कराया गया। वीणा कलामें कुसुमाजी अत्यंत प्रवीण थी। उन्होंने अनेक प्रकारके कौशल्यको बतलाते हुए वीणावादन किया जिससे चक्रवर्तीका मन अत्यंत प्रसन्न होगया। पुनः उस प्रसन्नताके फलके रूपमें भरतजीने उसके साथ अनेक सरस व्यवहार किये।

तदनंतर कुसुमाजीने पतिदेवसे प्रार्थना की कि स्वामिन् ! संध्याके भोजनका समय होगया है। अब चलिये। भरतजी उठे व वहाँसे जाकर शुद्धिविवान किया एवं पूर्ववत् आनंदके साथ भोजन किया। तदनंतर ताबूक आदिके द्वारा उनका स्तकार किया गया।

कुसुमाजी सम्राटसे प्रार्थना करने लगी कि स्वामिन् ! आप मध्याह्नको जब ऊपर पधारे तब दो स्त्रियाँ मेरे पास आई थीं।

सम्राट् कहने लगे कि क्या हुआ।

स्वामिन् ! उन्होंने प्रार्थना की है कि आज रात्रिको वे तृप्तकला प्रदर्शित करना चाहती हैं। उसे देखनेके लिये आपसे प्रार्थना कर गई हैं। इसलिये कृपया इन्हें स्वीकृति दीजिये ता कि उनका उत्साह भंग न हो।

भरतजीने उसे सहर्ष स्वीकार किया। साथमें कुसुमाजीके व्यवहारसे अत्यंत संतुष्ट होकर उसे अनेक रत्ननिर्मित आभूषणोंसे सम्मानित किया।

कुसुमाजी कहने लगी कि स्वामिन् ! आप यहाँ पधारे यहाँ मुझे स्वर्गसंपत्तिके आगमनके समान होगया है। मैं आपकी दासी हूँ। इसप्रकारके बाह्योपचारकी क्या आवश्यकता है ?

तब भरतजी कहने लगे कि देवी ! वहींपर समामें मैं तुम्हें देना चाहता था । परंतु वहाँपर सबके सामने तुम छेनेको तैयार नहीं होती इसलिये यहाँपर एकान्तमें दे रहा हूँ । अब अस्वीकार मत करो । मेरी इच्छाकी पूर्ति करनी ही पड़ेगी ।

कुसुमाजी—स्वामिन् ! मेरे पास आभूषणोंकी अभी कमी नहीं है । बहुत अधिक है । अतः क्षमा कीजिये ।

भरतेश्वरने उसी समय कुसुमाजीके हाथ पर उन्हें धर दिए व कहने लगे कि तुम्हें मेरा शपथ है ! अब कुछ भी मत बोलो । यह छेना ही पड़ेगा । पश्चात् उन्होंने आभूषणोंकी एक बड़े भारी गठड़ी कुसुमाजीके हाथमें रखी । कुसुमाजीने भी उसे मुसुकराते हुए स्वीकार किया ।

उसके बाद कुसुमाजीकी बहिन और भी जो परिवार स्त्रियां दासियां वगैरह थीं, उन सबको उत्तमोत्तम आभूषणोंसे सन्मानित किया । इतने में सूर्य अस्ताचलकी ओर चला गया ।

तदनंतर भरतजी शुद्ध होकर ऊपरके महलमें चले गये । वहाँपर जिनेन्द्र व सिद्ध परमेष्ठियोंकी उचित रूपसे पूजाकर अचछित पद्मासनमें विराजमान होगये । आँख मीचकर परमात्माके योगमें मग्न होगये ।

उस समय थोड़ी देर पहिले अपनी रानीके साथ जो सरस न्यबहार किया था उसे एकदम भूलगये । इतना ही नहीं उस प्रिय रानीका भी उन्हें अब कोई स्मरण नहीं ।

उस समय भरतजी केवल अपनी आत्माको जान रहे हैं । इसके सिवाय और किसीका वहाँ पता नहीं है ।

भोगोंको खूब भोगकर जब योगमें रत होते थे तब उनमेंभोगोंकी वासना बिल्कुल भी नहीं रहती थी । यही उनकी विशेषता है । एक कपड़ा छोड़कर दूसरे कपड़ेको पहननेवालेके समान उस समय उनकी अवस्था थी ।

उन्होंने दोनों नेत्रोंको बंद करलिया व एकमात्र अंतर्दृष्टि खोलकी। उस समय पौद्गलिक शरीर भी उनका नहीं था। वे अष्ट गुणात्मक शरीरसे उस इष्ट परमात्माका अच्छीतरह दर्शन करने लगे।

शरीर जिनमंदिर था, मन सिंहासन था, उसके ऊपर विराजमान निर्मल आत्मा जिनेंद्र भगवान थे।

इस प्रकार उस समय सर्व प्रकारकी बाह्य चिंताओंको छोड़कर वे अपने शरीरमें ही जिनेंद्र भगवानका अनुभव कर रहे थे।

इसी समय कर्म बराबर खिरते जाते हैं, जैसे २ कर्म खिरता जा रहा है वैसे ही आत्मामें उल्कास बढ़ता जाता है। उल्कासके साथ २ प्रकाशकी भी वृद्धि होरही है। कभी प्रकाश व कभी अंधकार, इस प्रकार तरह तरहसे उन्हे आत्मसुखका दर्शन हो रहा है।

अपनी कल्पनामें उनने एक सिद्ध विवक्षी रचना की व उसकी ही पूजा करने लगे। तदनंतर उसको भी गौण कर वे 'सिद्धोऽहं' इस प्रकारके अनुभवमें मग्न होगए। सचमुचमें उस समय उनका सुख जिन व सिद्धोंके समान था।

इस प्रकार सब बाह्य विकल्पोंको हटाकर उनने अपने आत्म-योगमें चार घटिका प्रमाण समयको व्यतीत किया। चार घंटोंके बाद आखें खोलकी। सामने कुसुमांजी खड़ी हैं। कहने लगी स्वामिन् ! समय होगया है। अब नाट्यशालामें पधारिये उसी समय सम्राट् 'जिनशरण' शब्दका उच्चारण करते हुए वहाँ से उठे और योग्य श्रृंगार कर नाट्यशालाकी ओर गये वहाँ पूर्वसे ही सब तैयारी थी। नाट्य शाला तो स्वर्ग विमानके समान थी।

रात्रिके बारह बजे पर्यन्त उन्होंने नाट्यकला देखी, नेत्रमोहिनी, चित्तमोहिनी आदि स्त्रीपात्रोंने अपना अभिनय बहुत उत्तमतासे करके बतलाया।

बारह बजे के बाद आगत परिवारको उपचारके साथ भोजन कर सम्राट् स्वयं शय्यागृहकी ओर चले गये शय्यागृहमें जानेके

बाद अपने ९६ हजार रूप बनाकर अलग रानीवासमें भेज दिया ।
 व बादमें सुखनिद्रामें, अनेक प्रकारसे सुख भोगते २ विश्रांति ली ।

सुरतसुखके बादकी निद्रा भी सुखमय हो जाती है । उस
 समय उस निद्रामें भी भरतजीको स्वप्नमें परमात्मा दिख रहा है । उन
 सब रानियोंको स्वप्नमें भरतजी दिख रहे हैं । न मालूम वे कितने
 पुण्यपुरुष होंगे ?

इधर उधर स्त्रियां सोयी हुई हैं । परंतु भरतजी उनसे अलग
 ही हैं । क्यों कि उन्हें स्वप्नमें वे स्त्रियां नहीं दिख रही हैं, परंतु अपनी
 प्रियवस्तुका ही उन्हें दर्शन हो रहा है । आत्माका दर्शन होनेसे स्वप्नमें
 ही आनंदसे कभी २ चौंक जाते हैं । कभी हंसते हैं । कभी
 रोमांच होता है ।

भरतजीकी निद्रा भी दीर्घ नहीं है । कुछ ही देरके बाद जागृत होकर
 उसी शय्यापर बैठ गये ।

सभी रानियां सो रही हैं, परंतु आप अकेले बैठकर ध्यान करने
 लगे । संध्याको उन्होंने ध्यान किया था । उसके बाद उन्होंने नाटक
 नृत्य देखने में अपना समय लगाया था । बादमें आकर अपनी
 देवियोंके साथ सुख भोगा । बादमें निद्रा ली । इन सबके सम्बन्धसे आये
 हुए कर्मोंके खाते को बराबर करनेके लिये अब उनका उद्योग चाहिये ।

वे जिस समय उठे उस समय पक्षंग जरा भी झिंक नहीं सका ।
 एक शब्द भी बोले नहीं । उनको पूरा २ ध्यान था कि मेरे उठनेसे
 इन देवियोंका निद्राभंग न होजाय ।

उसी समय उठकर सर्व प्रथम उन्होंने जल लेकर कुरछा किया ।
 फिर पर्यंकासनसे बैठकर आत्मानुभव करने लगे ।

वह ब्रह्म मुहूर्त था । किसीका भी हल्ला नहीं था । इसलिये अत्यंत
 तन्मयताके साथ वे आत्मयोगमें लगे रहे । मस्तकसे लेकर पादपर्यंत
 उस समय उन्हें अपना ही अनुभव होरहा था ।

उस मुहूर्तका नाम ब्रह्म तो या ही, क्यों कि ब्रह्म नाम आत्माका
 है । वह समय उस ब्रह्मके दर्शनके लिये अनुकूल था । इसलिये सबसे

पहिले उन्होंने शरीरके पवनोको ब्रम्ह रंघको दौड़ाया और शरीरके अंदर ब्रम्हका दर्शन करने लगे । उस समय सम्राट् हंसतक तन्त्र पर विराजमान थे । हंसके समान ही इनकी महती वृत्ति थी । जिस प्रकार पानीको छेड़कर हंस दूध ग्रहण करता है, उसी प्रकार सम्राट् भी शरीरको छेड़कर आत्माका ही ग्रहण करने लगे ।

आत्मा वचनके अगोचर है, आँखोंसे देखने में नहीं आसकता है क्यों कि वह जडस्वभाव नहीं है । परंतु भरतजी बड़े चतुर थे । उन्होंने उसे देख लिया । इतना ही नहीं, उस आत्माको साक्षात् ग्रहण कर लिया । क्या वह कोई दीनतपस्वी है ? नहीं, जिसने अपने भावमें इतनी तैयारी की है कि वह ऐसी शून्यसदृश आत्माका भी साक्षात्कार कर के, वह राजयोगी भरत सचमुचमें दीनहीन नहीं है । अन्य राजा तो धनयुक्त होते हुए भी गुणदरिद्र हैं ।

लोकमें शरीरको धोकर, तथा उसे ही सुखाकर बाह्य जनोका अनुरंजन करनेवाले तपस्वी बहुत हो सकते हैं । परंतु यह भरत वैसा है नहीं । यह तो मनको धोकर निर्मल करता है । और उसी मनको सुखाता है । भरतेश्वरको बाह्य बातोंकी अपेक्षा अंतरंगके गुण बहुत प्रिय हैं ।

चारों ओर स्त्रियोंका समूह रहा तो क्या हुआ ? क्या आत्मानुभवीके हृदयमें विकार उत्पन्न हो सकता है ? पासमें कुसुमाजी सोई थी, फिर भी सम्राट् अपने आत्मामें मग्न थे ।

वे प्रकाशमय, चिन्मय समुद्रमें बराबर डुबकी लगाते जा रहे हैं समय समयपर आनंदकी वृद्धि होती जा रही है । आत्माका आनंद तो बढ़ रहा है, परंतु कर्मोंका तीव्र अपमान हो रहा है । इसलिये वे कर्म अपने मानभंगसे दुःखी होकर निकलते जा रहे हैं । अभीतक व्यावहारिक विकल्पमें वे भोगोंके बीचमें मैं कर्मोंका कर्ता हूँ, मैं कर्मोंका भोक्ता हूँ, इस प्रकारके विचार प्रकट हो रहे थे । तब वे कर्म अपने सत्कारसे प्रसन्न होते थे, परंतु सम्राट्के विकल्पमें वह बात नहीं है । उनकी वि-

श्वास होगया है कि मैं कर्मोंका कर्ता नहीं हूँ, और न भोक्ता हूँ, इसलिये कर्म भी बहुत लज्जित हुए हैं ।

इस प्रकार संपूर्ण बाह्य विचारोंको छोड़कर भारतजी परमहंसको देख रहे हैं । क्षणक्षणमें कर्मरज निकलता जा रहा है । ज्ञान व सुखका अंश बढ़ता जाता है । इस प्रकार आत्माराम सम्राट् अत्यधिक सुखमें मग्न होगये थे ।

इधर चक्रवर्ती ध्यानमें मग्न हैं, उधर सूर्योदयका समय होगया है । सम्राट् व सम्राज्ञियोंको जगानेके लिये बाहर कुछ स्त्रियाँ मधुर गान कर रही थीं ।

पुष्करावती, वेळ वळि, भूशाळि, गुर्जर आदि अनेक रागोंके आश्रय ले उन स्त्रियोंने कोकिलसे भी अधिक मधुर कंठसे गाकर उन सब सम्राज्ञियोंको जगाया ।

उदयरागको लेकर वे अरुणोदयका वर्णन करने लगीं, उनके गायनका विषय था स्वामिन् ! अरुणोदय हुआ ! किरणोदय भी हुआ । अब आप कृपाकर स्त्रियोंके बाहुपाशसे बाहर तो आइये ! स्वामिन् ! लोग सूर्यको लोकबंधु कहते हैं । सचमुचमें जगत्के उद्धार करनेवाले लोकबन्धु तो आप हैं । सूर्य अपने मस्तकको ऊंचे उठायें इससे पहिले ही आप बाहर आकर जगत्का उद्धार कीजिये ।

स्वामिन् ! आपके राज्यमें कोई चिंताकी बात नहीं है । अतएव आपको भी किंचिन्मात्र भी चिंता नहीं है । फिर भी आप दीर्घ राज्यको पालन कर रहे हैं, एवं निश्चित वैभवसंपन्न हैं । सर्व जनकी चिंताको दूर करनेके लिये आप राजाके वेषमें चिंतामणि हैं । शीघ्र बाहर आइये ।

आप शत्रुहित राज्यका पालन करनेवाले हैं । हजारोंकी संख्यामें रहनेपर भी आपकी स्त्रियोंमें तनिक भी ईर्ष्या नहीं है । रातदिन राज्य पालन करनेसे जो संतप्त हैं उनको भी आप हर्षित करते हैं । स्वामिन् ! जरा तो बाहर आइये ।

भोगसे पागल होकर जो धर्मयोगको भूल जाते हैं वे जाकर अवोगतिमें पड़ते हैं । उनकी वृत्तिपर आप हंसते हैं । भोगोंमें रहकर

मी योगियोंके समान रहनेवाले हे भोगियोंके राजा । उठिए तो सही ।

वृत्तकुचवाली स्त्रियोंके अंतरंगको आप अच्छीतरह जानते हैं, इसमें आश्चर्य नहीं है । परंतु चेतन्यस्वरूपके अनुभव व रहस्य भी आपको अवगत हैं । इस राज्यका आप रातदिन पाछन करते हैं । राजोत्तम ! हमें दर्शन तो दांजिये ।

स्वामिन् ! आप शुद्धाभोग संपन्न हैं, निरंजन सिद्धकी आराधनामें चतुर हैं । शुद्धनिश्चय मार्गमें संलग्न हैं । इतना ही नहीं, आप रत्नाकर सिद्धके प्रिय नरेन्द्र हैं । जागिये ।

हम जानती हैं कि आपका शरीर छेटा है । परंतु आत्मा नहीं सोया है । मन तो आपका आत्मामें ही लगा हुआ है तो निद्रादेवी आपपर अधिक प्रभाव नहीं दिखा सकती । हम तो उपचारवश उठा रही हैं ।

जो बाहरके सूर्यको देखते हैं परंतु अपने शरीरमें स्थित आत्म-सूर्यका दर्शन ही नहीं करते हैं उन अंध मनुष्योंको आत्मदृष्टि देनेवाले हे प्रत्यक्ष देव ! मन्व्योंको बाहर आकर दर्शन दीजिये ।

राजन् ! सूर्योदय होगया, आज माद्रपद वष चतुर्दशीका दिन है । आप बाहर आकर जिनपूनाके लिये मंदिरकी ओर पदार्पण तो कांजिये ।

इस प्रकार स्त्रियोंके प्रभात काळीन गीतको सुनकर भरतेश्वरने भी हजारों पलंगोंपर पड़े हुए अपने प्रतिरूपोंको अदृश्य कर लिया । पश्चत् भावदृष्टिसे आत्माका एक बार दर्शन कर पुनः विसर्जन किया ।

“ श्रीवीतराग ” यह शब्द उच्चारण करते हुए वे वहांसे उठे ।

लोग तो प्रातःकाळ उठते ही अपने मुखको दर्पणमें देखनेकी चिन्ता करते हैं, परंतु भरतेश्वर उसे अपने आत्मदर्पणमें देखते हैं । देखिये । क्या विचित्रता है ?

भरतजी अपनी पलंगपरसे उठे व अपनी छांसे देवि ! तुम भी शुचिर्भूत होकर जिनमंदिरको आओ, कहते हुए बाहर आये और जिनाभिषेकके लिये मंदिर जानेकी तैयारीमें लग गये ।

इति सन्मानसंधिः ।

अथ पर्वाभिषेक संधि ।

आज पर्वका दिन है । सम्राट जिन मंदिरमें जाकर बहुत वैभव के साथ जिनाभिषेक करेंगे ।

सम्राट् के चातुर्यका कौन वर्णन कर सकता है ? यद्यपि वे अत्यंत पवित्र देहको धारण करनेवाले हैं । उनके शरीरके लिये आहार तो है, नीहार नहीं है । फिर भी उन्होंने विचार किया कि मैं बहुत समयसे अपनी पत्नियोंके साथ था । इसलिये पूजनसे पाहिजे एक दफे स्नान अवश्य कर लेना चाहिये । इस विचारसे वे पूजनके पूर्व स्नान गृहकी ओर चले ।

भरतजी दो प्रकारका स्नान किया करते थे । एक भोगस्नान दूसरा योगस्नान । शरीरको निर्मल तथा सुंदर बनानेकेलिये अर्थात् भोगके प्रयोजनसे स्नान करना भोगस्नान है । देवपूजा, ध्यान, पात्रदान आदिकेलिये स्नान करना वह योगस्नान है ।

भोगस्नानके लिये मालिश करनेकी आवश्यकता होती है । तेल, अगरागंध अन्य सुगंध द्रव्योंकी भी आवश्यकता रहती है । पानी भी अधिक लगता है । अतएव उसमें समय भी अधिक लगता है । परंतु योगस्नानके लिये इन सब बातोंकी आवश्यकता नहीं होती है इसलिये वह बहुत शीघ्र होजाता है ।

सम्राट् प्रतिदिन स्नान किया करते थे । एक दिन योगस्नान, दूसरे दिन भोगस्नान इसी क्रमसे उनका स्नान होता था । वे अनवरत स्नान किया करते थे ।

आज पर्वका दिन होनेसे उन्होंने भोगस्नान नहीं किया । क्यों कि आज उन्हें भोगसे कोई प्रयोजन ही नहीं है ।

बहुत जल्दी स्नान गृहमें प्रवेश कर उन्होंने योगस्नान किया, तदनंतर वहासे श्रृंगारशाळाकी ओर चले ।

श्रृंगारशाळामें प्रवेशकर उन्होंने अपने शरीरका श्रृंगार किया ।

श्रृंगार भी उनका दो प्रकारसे होता था । एक मोहन श्रृंगार, दूसरा मोक्षश्रृंगार । अपनी स्त्रियोंको प्रसन्न करनेवाले वस्त्र व आभूषणोंसे अपने शरीरको सुसज्जित करना मोहनश्रृंगार है । मोहरहित मोक्षलक्ष्मीको प्रसन्न करनेवाले जिनपूजाके योग्य वस्त्र आभूषणोंसे शरीरको सुसज्जित करना मोक्ष श्रृंगार है । वयो कि जिनपूजा मोक्षांग क्रिया है । उस सस समय चटकभट्टक रक्षित निर्मोह अलंकारोंकी ही प्रधानता रहनी चाहिये ।

सम्राट्ने जिनपूजाको चढते समय मोक्षश्रृंगारको धारण किया ।

उन्होंने सबसे पहिले दाँव केशोंको झटकारकर अच्छी तरह बाँध लिया । दहाटमें श्रीगंधका रथूळ लिखक लगाया, वह साक्षात् धर्मचक्रके समान मालुम होता था, अथवा कहीं धर्मपुंजको तिराकृत करनेवाला चक्र तो नहीं है, ऐसा मालुम होता है । उसी प्रकार उन्होंने हृदय, भुजायें, कंठ आदि स्थानोंमें भी श्रीगंधसे षोडशभरणोंकी रचना की ।

रत्नोंसे निर्मित कुंडल, कंठहार, कटिसूत्र आदि उस समय उनके शरीरमें अच्छी शोभा दे रहे थे । हाथकी अंगुलियोंमें सुवर्ण व रत्न-निर्मित अंगूठी, हाथमें सुंदर वंशवण व शरीरमें मोतांसे निर्मित रत्नोपवीत आदि बहुत सुंदर मालुम होते थे ।

उन्होंने अब शुद्ध रेशमी वस्त्र को पहिन लिया है । पैरमें चाँदीके खड़ाऊ हैं । इस प्रकार अत्यंत शुर्चाभूत होकर शांत चित्तसे जिनमंदिर की ओर खाना हुए ।

अब उनकी कठोर आज्ञा है कि जिन मन्दिरको जाते समय मार्गमें उनकी कोई प्रशंसा न करे, इतना ही नहीं कोई हाथ भी नहीं जोड़े । अब उनके साथ कोई राजकीय वैभव नहीं है छत्र नहीं, चामर नहीं और कोई सेवक नहीं । राजा होनेका अभिमान भी नहीं है । उन सब बातों को छोड़कर उन्होंने अब केवल संसार-भय

व प्रभुमात्तिको अपना साथी बना लिया है। वे एक शुद्ध श्रावकके समान जिनमंदिर जा रहे हैं।

अपने २ महलसे निकलकर उनकी रानिया भी मार्गमें उनके ही साथ हो रही हैं।

रानियोंको पहिलेसे मालुम था कि आज पतिदेवको संयमका दिन है। इसलिये हम लोगोंको भी उचित है कि हम भी संयमपूर्वक दिन बितानेके लिये जिन मंदिरको जावें। इस विचारसे सभी रानियां उनके समान ही योगस्नान एवं मोक्षशृंगार कर मार्गमें पतिके साथ होने लगीं। रानियोंने भी आज मोहनशृंगार नहीं किया है। जिनसे विकार उत्पन्न हो ऐसे ही वस्त्र आभूषणोंको पहिन कर वे आईं। विशेष क्या! भरत व उनकी देवियां सामान्य चतुर नहीं है। परस्पर देखनेपर जरा भी कामविकार उत्पन्न न हो इसकी व्यवस्था उन्होंने कर रखी थी। सचमुचमें पुण्य दिनमें पुण्यमय विचारोंसे रहना वे पुण्यपुरुषका कर्तव्य जानते थे।

आश्चर्य है। वे पतिपत्नी एक दूसरेको देखत थे परन्तु किसीके मनमें विकार उत्पन्न नहीं होता था। निर्विकारता व विनयभावकी ही वहापर मुख्यता थी।

यद्यपि उनको मालुम था कि पूजन व अभिषेकके लिये विपुल सामग्री आनेवाली हैं। फिर भी ग्रभुके दरबारमें खाली हाथसे जाना शिष्टाचार नहीं है, इन विचारसे उन्होंने एक एक फल अपने हाथमें ले लिया था।

चारों ओरसे रानियां जा रही हैं। बीचमें सम्राट् जा रहे हैं। उनके हाथमें मातुलिंगका फल है। इधर उधरसे बहुतसी स्त्रियां आध्यात्मिक गान गाती हुई जा रही हैं। अनेक परिवारकी स्त्रियां तरह तरहकी पूजा सामग्रीको लेकर सम्राट्के पीछेसे चल रही हैं। दोनों ओर गायन व आगे शंखध्वनि सहित बहुत वैभवके साथ सम्राट् जा रहे हैं।

राजमहलके पासमें ही उद्यान-वनके बीचमें भगवान् श्रीआदि प्रभुका मंदिर है। वहीं पर जाकर चक्रवर्ती जिनयज्ञ-क्रिया करते हैं।

बाह्य परकोटेके बाहर उन्होंने खड़ाऊ उतार कर भीतर प्रवेश किया। रुवसे पहिले मानसंतमकी प्रदक्षिणा कर अपनी पवित्र देवियोंके साथ साथ आकाशचुंबित और सुवर्णसे निर्मित तीन परकोटोंको पार किया और जिनेंद्रमंदिरका दर्शन किया।

उस जिनमंदिरके सौंदर्यका क्या वर्णन करें ? भरतेश्वरके रहनेका महल सुवर्ण व रत्नोंसे निर्मित है। उन्होंने अपने स्वामी आदि-प्रभुके मंदिरको भी रत्न व सुवर्णसे अपने महलसे भी अधिक सुंदर बनाया है, यह कहनेकी क्या आवश्यकता है ?

राजमंदिरको निर्माण करनेवाला सुरशिल्पी क्या जिनमंदिरका निर्माण नहीं कर सकता है ? उसका वर्णन इस लेखनसे नहीं होसकता उसे कल्पविमान कह सकते हैं अथवा कहीं वह मंदराचल तो नहीं है ? समवशरण तो नहीं है ? नहीं नहीं। वह तो सर्वार्थसिद्धि विमानके समान है, अथवा अनेक सुवर्ण रत्नोंसे निर्मित सुंदर पर्वत है।

अच्छा रहने दो ! हमारे मनमें तो एक दूसरी कल्पना आती है। कि वह जिनमन्दिर जिनेंद्रभगवानके पंचकल्याणको अच्छी तरह सूचित कर रहा था।

उसके ऊपर लगे हुए मोतां व माणिक्यके कलशोंका प्रकाश इस प्रकार फैल रहा था, मानों वे साक्षात् सूर्य-चंद्रको स्पष्ट कह रहे हैं कि तुम्हारी इधर आवश्यकता नहीं है, तुम भोग उधर ही रहो। हम यहाँपर अच्छी तरह प्रकाश कर रहे हैं।

ध्वजा-पताकाओंके झिलते समय ऐसा मालूम होता है कि वे आकाशसे देवोंको जिनदर्शनके लिए बुला रही हों। इतना ही नहीं, अनेक रत्नमयघंटा सुंदर शब्दोंद्वारा उन देवोंको उच्चध्वनि कर इधर आकर्षित कर रहे हैं।

स्थान २ पर अनेक शासन-देवताओंकी पुतलियां खड़ी हैं। उनको देखनेपर मालुम होता है कि वे हंस रही हैं या बांलनेके लिये आतुर हैं या किसीकी ओर उत्साहके साथ देख रही हैं।

जिनन्द्रदेव व सिद्धोंकी मूर्तियां बहुत जगमगाहटके साथ शोभित हो रही हैं। उनमें शक्तिरस आनप्रोत भरा हुआ है।

समवसरणमें भगवान आदिनाथ स्वामी चतुर्मुख होकर विराजमान हैं। उसी प्रकारकी इस मंदिरमें भगवानकी चतुर्मुख प्रतिकृति (मूर्ति) है। मालुम होता है कि यह साक्षात् समवसरण हो हैं और उसके समान ही अत्यंत सुंदर है।

समस्त संपत्तियोंके आधारभूत पवित्र जिनमंदिरको सम्राट्ने निष्कण्टक चारित्रकी धारण करनेवाली अपनी रानियोंके साथ त्रिकरण शुद्धिपूर्वक हाथ जोड़कर तीन प्रदक्षिणा दों।

तदनंतर अपने चरणोंको धोकर भीतर प्रवेश किया और समक्ष विराजमान श्री आदिनाथ भगवानकी मूर्तिका दर्शन किया। उनमें सबसे पहिले दृष्टिसे दर्शनांजलि की पश्चात् सुवर्ण-पुष्पोंको समर्पण कर वे हाथ जोड़कर खड़े हुए एवं श्री भगवानकी स्तुति करने लगे।

केवलज्ञानरूपी महाराजके स्वामी देवाधिदेव श्री भगवान् आदिनाथ प्रभुकी प्रतिकृति की जय हो।

मुक्तिके अधिपति, सिद्धांतके पातिपादक, इच्छितसिद्धिदायक मेरे स्वामीकी प्रतिमाकी जय हो।

कोटि सूर्य व कोटि चंद्रके प्रकाशको धारण करनेवाले, तीन लोकके राजाओंके राजा, चिन्मय मेरे पिताकी प्रतिकृतिकी जय हो!

इत्यादि अनेक प्रकारसे स्तुतिकर सर्व अत्यंत भक्तिसे साष्टांग नमस्कार किया। उस समय भरतका शरीर उस मंदिरमें था परन्तु चित्त

वहाँ पर नहीं था। चित्त तो कैलास पर्वतमें जाकर भगवान् आदिनाथ स्थायीका साक्षात् दर्शन कर रहा था। यही यथार्थ भक्ति है।

तदनंतर सम्राट् दर्भासनपर विराजमान होगये, तथा संपूर्ण आध-
क्रियाओंको करके उनने जैन शासन देवताओंको अर्घ्य-प्रदान किया।

स्तुतिके बाद जप किया। तदनंतर आख मीचकर आत्मामें भग-
वान् आदिनाथको स्थापन किया। अब उनको शरीरके अंदर ही
भगवान् साक्षात् दिख रहे हैं। या यों कहिये कि भरतके आत्म-
प्रदेशोंमें भगवान्को रूपको किसीने चित्रित कर दिया है। भरतेश्वर
कोई सामान्य पुरुष नहीं हैं। वे शुद्ध वंशोत्पन्न, सत्कुलप्रसूत क्षत्रिय
जातिके ह। उसमें भी योगिके समान हैं। इसलिये उनको आख मीचते
ही भगवान्के दिव्य रूपका दर्शन होने लगा है।

इधर वे बहुत तन्मयताके साथ अपने देहमें ही भगवान् का
साक्षात्कार कर रहे हैं, उधर भरतेश्वरकी देवियां क्या कर रही हैं
जरा यह भी देखें।

सभी सतियां श्री देवाधिदेव भगवान्के मंदिरमें पहुंचकर त्रिलोकी
नाथकी बड़ी भक्तिके साथ स्तुति कर रही हैं।

अत्यंत सुंदर स्वरके साथ जिस समय वे उस विशाल मंदिरमें
गारही थीं, उस समय उनका स्तुतियोंकी प्रतिध्वनि वहापर गूंज उठी।

प्राकृत, संस्कृत, कर्नाटक, पैशाचिक, मागधी, शैशव, और शौर-
सेनी आदि अनेक भाषाओंमें उनने भगवान्की स्तुति की।

हे देवोत्तम ! आपका दिव्य शरीर रत्नके समान अत्यन्त उज्ज्वल
है, आपकी जय हो।

हम लोग जन्ममरणरूपी संसारके फंदेमें पड़कर अत्यन्त कष्ट
पारही हैं। उसे दूरकर हे स्वामिन् ! आप हमारी रक्षा करें।

स्वामिन् ! आपके पुत्रके समान हमें शुद्धात्मयोगका अनुभव नहीं
होता है, फिर भी इन आपके चरणोंमें श्रद्धा रखती हैं।

स्वामिन् । अभेदभक्तिसे युक्त ध्यानमें हमारा मन नहीं लगता है । उसमें चित्त चंचल होता है । इसलिये हमें उसके लिये शक्ति व योग्यता दीजिये । कृपा कांजिये ।

यह स्त्रीशेष परमकष्टका है । यदि आपने हमें आत्मयोगके मार्गको दिखलाया तो हम अवश्य ही इस स्त्रीजन्मको नष्ट करोगी, इस प्रकार तरह तरहसे स्तुति करने लगीं ।

इतनेमें भरतने अपने ध्यानको पूर्ण किया एवं अपनी स्त्रियोंके साथ मुनिवासकी ओर गये । वहाँपर मुनियोंके चरणोंमें अत्यंत विनयके साथ मस्तक रखा । बादमें उन योगिराजोंकी साक्षी पूर्वक दिग्भ्रत, देशभ्रत आदि व्रतोंको प्रहण किया । साथमें आज हम लोगोंको अनशन (उपवास) व्रत रहे यह भी निवेदन किया । आज हमारे निष्पाप धर्मांग संबंधी बोलना व देखना रहेगा । आज कामकी आवश्यकता नहीं, इसलिये हमें ब्रह्मचर्य व्रत प्रदान कांजिये । यह कहकर अपनी स्त्रियोंके साथमें ब्रह्मचर्य व्रतके कंकणसे बद्ध हुए ।

तदनंतर उन तपोधनोंसे प्रार्थना की कि स्वामिन् ! महामिषेक व पूजाके दर्शनार्थ पधारिये । उनकी सम्मति पाकर सम्राट् वहाँसे खाना हुए । श्री भगवान् आदिनाथके मंदिरमें जाकर महामिषेक प्रारंभ किया ।

अभिषेक करनेवाले आद्य महापुरुष सम्राट् भरत हैं । अभिषेक करने योग्य प्रतिमा भगवान् आदि प्रभुकी है । ऐसी अवस्थामें उस अभिषेकका वर्णन क्या करें ? वह जिनमंदिर चतुर्मुखी था यह पहिले ही कह चुके हैं ? अतः भरतजीने भी चार रूप धारण कर लिये और वे अत्यंत भक्तिसे अभिषेक करने लगे ।

बाहरसे अनेक तरहके बाधघोष बजने लगे । चारों दरवाजोंमें योगिगण, अर्जियाँ, श्रावक, श्राविकायें व राजियाँ अभिषेकको देख रही हैं, एवं जयजयकार शब्द कर रही हैं ।

मूर्ति पाँच सौ धनुष ऊँची है एवं अभिषेक करनेवाले सम्राट् व उनकी सम्राज्ञियाँ भी पाँचसौ धनुष ऊँची हैं । अब पाठक स्वयं अनुमान करें कि उस अभिषेकमें कितना आनंद आया होगा ?

अत्यंत विशाल शरीर होनेपर भी सम्रटका शरीर विकृत नहीं मालूम होता था। उसकी लंबाई, मोटाई, ऊंचाई आदि यथावस्थित होनेसे सर्व-अंग अच्छी तरह शोभा दे रहे थे। उस दीर्घ मंदिरमें दीर्घेही भरतने दीर्घ प्रतिमाका जिस दीर्घ वैभवसे अभिषेक किया उस महत्ताकी श्री आदिभगवान ही जानें।

जलाभिषेक

जैसे आकाशमें बादलोंके फूटनेसे निर्मल जलवर्षा गेरु पर्वतके ऊपर होती है उसी प्रकार श्री भगवान आदिनाथका सम्राटने अनेक कुंभोंसे भरकर निर्मल जलाभिषेक किया।

नालिकंजरसाभिषेक

मानों आकाश गंगाके पानीको हरे रंगसे निर्मित घड़ेमें भरकर स्नान करा रहे हों इस प्रकार कच्चे नारियल के पानीसे भगवान का अभिषेक किया।

तदनंतर नारियलकी गरीसे श्री भगवंतका अभिषेक किया जो ऐसे मलुम होते थे मानो आकाश समुद्रके फेन सबके सब इकट्ठे होकर सम्राटके हाथमें अन पड़े हों।

कदलीफलाभिषेक

यह क्या है ! ताड़के फूल तो नहीं है ? ऐसा भ्रम उत्पन्न करते हुये श्रीभरतजी बेलके फलसे अभिषेक कर रहे थे।

शर्कराभिषेक

अच्छी तरह हाथमें पकड़नेमें भी नहीं आती और पकड़े भी तो इधर उधर सरकती हैं ऐसी शुद्ध शर्करा को हाथमें लेकर भरतेश्वरने बहुत मक्खिसे अभिषेक किया।

इक्षुरसाभिषेक

कामदेवको जिनेन्द्र भगवानके सामने लज्जा उत्पन्न होगई, उसने समझा कि भव इक्षुरण्डमें माधुर्य नहीं है, अतएव उसने इक्षु लाकर भगवानके सामने डाल दिया है एवं लोकको कह रहा है कि सच-

मुचमें इस कामसेवनमें कोई सुख नहीं है। आप सब श्री त्रिकोकीनाथ श्री भगवानकी सेवा करे। इस भावको बतलाते हुए सम्राट इक्षुवसका अभिषेक कर रहे हैं।

आम्ररसाभिषेक

सम्राट अगणित घड़ोंमें भर भर कर जिस समय उत्तम जातिके आम्र रससे अभिषेक कर रहे थे उस समय ऐसा मालुम होता था कि कहीं इस प्रतिमाको नवीन दोरंगवाढा परिधान तो नहीं धारण कराया गया है।

यह कल्पना पसंद नहीं आई, जाने दो, जिस समय भरतेश्वरने उस काकंबी (फल जाति विशेष) के रससे अभिषेक किया उस समय वह सुवर्णकी मूर्ति ही होगई।

घृताभिषेक

संभवतः ठण्डे सोनेके शुद्ध रसको ही ये धाराप्रवाह रूपसे छोड़ रहे हैं इस प्रकारके भावको प्रकट करते हुए सम्राट शुद्ध गोघृतका अभिषेक कर रहे थे।

जिस समय उन्होंने घृताभिषेक किया उस समय ऐसा मालुम होता था मानों कोई सोनेकी नदी बहरही हो।

दुग्धाभिषेक.

कहीं आकाशसे क्षीर समुद्र तो नहीं आया, नहीं तो इतना दूध कहाँसे आया ? इस प्रकार लोग बातचीत कर रहे थे। भरतजी अगणित कुंभोंमें भर भरकर दूधका अभिषेक कर रहे थे।

बड़े बड़े कुंभोंको दीर्घ बाहुवोंसे उठाकर जिससमय अभिषेक करते थे उस समय “ बुदबुद ” भुल्ल भुल्ल ” इस प्रकारके शब्द हो रहे थे।

दधि अभिषेक.

नारियलकी गरीके समान शुभ दधिसे सम्राटने अत्यंत भक्ति से अभिषेक किया।

क्षीर समुद्रमें ही दही ढाळकर और दही जमाकर लाये या दाधिवर समुद्रको ही यहाँपर उठाकर लाये अहा ! हा । कितना अच्छा हुआ ! इस प्रकार सम्राटके वैभवकी प्रशंसा उस समय होरही थी ।

इस प्रकार सम्राटने पंचामृतके असंख्य कुंभोंसे अभिषेक किया । मुनिगण अभिषेकको देखकर जयजयकार शब्द कर रहे हैं । देखने-वालोंको मालूम होता है कि शायद आकाशमें अमृतका समुद्र तो नहीं है ?

असंख्य घड़ोंसे जिससमय उन्होंने अभिषेक किया उस समय मंदिरकी जमीन व पाया घुटकर बह जाता, परंतु वह वज्र निर्मित था । अतः कुछ नहीं होसका । सामग्री पहाड़के समान एकत्रित होरही है । उसे परिवार स्त्रियां उठा उठाकर ले जा रही हैं ।

कितनी ही रानियां सम्राटको अभिषेकके लिये सामग्री उठाकर देती हैं । कोई २ आरती उतारती हैं । कोई जयजयकार शब्द कर रही हैं । वे स्त्रियां बड़े २ अमृत घड़ोंको उठाकर राजाको सौंपती हैं बहुत बड़े घड़े हों तो कई मिळकर उठाती हैं । सम्राट विचारते हैं कि इनको इस कुंभको उठाने में बड़ा कष्ट होता है । उसी समय वे अपने अनेक रूप बनाकर उन स्त्रियोंके बीचमें खड़े होकर उनको उठानेमें सहायता करते हैं । कभी २ अपने आप अनेक रूपोंसे उठाते हुए उन स्त्रियोंसे कहते हैं कि आप लोग अभिषेक देखती हुई खड़ी रहें । भगवानकी स्तुती करें । मैं सब करता हूँ । ऐसा कहकर स्वयं अभिषेक करते थे ।

भारतको किस बातकी कमी है ? इच्छा करनेकी देरी है । जब इच्छा करे उसी समय उनके हाथमें अमृतके घड़े आजाते हैं, फिर आयन्त भक्तिसे वे अभिषेक करते जाय इसमें आश्चर्य क्या है ?

चाँदी, सोना, व रत्नोंसे निर्मित घड़ोंमें भरे हुए अमृतसे जिस समय वे अभिषेक कर रहे थे उस समय ऐसा मालूम होता था कि सम्राट अनेक वर्णकी गेंदोंसे खेल रहे हैं ।

कुम्भोंको उठानेका क्रम, सावधान व भक्तिसे भगवानके अभिषेक करने की रीति, गार्भाययुक्त गति आदिसे सम्राट उस समय देवदेवको भी तिरस्कृत कर रहे थे ।

भरतजो जिस रसई घरमें भोजन करते थे वहां पर भोजन कोलय उत्तमजातिका तान करोड गायोंका दूध लाया जाता था । ऐसा अवस्थामें आज भरतेश्वरने एक करोड दूधके कलशोंसे अभिषेक किया इसमें आश्चर्य की बात क्या है ? उस मंदिरके निर्माण में नीचेसे दूध दहां जानेके लिये मार्ग रखा गया था । नहीं तो भरतजोने जो अभिषेक किया उससे उससमय दूध दहांसे ही वह मंदिर डूब जाता ?

पाण्डुकनिधिका कार्य ही यह है कि वह इच्छित रसको देवे, ऐसा अवस्थामें चक्रवर्तीने वहांपर घां कां नदी बहाई व शककरका पहाड हो लगा दिया इसमें आश्चर्य ही क्या है ?

शककर फल आदिसे उन्होंने जो अभिषेक किया उन्हें परिवार स्त्रियां उसी समय उठाकर ले गईं, नहीं तो उनसे बड़े पहाड भी ढकजाते ।

गृहपाति नामक रत्न अनेक प्रकारके पदार्थोंको लाकर देता था तब फिर मला क्या देरी लगता है ?

भगवानके जन्माभिषेक कल्याणमें स्वर्गके देवोंने क्षीरसमुद्र को लाकर अभिषेक किया था । आज सम्राटने क्षार, इक्षु, दाघि, घृत इस प्रकार चार समुद्रोंको लाकर अभिषेक किया । क्या इस प्रकारका माग्य देवोंको मिल सकता है ?

इस प्रकार पंचामृताभिषेक अत्यंत भक्ति विनय तथा मंत्रांचारण विधिपूर्वक करनेके बाद सम्राटने लाजांग चूर्ण व कुंकुमचूर्णसे अभिषेक किया । तदनंतर अत्यंत सुगंधित सवौषधिसे अभिषेक किया । सवौषधि अभिषेक करनेके बाद करोड कुम्भोंमें चंदन भरकर अभिषेक किया । एवं करोडों कुम्भोंमें गुलाबजल भरकर अभिषेक किया ।

तदनंतर पूर्ण कुंभको उठाकर सर्व लोकमें शांति हो इस प्रकार शुद्ध उच्चारणपूर्वक शांतिमन्त्र पढ़कर पूर्ण कुंभामिषेक किया। बादमें १०८ कलशोंमें भरे हुए अनेक वर्णके पुष्पोंकी वृष्टि की। उस समय सभी भव्यगण जयजयकार करने लगे।

इसके सिवाय सोना, चांदी वरनोंसे निर्मित पुष्पोंकी भी वृष्टि की। जय जयकार शब्दसे मंदिर गूंज उठा।

तदनंतर अत्यंत भक्तिसे अष्टविधार्चन पूजन की विधिपूर्वक पूजा करनेके पश्चात् १०८ प्रफुल्लित कमलोंसे मंत्र पुष्प (जाप) देकर साष्टांग नमन किया। उसी समय बाधघोष बंद हुआ।

उस मंदिरमें अत्यंत वृद्ध पूजेंद्र पूनक था, उसे सम्राटने सूचना दी। उसने अनेक मंत्र व विधिपूर्वक जिनेंद्र भगवानके व शासनदेवताओंकी पूजा की, सम्राट खड़े २ देख रहे थे।

पूजा व अभिषेकके समय सम्राटने, अपने अनेक रूप बना लिये थे। अब उन्होंने सबको अदृश्यकर एक बना लिया, एवं वहांसे तपो-धनोंके पासमें आकर अपनी सहधर्मिणियोंके साथ उनके चरणोंमें नमोस्तु किया।

आचार्य परमेश्वरने भरतजीको "परमात्मसिद्धिरस्तु" एवं अन्य मुनियोंने "धर्मवृद्धिरस्तु" आशीर्वाद दिया।

अमीतक भरतजीने इधर उधर नहीं देखा था, उनका एक मात्र चित्त श्री भगवानकी सेवामें लगा हुआ था। अब उन्होंने अपनी दृष्टी फेरकर पूजा व अभिषेक दर्शनार्थ आये हुए भगव्योंको देखा।

वह राजमहलका मंदिर है। वहां बाहरके लोग नहीं आ सकते वह एकांत पूजा है। लोगोंकी भीड़ बहुत नहीं है। गणना करनेपर केवल बारह लाखकी संख्या है।

भरतकी राणियोंकी संख्या चार हजार कम एक लाख है। एक २ राणिके साथ दस २ परिवार बिया रहती हैं। इस प्रकार कुछ कम दस लाखकी संख्या हुई। अब भरतकी दासियां गायत्री, गुरुगण

अर्जिकायें, परिचारक स्त्रियां वृद्धव्रतिक आदि मिलकर लगभग डेढ़ लाखके है।

सम्राटके अभिषेक व पूजनको देखकर उद्युत १२ लाख जन-ताको हर्ष हुआ। कैलास पर्वतपर भरतेश्वर जब भगवान् आदिनाथका पूजन करेंगे तब उसे देखनेको ढाई द्वीपके समस्त भव्य आयेंगे व प्रसन्न होंगे तब फिर आज १२ लाखकी संख्यामें आगत भव्य प्रसन्न हुए इसमें आश्चर्य ही क्या है।

कैलास पर्वतपर ७२ जिनमंदिरोंका निर्माणकर, उनमें पाचसौ धनुष ऊंचे जिनबिंबोंकी प्रतिष्ठा देवोंको भी आश्चर्य उत्पन्न करती है। उस प्रकार कार्य करनेवाले भरतेश्वरको इस पूजामें क्या बड़ी बात है ?

भगवान् आदिनाथ स्वामी जब मुक्ति जायेंगे उससमय १४ रोज-तक भरतेश्वर जो भगवानकी पूजा करेंगे वह लोकमें दुर्लभ है। उस समय देवलोक, नरलोक व नागलोकके सर्व भव्य भरतके वैभवको शिर झुकायेंगे। दो आंखें तो उसे देखनेके लिये पर्याप्त नहीं हैं। यह केवल पर्व दिनमें कीगई सामान्य संकल्प-पूजन है। अंतमें सम्राटने सबको गंधोदक दिखाया।

अब १२ बजेका समय होगया। गायक आदि भरतेश्वरकी आज्ञा पाकर चले गये। वृद्धव्रतिक भी भरतके चरणोंको नमस्कार कर चले गये।

आज अपनी रानियोंके साथ सम्राट इसी मंदिरमें जागरणसे रह-नेवाले हैं। यह जानकर मुनिगण "हे भव्य। सुखसे रहो" इस प्रकार आशीर्वाद देकर नगरभव्यके अन्य मंदिरमें चले गये। इसी प्रकार अर्जिकायें भी चली गईं। अपनी रानियोंको छोड़कर शेष सबको सम्राटने आज्ञा दी कि अब आप लोग चले जाइये। अब एकाशनके लिये बहुत देरी होगई है।

अब मंदिरमें लोकांत नहीं रहा है। एकांत होगया है। आज सम्राट व्रतसतियोंके साथ धर्मचर्चा आदिसे ही समय व्यतीत करेंगे।

—: इति पर्वअभिषेक संधि :—

अथ तत्त्वोपदेश संधिः ।

सम्राट् भरत विधिपूर्वक त्रिकोर्कानाथका अभिषेक कर चुके हैं। अब आदि प्रभु की वंदना कर वे अपनी देवियों के साथ स्वाध्याय शाला में चले गये।

यह स्वाध्याय शाला अत्यंत विस्तृत व प्रकाशमय है। वहांपर सूखे घास से निर्मित संयम आसन बिछे हुए हैं। सभी आसनों के बीच में एक सोने की चौकी रखी हुई है।

राजयोगी भरत मधवती आसन पर विराजमान हुए,। इधर उधर के आसनों पर उनकी सभी देवियां विराजमान होगईं। उस समय का दृश्य ऐसा मालूम होता था कि मानो ये सब योगी के द्वारा सिद्ध विद्या की अविदेवतायें हैं।

उस स्वाध्याय गृह में सुगंधित गुलाब जल नहीं है। कोई हवा करनेवाले भी नहीं है। और न कोई चामर ही ढार रहे है। उन लोगों के मुख से भी काम संबंधी कोई वचन नहीं निकलते और भोग के नाम का भी स्मरण नहीं है। केवल मोक्ष मार्ग में ही उस समय उनका चित्त था।

यदि वे लोग परस्पर बोलते तो धार्मिक विषयों पर ही बोलते थे। यदि परस्पर एक दूसरे को देखते तो मद व काम से रहित शांत-दृष्टि से ही देखते थे। जब किसी धर्मचर्चा में आनंद आता तब ही वे हंसते थे अन्य कारण से नहीं। उस दिन वे एक दूसरे के शरीर को स्पर्श नहीं करते थे। कदाचित् वैवाच्य करने के विचार से स्पर्श करते भी तो भरत को एक तपस्वी समझकर ही स्पर्श करते।

विचार करने की बात है। उन लोगों का सुख किस श्रेणी का है। आज का उपवास किस प्रकार का है? इतना ही नहीं पति पत्नि एक साथ रहने पर भी जरा मन में भी विकार का अंश नहीं है। इसे ही असखी तप कहते हैं।

लोक में स्त्री और पुरुष अलग रहकर अपने ब्रह्मचर्य व्रत को बतला सकते हैं। परंतु एक साथ रहकर भी मन में कोई विकार उत्पन्न न होने देना यह तलवार की धार पर चलना है।

ऐसे भी बहुतसे देखे जाते हैं जो पहिले व्रत तो ठे ठेते हैं फिर स्त्रियोंको देखनेपर विचलित होते हैं । परंतु लोगोंके भयसे किसी तरह रुके रहते हैं । उनको घोडा ब्रह्मचारी कहना चाहिये ।

कोई २ भरी सभामें व्रत तो ठेते हैं फिर सुंदरस्त्रियोंको देखकर मन ही मन काशीफलके समान सड़ते रहते हैं । क्या वह व्रत है या आडंबर है ?

व्रत या संयमको ग्रहण करने के बाद उसे सर्पके समान अत्यंत मजबूतीसे पकड रखना चाहिये । कदाचित् हाथको ढीला करे तो जिस प्रकार वह सर्प काटकर अपना सर्व नाश करता है उसी प्रकार व्रत भी सर्वनाश करता है ।

जिस समय किसी पदार्थको हमलोग भोगते हैं उस समय तन्मय होकर उसे अच्छीतरह भोगलेना चाहिये । जिस समय उसका त्याग करते हैं उसके बाद उसका स्मरण भी नहीं करना चाहिये । इतनाही नहीं, उसकी हवा भी नहीं लंगने पावे इसप्रकार का चतुरता रखनी चाहिये ।

एक बार स्त्रीत्याग करनेके बाद फिर वह स्त्री आकर आलिंगन करे तो भी अपने हृदयमें कोई विकार न होने देना असली ब्रह्मचर्य है । साम्हने स्त्रियोंको देखकर मनमें पिघलना नकली ब्रह्मचर्य है ।

जिनके हृदयमें दृढता है, भावमें शुद्धि है, वे स्त्रियोंसे बांछे तो उनका क्या बिगडता है ? उनकी ओर देखें तो क्या होता है ? हंसे तो क्या होता है ? इतना ही नहीं स्पर्श करें तो भी क्या है ? उनके मनमें जरा भी विकार उत्पन्न नहीं होता है ।

पानी के स्पर्शसे केलेके पत्ते भीग सकते हैं । परंतु क्या कमलके पत्ते भीग सकते हैं ! इसी प्रकार स्त्रियोंके संबंधमें निर्बल हृदयवाले विकारी हो सकते हैं । धीरोंके हृदयमें उसका कोई प्रभाव नहीं होसकता है ।

राजा भरत व उनकी स्त्रियां व्रतशूर थे । चित्तको अपने वशमें करनेमें वे प्रवीण थे इसलिये उस दिन श्री ब्रह्मचर्यको लेकर चित्तमें

जरा भी ठिंकाई न लाकर अपने व्रतमें दृढ़ थे । इसलिये उन्हें धर्मवीर कहना चाहिये ।

सचमुचमें देखाजाय तो बात भी यही है । लोकमें जो चोरीसे भोजन करता है, यदि उसे किसीने बीचमें ही रोकलिया तो मनमें बड़ा दुःखी होता है । किसी मनुष्यका पेट पूर्ण रूपसे नहीं भरती हो तो उसे खाने की आकुलता रहती है । परंतु इन लोगोंको सुखकी क्या कमी है ! अत्यंत तृप्त होकर सुखको प्रतिदिन भोगने वालोंमें यदि एक दिनके लिये उसका परित्याग किया, तो उन्हें क्या कष्ट हो सकता है ? कुछ नहीं ।

जिस प्रकार सूर्यके उष्ण प्रतापमें तप्त होनेपर भी नीचे शीतल जल रहनेसे कमल सूखता नहीं, उसी प्रकार उपवासकी गर्मी रहने पर भी धर्मरूपाखरी शीतल अनृतके होनेसे उन्हें उपवास के तापका अनुभव बिलकुल नहीं हो सका ।

बीचके दर्मासनपर चक्रवर्ति बिराजमान हैं । वे बीच बीचमें इधर बैठी हुई अपनी देवियोंकी ओर देखते, हैं । परंतु आज ये उनकी स्त्रियोंके रूपमें नहीं दिख रही हैं, अपितु ये सब तपस्विनी हैं इस प्रकार वे समझ रहे हैं ।

इसी प्रकार वे स्त्रिया भी जब कभी भरतकी ओर देखती य उनके साथ बात करती तो अपना पति समझकर नहीं बोलती अपितु आचार्य हैं इस प्रकार समझ कर देखती व बोलती ।

सम्राट भरतने सोचा, कुछ धर्म चर्चा करनी चाहिए । इस अभिप्रायसे वे अपनी स्त्रियोंसे कहने लगे कि तुम लोगोंको आज बड़ा कष्ट हुआ होगा । हमारे संसर्गसे कहीं उपवास व्रतसे ही तो गलानि नहीं हुई ?

उन देवियोंने सम्राटसे प्रार्थना की, स्वामिन् । हम लोगोंको उपवासका कोई कष्ट ही नहीं हुआ है । अब जिस समय आपका उपदेश सुननेको मिलेगा, उस समय हमें उपरिम स्वर्गके देवोंसे भी अधिक सुखका अनुभव होगा । फिर गलानि कहाँकी ?

हम लोगोंने उदरपोषणके लिये अनंत जन्म बिताये । परंतु गुण-निधि ! आत्मपोषणके लिये तो आपके पवित्रसंसर्गसे यही एक जन्म मिठा है ।

हे राजयोगी ! अंतरंगको नहीं जानकर बाहरके विषयोंमें भटकती हुई हमने अनंत भव-भ्रमण किया, परंतु आपके संसर्गसे हमें यह सन्मार्ग प्राप्त हुआ है ।

स्वामिन ! स्त्रियोंकी स्वामाविक इच्छायें पुत्रोंको पानेकी, अच्छे २ वस्त्रोंको पहननेकी एवं सुंदर आभूषणोंको धारण करनेकी हुआ करती है । परंतु उन इच्छाओंको छुड़ाकर आपने हमें नित्य सुखके मार्गको बतलाया । सचमुचमें आप मोक्षरसिक हैं ।

हे पर्वदिनाचार्य ! उपवासके कष्ट तो रहने दीजिये ! अब आप कुछ घर्माघृतका पान कराईयेगा, यही हम लोगोंकी प्रार्थना है । यह कह कर विनयवती व विद्यामणि, नामक दो रानियोंको आगे बैठाकर सभी स्त्रियोंने घर्मोपदेश सुना ।

भरतेश्वरने उपदेश प्रारंभ करते हुए कहा । विद्यामणि ! सुनो ! मैं भगवान् जिनेंद्र के शासनको बहुत संक्षेपमें कहूंगा ।

अनंत आकाशके बीच तीन वात वलय अत्यंत दीर्घरूपसे व्याप्त हैं ।

जिसप्रकार तीन पैतरेकी धैलीमें हम कुछ भरकर रखते हैं उस प्रकार तीन बातोंके बीचमें यह सर्व लोक है जो ऊपर दिखता है । सो सुरलोक है । उस सुरलोकके अप्रभागमें मोक्षाशिला है । उसपर अवि-नश्वर अविचल अनंतसिद्ध विराजमान हैं । हम जहां रहते हैं वह मध्यम लोक है । हे श्रावकी ! इस मध्यलोकके नीचे अधोलोक है । इन ऊर्ध्व मध्य व अधो नामक तीन लोकमें जीव सर्वत्र मरे हुए हैं एवं सुख दुःखका अनुभव करते हैं ।

ऊर्ध्व लोकवासी देवोंको आदि लेकर नीचेके जो जीव हैं वे सब जन्ममरणके दुःखोंको अनुभव करते हैं । परन्तु सुनो ! सिद्धोंको जन्म-मरणादि दुःख नहीं है ।

कभी नर सुर बनते हैं, सुर नर बनते हैं, कभी वे ही नारक बनते हैं। एवं च हाथी, पशु फाणि, व वृक्ष आदि अनेक योनियोंमें जाकर कर्मवश भ्रमण करते हैं। इस प्रकार जीवोंको अनेक प्रकारके पर्याय कर्मके कारणसे प्राप्त होती है।

यह जीव कभी दरिद्र कहलाता है कभी धनिक कहलाता है कभी खो हे कर उत्पन्न होता है और कभी पुरुष। इस प्रकार कर्मके संयोगसे यह अनेक प्रकारके दुःखोंका अनुभव करता है।

इतने में विधामणि हाथ जोड़कर खड़ी होगई और पूछने लगी कि स्वामिन् ! आपने कहा कि संसार दुःखमय है। सिद्ध लोकमें सुख है। उस अविनाशी सुखको प्राप्त करनेका क्या उपाय है ? हम लोगोंको उसका मार्ग बतलाईये।

सम्राटने कहा देवि ! कर्मके जाड़को जो नष्ट करते हैं वे सब सिद्धोंके समान ही सुखी होते हैं।

फिर उसने प्रश्न किया कि स्वामिन् ! आपने यह तो ठीक कहा परंतु यह बतलाईये कि कर्मको नाश करनेका उपाय क्या है ? इसका मर्म भी हमें जरा समझा दीजिये।

देवी ! सुनो ! जिनेंद्रभक्ति, सिद्धभक्ति आदि, सत्कियाओंसे उस कर्मका नाश किया जासकता है विचार करनेपर वह जिनेंद्र-भक्ति तथा सिद्धभक्ति भेद व अभेदके रूपसे दो प्रकारकी है। अपने सामने जिनेंद्र भगवान व सिद्धोंकी प्रतिकृतिको रखकर उपासना करना भेद भक्ति है। अपनी आत्मामें ही उनको विराजमान उपासना करना अभेद भक्ति है। विशेष क्या ? पाहिके तो भक्तिके ही अभ्यासकी आवश्यकता है। भेद-भक्तिका अच्छीतरह अभ्यास होनेके बाद अभेद भक्तिका अभ्यास करें तो कर्मका नाश होसकता है। कर्मका नाश करनेके लिये अभेदभक्तिपूर्वक आराधनाकी ही परमावश्यकता है।

तदनंतर वह विधामणि खड़ी होकर पुनः प्रार्थना करने लगी स्वामिन् ! आपकी दयासे हमें भेदभक्तिके स्वरूपका ज्ञान व अभ्यास

है। परंतु अभेदभक्तिमें चित्त नहीं लगता है। उस दिव्य भाक्तिके विषयमें हमें अवश्य समझा दीजिये।

देवी ! जिस प्रकार तुम जिनवास (जिनमंदिर) में सामने भगवानको रखकर उनकी उपासना करती हो उसी प्रकार तनुवात में यदि अपनी आत्माको रखकर उपासना करो तो वहां अभेद भक्ति है।

यह आत्मा वर्तमान शरीर प्रमाण है। शरीरके भीतर रहने पर भी उससे अलग है। पुरुषाकार रूप है। चिन्मय है, इसे ऐसा जानकर देखें, तो उसका दर्शन होता है।

एक स्फटिककी शुद्ध प्रतिमा जिस प्रकार धूलकी राशिमें रखनेपर दिखती है, उसी प्रकार इस देहरूपी धूलकी राशिमें यह शुभ्र आत्मा ढका हुआ है इस प्रकार जानकर उसे देखनेका यदि प्रयत्न करें तो वह अंदर दिखता है।

स्फटिककी प्रतिमाको चर्मचक्षुओंसे देख सकते हैं, हाथोंसे स्पर्श कर सकते हैं, परंतु यह कोई विच्छक्षण मूर्ति है। इसे न चर्मचक्षुसे देख सकते हैं और न हाथसे स्पर्श कर सकते हैं। इसे तो आकाशके रूपमें बनाई हुई स्फटिककी मूर्ति समझो। उसे ज्ञानचक्षुसे ही देखना पड़ेगा।

संसारका जोभ बहुत बुरा है। परपदार्थोंके मोहने ही इस आत्माको उस अभेद भक्तिसे द्युत किया है इसलिये सबसे पहिले आशा-पाशको तोड़ो। आशाओंको कम करनेके बाद एकांतवासमें जाकर आखिरी मीचकर उसका चितवन करो तो उस अवस्थामें वह अत्यंत शुभ्र रूप होकर ज्ञानमें अवतरित हो दिखता है।

उसे देखनेका प्रयत्न करें तो भी वह एक ही दिनमें नहीं दीख सकता है। अभ्यास करते २ क्रमसे उसका दर्शन होता है। परंतु यह अवश्य है कि एकाधदिनमें वह न दिखे, तो भी आत्मन कर बराबर प्रयत्न करना चाहिये। अध्यात्मका अभ्यास करना चाहिये।

हे सुखकाक्षिणि ! इस प्रकारकी अभेदभक्तिसे कर्मोंका नाश होता है । मुक्तिकी प्राप्ति होती है । सभी धर्मोंमें यही उत्कृष्ट धर्म है । सज्जन इसे स्वीकार करते हैं । जिनका होनहार खराब है ऐसे अभग्न्य इसे स्वीकार नहीं कर सकते ।

विद्यामणि देवी फिर उठकर खड़ी हुई और हाथ जोड़कर अत्यंत भक्तिसे प्रार्थना करने लगी स्वामिन् ! इस अभेद भक्तिका अभ्यास पुरुषोंको ही होता है या स्त्रियोंको भी हो सकता है इसका रहस्य जरा हमें समझा दीजियेगा ।

देवी ! सुनो ! वह भक्ति दो प्रकारकी है । एक धर्म व दूसरा शुद्ध । यद्यपि कहनेमें दो प्रकार दिखती है, परंतु विचार करनेपर दोनों एक ही है, कारण दोनोंका अवलम्बनरूप आत्मा एक ही है ।

भक्तिका अभ्यास करते समय या ध्यान करते समय यदि आत्म-प्रकाश अल्प प्रमाणमें दिखा, तो उसे धर्म ध्यान समझना चाहिये । यदि विशिष्ट प्रकाश हुआ, तो उसे शुद्ध ध्यान समझना चाहिये । देवी ! एक तो वर्षाकाल की धूप है, और दूसरी प्रांभकी धूप है । इतना ही दोनोंमें अंतर है ।

जो इसी भवसे मुक्तिको प्राप्त करनेवाले हैं उनको शुद्ध ध्यानकी प्राप्ति होती है जो क्रमसे अपनी कर्मसंतान नाशकर मुक्ति जायेंगे, उनको धर्मयोगकी प्राप्ति होती है ।

स्त्रियोंको इस जन्मसे ही मुक्ति नहीं होती है । इसलिये उन्हें शुद्ध-ध्यानकी प्राप्ति स्त्रीपर्यायमें नहीं होती । किंतु, निराश होनेकी अव-शक्ता नहीं है, धर्मयोगको स्त्रियां भी धारण कर सकती हैं । इसपर विश्वस करो ।

देवी ! समवशरणमें कितनी ही अर्जिकायें व संयमी श्राविकायें श्री भगवान् ऋषभदेवके उपदेशसे इस धर्मयोगको धारण करती हैं ।

इस धर्मयोगसे स्त्रीर्यायका नाश होता है, निश्चयसे देवगतिकी

प्राप्ति होती है, एवंच क्रमसे मोक्षकी भी प्राप्ति होती है। यह जिनेन्द्रकी आज्ञा है इसपर निश्चयसे विश्वास करो।

उपर्युक्त उपदेशसे प्रसन्न होकर विद्यामणि बैठ गई। उसी समय विनयवती नामकी रानी उठकर खड़ी हुई और हाथ जोड़कर प्रार्थना करने लगी स्वामिन् ! देवगतिमें जाकर जन्म लेनेके लिए कौनसे भावकी जरूरत है और किन भावोंसे मनुष्य होकर उत्पन्न होते हैं। इन बातों को जरा हमें समझा दीजिये।

सम्राटने कहा कि देवि ! पुण्यमय भावोंसे स्वर्गकी प्राप्ति होती है। पाप-विचारोंसे नरक व तिर्यचगतिकी प्राप्ति होती है। पुण्य व पाप दोनों विचारोंकी समतासे मनुष्य गतिकी प्राप्ति होती है।

इतनेमें विनयवती फिर हाथ जोड़कर कहने लगी कि वह पुण्य-भाव किन साधनोंसे प्राप्त होता है और पाप विचारके कारण क्या है ? इन बातोंको स्पष्टकर समझानेकी कृपा करें।

देवी ! सुनो, दान देना, पूजा करना, व्रतोंका आचरण करना श्राद्धोंका मनन करना आदि पुण्य प्राप्तिके साधन हैं। अभिमान, माया-चार, क्रोध, लोभ, भोगासक्ति आदि सब पापके कारण हैं। इसी प्रकार कुलजातिकी मर्यादाका उल्लंघन न करके चलना, जीवदया, तीर्थक्षेत्रकी वंदना करना आदि पुण्यके कारण हैं। हिंसा, झूठ, चोरी, कुशील व अतिकांक्षा आदि बातोंसे पापका बंध होता है।

एक बात विचारणीय है। जो आत्मा पाप और पुण्यके आधीन होकर क्रिया करता है वह संसारमें परिभ्रमण करता है। जो पाप पुण्यको समदृष्टिसे देखकर अपनी ही आत्मामें ठहरता हो वह अविक समय यहां न ठहरकर सिद्ध शिवापर चला जाता है।

विनयवती फिर हाथ जोड़कर प्रार्थना करने लगी कि स्वामिन् ! स्वर्गसुखका अनुभव करनेवाले पुण्य व दुर्गतिको - के जानेवाले पापकी समदृष्टिसे देखनेका उपाय क्या है ? इसे भी जरा अच्छी तरह समझा दीजिये।

देवी ! स्वर्गका सुख भी नित्य नहीं है, और नारकियोंकी वेदना भी नित्य नहीं है। दोनों अवस्थाएं दो स्वप्नके समान हैं। इससे अधिक और भ्रम क्या है ? जिस प्रकार एक मनुष्य वृक्षपर चढ़कर आनंदसे हंसता है, फिर नीचे गिरता है उसी प्रकार देव स्वर्गमें दिव्य सुखोंको अनुभव कर नीचे भूतलपर पड़ते हैं। जिस प्रकार कोई बच्चा किसी गड्ढेमें गिरकर रोते पीड़िते ऊपर चढ़ आता है उसी प्रकार नारकी जाँव भी नरकके दुःखोंको अनुभवकर ऊपर आते हैं।

जन्म मरण स्वर्ग में भी है, नरकमें भी है। शरीरभार भी दोनों जगह है। स्वर्गकी देह चार दिन सुन्दर दिखती है। वहां चार दिन सुख मालुम होता है। नरकका शरीर चार दिन दुःखमय प्रतीत होता है। इतना ही अन्तर है।

देवी ! नारकी देह क्या और देवोंका देह क्या ? एक तो लकड़ी का बोझा है तो दूसरा चंदनकी लकड़ीका बोझा है। दोनोंमें वजन की दृष्टिसे कोई अन्तर नहीं है। इतना ही स्वर्ग व नरकमें भेद है। ज्ञानरूपी शरीरकी धारण कर पौद्गलिकशरीरभारसे रहित हो अपने स्वाधीनरूपमें ठहरना ही मुक्ति है। ऐसा न करके उच्चनीच शरीरके आधीन होकर भटकनेसे पुण्य पापका बंध अवश्य होता रहेगा।

देवी ! देखो ! दर्पणपर कीचड़का छेपन करो, चाहे चंदनका छेपन करो। दोनों प्रकारसे दर्पणकी स्वच्छता नष्ट होती है। वह प्रतिबिम्बको दिखानेका काम नहीं कर सकता है। इसी प्रकार पुण्य व पाप दोनों संबंधसे आत्माकी स्वच्छता नष्ट होजाती है।

जिसप्रकार दर्पणपर लित चंदन व कीचड़को विसकर निकाळनेसे दर्पण स्वच्छ होता है, उसी प्रकार पाप व पुण्यको आत्मयोगरूपी पानीसे धोकर निकाळनेसे आत्मा अपने स्वरूपमें अर्थात् मुक्तिमें लीन होजाता है।

देवी ! पाप पुण्यका त्याग एकदम नहीं किया जा सकता है । पहिले मनुष्यको पाप-क्रियाओंको छोड़नी चाहिये । पुण्य क्रियाओंमें अपनी प्रवृत्ति करनी चाहिये । फिर आत्मयोगको साधन करनेकेलिये अभ्यास करना चाहिये । जब उसकी सिद्धि होजाय, तब पुण्य क्रियाओंका भी त्याग कर देना चाहिये । जिस प्रकार धोबी कपड़ेको साफ करनेके लिये पहिले उसे मसालेके पानीमें भिगोकर रखता है, तदनंतर स्वच्छ पानीसे धोता है तब कहीं वह निर्मल होता है । केवल मसालेके पानीमें डुबो रखनेसे ही वह कपड़ा स्वच्छ नहीं हो सकता है । इसी प्रकार पहिले पुण्यवासना द्वारा पापवासनाका लोप करना चाहिए । केवल इतनेसे ही काम नहीं चलेगा । यदि उस पुण्य वासनाको भी आत्मयोगसे नहीं धोवें, तो आत्मा जगत्पूज्य कभी नहीं बन सकता है ।

यहाँपर वल्लभके मल्लके स्थानपर पाप है । मसालेके पानीके स्थान पर पुण्य है । स्वच्छ पानीके स्थानपर आत्मयोग है । पहिले कुछ पुण्य संपादन करना उचित है । आत्मयोगमें जो रत है, उसे पुण्यकी कोई आवश्यकता नहीं है । इसलिये मैंने तुम्हें कहा भी था, कि पुण्य व पापको सम दृष्टिसे देखो । देवी ! यह जिनेंद्रका वाक्य है । इसपर श्रद्धा करो ।

विनयवती प्रसन्न हुई । अब चंद्रिकादेवी नामकी रानी अन्य कुछ रानियोंकी शंकाको लेकर खड़ा हुई व प्रार्थना करने लगी, स्वामिन् ! आपने हमें अभीतक यह उपदेश दिया कि पुण्य व पापको समदृष्टिसे देखकर छोड़ देना चाहिए, परन्तु इसमें कितना तथ्य है यह समझमें नहीं आता । कारण यदि ऐसा नहीं होता तो आप पुण्य कृत्योंको क्यों कर रहे हैं ? जिनेंद्रभगवान् की पूजा करना, मुनियोंको आहार दान देना, शास्त्रोंका स्वाध्याय व मनन करना, सज्जनोंकी रक्षा व दुर्जनोंकी शिक्षा, उपवास आदि बातें क्या पुण्य बंधकी कारण नहीं हैं ? इनको आप क्यों कर रहे हैं ? केवल हमें ही उपदेश देना है क्या ?

चंद्रिकादेवी ! ठीक है । तुमने बहुत सूक्ष्मदृष्टिसे विचारकर यह प्रश्न किया है । तुम्हारे हृदयमें जो शंका उपस्थित हुई वह साहजिक है । अब तुम अच्छीतरह सुनो, मैं तुम्हें समझावूंगा । भरतेश्वरने कहा ।

देवी ! मैं पुण्य क्रियाओंको करता हूँ, क्यों कि मैं घरमें रहता हूँ । जबतक मैं घरमें रहूँ, तबतक गृहस्थोंकी मर्यादाका मैं उल्लंघन नहीं कर सकता । षट्कर्माँका पाठन करना मेरेलिये अनिवार्य होगा । दिगंबर दीक्षाको ग्रहण करनेके बाद पुण्यकर्मकी अपेक्षा करनेकी कोई आवश्यकता नहीं है, फिर पुण्यक्रियाओंको एकदम छोड़ना चाहिए, परंतु राज्यशासन करते हुए पुण्या क्रियाओंको छोड़ देना राजाका दक्षण नहीं ।

देवी ! मानलो, मैं कदाचित् आत्मानुभव होनेसे पुण्यवृत्तिको छोड़ भी दूँ, परन्तु इस विषयमें लोग भी मेरा अनुकरण करेंगे अर्थात् वे भी पुण्य विचारोंको छोड़ देंगे । उन्हें आत्मयोग तो प्राप्त नहीं है । वे पुण्य क्रियाओंको छोड़ ही देंगे, फिर तीव्र पापबंध करके व्यर्थ ही दुःख उठावेंगे इसलिये पुण्यवृत्ति के मार्गको दिखाता हूँ ।

चंद्रिका देवीने पुनः प्रार्थना की स्वामिन् ! आपने कहा पुण्य पाप दोनों बंधके कारण हैं । दोनों हेय है । अब कहते हैं, कि दूसरोंका अहित न हो इसलिये मैं पुण्याचरण कर रहा हूँ । अब आगे ही कहियेगा कि दूसरोंके लिये भी यदि मनुष्य हेय कार्यको करे तो उससे बंध होगा या निर्जरा होगी । निर्जरा तो हो नहीं सकती, कर्मबंध ही होगा । इसलिये आप ऐसा कार्य क्यों करते हैं । इस बातको हमें अच्छी तरह समझाइये ।

भरतेश्वरने कहा देवी ! सुनो ! चित्तको अपनी आत्मामें स्थिरकर बाहरकी सब क्रियाओंको ज्ञानी उदासीन भावसे करता है । वैसा करतेपर भी उसे कोई बंध नहीं होता है । यह धनका प्रभाव है । उसे जरा अच्छीतरह समझो ।

जैसे सौतेली को प्रेम व इच्छासे यदि रहनेको कहें तो रहती है उसे यदि अपेक्षा भावसे कहें तो अपने पास नहीं रह सकती है,

इसी प्रकार जो कर्मको अच्छा समझकर आदर पूर्वक स्वागत करते हैं उनके पास तो वह रहता है, अच्छीतरह बंधको प्राप्त होता है। जो उसे तिरस्कार दृष्टिसे देखते हैं उनके पास वह क्यों रहने चला ? इससे वह शीघ्र ही निकल जाता है।

गांढी मिट्टीके घड़े या तेलके घड़ेके ऊपर पड़ी हुए धूलके समान शुद्धात्मयोगको नहीं जाननेवाले अज्ञानों प्राणियोंका बंध है। नवीन सुखे मटकेपर पड़ी हुए धूलके समान तो आत्मरसिकोंका बंध है। ज्ञानीको भोग करनेपर भी कर्मबंध नहीं है। सागारधर्ममें रहनेपर भी वह अन्तर्गारके समान रहता है।

तब फिर आपको उपवास आदि झंझटमें पड़नेकी क्या आवश्यकता है ! क्यों कि भोगनेपर भी आपको बंध तो होता ही नहीं। फिर आरामसे महत्त्वमें क्यों नहीं रहते ! चंद्रिकादेवीने थोड़ा हंसकर कहा।

देवी ! इतने जल्दी भूखगई मालूम होती है ! मैंने कहा था कि भोगमें आयासक्ति करना कर्मबंधका कारण है। इसलिए कुछ समयके लिये ही क्यों न हो, भोगको त्यागनेके लिये इन उपवासादिकों में करता हूं ; और कोई बात नहीं है।

चंद्रिकादेवी कहने लगी कि स्वामिन् । यह सब आपके परिचित विषय हैं, इसलिये सब प्रकारसे आत्मसाधन आप करते हैं, हमें वह आत्ममाधना नहीं आती है। उसका उपाय क्या है ? उसे तनिक समझा दीजियेगा।

देवी ! किसीको भी परमात्मयोगकी प्राप्ति नहीं होगी ऐसा मत कहो ! किसी किसीके हृदयमें वह आत्ममाधना प्रकट होती है। जिनको उसका अभ्यास है, वे आत्मध्यान करती रहे, जिनमें शक्ति नहीं, वे उन जानकारोंकी वृत्ति देखकर प्रसन्न होती रहे। परमात्मध्यान ही मुक्तिका साक्षात् कारण है, इस बातपर श्रद्धाकर सभी लोग पुण्याचरणको पाठन करें, अवश्य ही मुक्तिका मार्ग भविष्यमें तुम लोगोंको दिखेगा।

चंद्रिका देवी प्रसन्न होकर बैठ गई। इतनेमें ज्योतिर्माळा नामकी रानी उठकर राजर्षि भरतसे प्रश्न करने लगी कि स्वामिन् ! शास्त्रोंमें सम्यग्दर्शन, ज्ञान चारित्र्य रूपी रत्नत्रय मुक्तिका साधन है ऐसा कहा है; परंतु आप कहते हैं कि आत्मयोग ही मुक्तिका साधन है। यह आगमविरोधी उपदेश आपने क्यों दिया ?

भरतजी कहने लगे कि ज्योतिर्माळा ! तुमने रहस्यको जानकर ही यह प्रश्न किया है। अच्छी बात है, तुम्हारे विवेकपर मुझे प्रसन्नता हुई। अब सुनो मैं समझाता हूं। तीन रत्न और आत्मामें कोई अंतर नहीं है। आत्माके स्वरूपको ही रत्नत्रय कहते हैं। दर्शन व ज्ञान ये आत्माके स्वरूप हैं। दर्शन ज्ञान स्वरूपमें स्थिर भावसे रहनेको चारित्र्य कहते हैं। इसलिये ये तीनों बातें आत्मासे भिन्न नहीं हैं।

देवी ! रत्नत्रय दो प्रकारका है। आत्मगमशास्त्रोंका श्रद्धान व ज्ञानकर व्रतादिकोंमें लगे रहना व्यवहार रत्नत्रय है। गुप्तरूपसे आत्माका ही श्रद्धान करना जानना तथा छीन रहना यह निश्चय रत्नत्रय है।

पाहिले तो व्यवहार रत्नत्रयका आश्रय करना चाहिए। बादमें निश्चयमें ठहर जाना चाहिये। देवी ! उसी समय आत्माका संसार सेवन्धी दुःख नष्ट होता है, और मुक्तिकी प्राप्ति होती है।

इतने में ज्योतिर्माळाको एक शंका उत्पन्न हुई। कहने लगी स्वामिन् ! आपने यह कहा कि भगवानकी श्रद्धा करना व्यवहार और आत्माकी श्रद्धा करना निश्चय है तो क्या भगवानसे भी बड़ा आत्मा है ? यह बात तो हमारी समझमें नहीं आई। आप अच्छी तरह समझाइये।

भरतजी अपने मनमें विचार करने लगे कि अध्यात्मयोग अनुभवमें ही आते योग्य विषय है। वह दूसरोंको कहनेमें नहीं आसकता है। यदि नहीं कहे, तो मुक्तिकी प्राप्ति भी नहीं होती है। इन अवलोककोंका व्यर्थमें अकल्पान नहीं होना चाहिये, इनको किसी उपायसे समझना चाहिये।

सचमुचमें सम्राट् अत्यंत-विवेकी थे। वे हरएकके अंतरंगको अच्युतिरह जानते थे। इसलिये वे प्रकट रूपसे कहने लगे।

देवी ! शुद्धात्मयोग भगवानसे भी बढकर है यह अभी कहना उचित नहीं है। इस बातकी यथार्थताको तुम आगे जाकर ठीक २ समझोगी। अभी तो श्रीपंच-परमेष्ठियोंकी उपासना करो। भगवान् या पंचपरमेष्ठो आत्मासे भी बढकर है, परंतु आत्मासे भिन्न रखकर उनकी पूजा करें तो वह उत्कृष्ट नहीं है। भगवान् अपनी आत्मामें है ऐसा समझकर उपासना करना यही उत्कृष्ट धर्म है।

देवी ! भगवानको बाहर रखकर उपासना करोगी, तो उससे पुण्यबंध होगा। उससे स्वर्गादिक सुखकी प्राप्ति होगी। यदि भगवानको अपनी आत्मामें रखकर उपासना करोगी तो सर्व कर्मोंका नाश होकर मोक्षसुखकी प्राप्ति होगी।

कासेमें, पीतलमें, सोनेमें, चांदीमें व पत्थरमें भगवानकी कल्पना कर उपासना करना वह व्यवहार भक्ति है, भेद भक्ति है। दूमेरे शब्दमें इसे कृत्रिम भक्ति भी कह सकते हैं। अपनी निर्मल आत्मामें भगवानको रखकर यदि उपासना करें तो तो वह अभेदभक्ति है निश्चय भक्ति है। या उसे ही परमार्थ भक्ति कह सकते हैं।

देवी ! तुम्हें अब यह ज्ञात हुआ होगा कि व्यवहारमार्ग को ही भेदमार्ग कहते हैं। निश्चय मार्गको अभेद मार्ग कहते हैं।

अभेद मार्ग अत्यंत महत्वपूर्ण है। वह कर्मरूपी सर्पकैलिये गरुडके समान है। इसलिये हमने तुम्हें कहा था संपूर्ण दुर्भावोंको अलगकर शुभभावको धारण करो, और उस शुभ भावसे, उस अभेद मार्गकी प्राप्ति करो जिससे तुम्हें मोक्ष सुखकी प्राप्ति होती है।

वह ज्योतिर्मीला देवी प्रार्थना करने लगी स्वामिन् ! यह आपका कहना बिल्कुल ठीक है। उस पवित्र मार्गको ग्रहण करना आपकेलिये सरल है, परंतु यह हमारी अपर्याय है। हमारा वेष व आकार भी अतिवसे युक्त है। आपने यह कहा था कि वह आत्मा पुरुषाकार रहता

है, तो ऐसी अवस्थामें हम ब्रि्योंको उस पुरुषाकारी आत्माका ध्यान कैसे हो सकता है ? यह जरा समझानेकी कृपा करें ।

देवी ! सुनो ! आत्माकी भावना करते समय उसे स्त्रीके रूपमें ध्यान करनेकी जरूरत नहीं, और न उस समय अपनेको स्त्री समझनेकी जरूरत है । जिस प्रकारके भावसे उसे भावना करो उसी प्रकार वह दिखता है । यादशी भावना यस्य सिद्धिर्मवाति तादृशी— अर्थात् जिसका जैसी भावना है उसको वैसी ही सिद्धि होती है यह क्या तुम्हें मालुम नहीं है ?

देवी ! पहिले पदस्थ, पिण्डस्थ, रूपस्थ, रूपातीत इस प्रकार चार योगोंमें अपनेको लगाकर फिर स्वयं अपने आपमें टहरना चाहिये। उसका क्रम कइता हूं सुनो !

देवी ! पंचनमस्कार मंत्रके जो ३५ अक्षर हैं उनको अपने हृदयमें पांच पंक्तियों में लिखकर देखो। वह पांच मोतीके डारोंके समान मालुम होते हैं। इसे पदस्थ ध्यान कहते हैं ।

चंद्रकांत मणिसे निर्मित एक उज्ज्वल प्रतिमा स्फटिकके घड़ेमें जिस प्रकार रहती है उसी प्रकार यह आत्मा इस देहमें रहता है ऐसा एकाम्रचित्तप्रे विचार करना पिण्डस्थयोग है ।

कोटिसूर्य व कोटिचंद्रके समान प्रकाश को धारण करनेवाले श्री आदिनाथ भगवान हैं इस प्रकार ध्यान करना है देवी ! वह रूपस्थ ध्यान है ।

सर्व कर्मोंसे रहित, निरुपम, निर्मल, निश्चल, चिद्रूपस्वरूप अनंतसुखी ऐसे सिद्ध भगवंत हमारे शरीरमें हैं ऐसी कल्पनाकर एकाम्रचित्तसे चिंतन करना रूपातीत ध्यान है ।

देवी ! पड़िके इन चारों ध्यानोंका अभ्यास कर बादमें तान ध्यानको छोड़कर केवल पिण्डस्थ ध्यान में ही ठहरने की आवश्यकता है ज्ञानीगण इसी ध्यानकी प्राप्तिकेलिए प्रयत्न करते हैं ।

पिण्डस्थ ध्यानमें ही बाकीके सब ध्यान पिण्डित होकर रहते हैं । इसी पिण्डस्थ ध्यानसे ही कर्म खण्डित होते हैं और आत्माको अखण्डित सुखकी प्राप्ति होती है ।

देवी ! जप, स्तोत्र, दीक्षा, व्रत, स्वाध्याय, तप आदि दूसरे सब सहायक हैं । इतना ही नहीं । इस पिण्डस्थ ध्यानके संबन्धमें यही कहा जा सकता है कि यह मुक्ति के लिये साक्षात् बाज है । जिनेन्द्र भगवानका प्रियमार्ग है । इसे निर्भेद मक्ति भी कहते हैं ।

देवी ! लोकमें दो प्रकारके प्राणी हैं । एक भव्य दूसरे अभव्य । जो लोग कभी मुक्तिको नहीं प्राप्त कर सकते और इस संसारके दुःखोंको अनुभव करते हुए अनाद्यन्त काल व्यतीत करते हैं वे अभव्य हैं । वे आत्मयोगकी अनेक प्रकारसे निंदा करते हैं । इसको भव्य स्वीकार कर अनन्त सुखको पा लेते हैं ।

देवी ! वे अभव्य जीव शास्त्रोंका पठन करते हैं । उपवासादिकका शरीर व पेटको सुखाते हैं । परन्तु उनका हृदय कठोर रहता है । वे पापी आत्मयोगको ठकोसठा समझते हैं ।

उनको तो आत्मयोगकी प्राप्ति नहीं होती, जिनको उसकी प्राप्ति होती है उनकी वे अभव्य निंदा करते रहते हैं । कभी किसीने उन्हें उस विषयका समझाया भी तो उनसे विसंवाद करते हैं कि यह ध्यान स्त्रियोंको प्राप्त नहीं हो सकता है । गृहस्थोंको प्राप्त नहीं हो सकता है ।

देवी ! शास्त्रोंमें कहा है कि स्त्रियोंको व गृहस्थोंको शुद्ध ध्यान की प्राप्ति नहीं हो सकती है परन्तु ये अज्ञानी लोगोंका भडकाते हैं कि इनको धर्मध्यान भी नहीं हो सकता है । व्यवहार धर्मको तो ये मानते हैं, परन्तु निश्चय धर्मको ये स्वीकार नहीं करते हैं ।

देवी ! उन्हें कोई ध्यान शास्त्रका उपदेश देने जावे तो कई प्रकार का बहाना करते हैं और कहते हैं कि आत्मयोगको धारण करनेकेलिये बहुतसे शास्त्रोंके अध्ययन करनेकी आवश्यकता है । और निर्ग्रन्थ दीक्षाभी आवश्यकता है । ये बातें हममें नहीं हैं । इसलिये

हम इस आत्मयोगको धारण नहीं कर सकते । परंतु, देवी !-आश्चर्य है कि व बहुतसे शास्त्रोंको पठनकर, निर्भय दीक्षासे दीक्षित होनेपर भी वे संसारमें भटकते रहते हैं ।

देवी ! आत्मध्यान अपनेसे हासके तो अवश्य करना चाहिये, यदि उतनी शक्ति न हो ध्यानतत्त्वपर श्रद्धान तो अवश्यमेव करना चाहिये । केवल अपनेसे नहीं बने, तो ध्यानकी निंदा करते रहना अमव्योक्त का कार्य है । इसलिये आप लोग इसपर अच्छीतरह श्रद्धान करें आप लोगोंको ध्यानका उदय न होवे, तो भी कोई हानि नहीं है। संतोषके साथ भक्ति का अभ्यास करती रहो, उसीसे आगे जाकर तुम लोगोंको मुक्तिकी प्राप्ति होगी ।

भगवत्पूजा, मुनिदान, शासन-देवतासत्कार, जीवदया आदि सक्रियाओंका अनुष्ठान करो, और आत्मकलापर श्रद्धान करो । आप लोगोंको अवश्य आगे मोक्षकी प्राप्ति होगी ।

देवी ! जिससमय सूतक काल है या मासिक धर्म सदृश अशुभ समय है, उस समय उपर्युक्त शुभ क्रियाओंका आचरण करना उचित नहीं है । उस समय अशुचित्वानुपेक्षाकी भावना करते हुए मौनसे रहना चाहिये ।

इस प्रकार आप लोग उपर्युक्त कथनानुसार आचरण करेंगी तो आपलोगोंका यह स्त्रीवेष दूर होजायगा और स्वर्गको पाकर अवश्य मुक्तिको भी प्राप्त करेंगी । यह सिद्धांत है इसे अवश्य श्रद्धान करो ।

इस प्रकार सम्राट् भरतके उपदेशको सुनकर उपोतिर्माळा आदि सभी रानियां अत्यंत प्रसन्न हुईं । इतना ही नहीं, उनको साक्षात् मुक्ति मिली हो इस प्रकार हर्ष हुआ । वे सब आनंदके साथ कहने लगी कि स्वामिन् ! आपकी कृपासे हमें आज उस सम्यक्त्वकी प्राप्ति हुई है, जो किसी भी जन्ममें नहीं प्राप्त हुआ था । अब हमें मुक्ति प्राप्त होनेमें क्या बाड़ी बात है ? स्वामिन् ! आपके संगसे हम कृतकृत्य होगई हैं । यह कहकर सभी रानियोंने भरतेश्वरके चरणमें साष्टांग नमस्कार किया ।

जब भरतजीने सबका उठनेकेलिए कहा तब सब उठकर बैठ गई। सूर्य अस्ताचलकी ओर चला गया है। सबने जान लिया कि अब जिनबंदनाका समय हुआ है। उसी समय वे रानियां उस विशाल जिन मंदिरकी ओर चली गई। इधर भरतजी स्नाध्याय शालामें ही रहे।

भरतकी रानियोंको उस जिनमंदिरके मार्गमें व भरतजीको स्वध्याय मंदिरमें छोड़कर हम अब जरा अपने प्रेमी पाठकोंके हृदय मंदिरमें जाते हैं। वे अपने मनमें विचार करते होंगे कि दिनभर उपवासयुक्त रहते हुए भी दोपहरसे लेकर संध्यातक बराबर तत्वचर्चा चल रही है। भरतजी व उनकी रानियोंको उपवासका कोई कष्ट नहीं होरहा है। बात क्या है ! विचार करनेपर मालुम होगा कि भरतजी रात दिन परमात्मा के प्रति इस प्रकार की भावना करते थे कि हे परमात्मन् ! संसारमें एक मात्र आशा-पाश ही सर्व दुःखोंका कारण है। वही आत्माको दुःख समुद्रमें फंसाती है। इसलिये उस आशा पाशको दूर करने के लिये तुम्हारे सान्निध्यकी आवश्यकता है। एक क्षणभर भी मुझे नहीं छोड़कर मेरे पास ही बने रहो। मैं इधर उधरकी चिंता हटाकर सदा तुम्हारी भावना करते रहूँ। यही नहीं मुझे खाने पीनेकी ओर भी उपयोग लगानेका अवसर न मिले, जिससे सदा के लिये मेरे क्षुधादिक दुःख दूर हो जायेंगे।

ऐसी अवस्थामें उनको उपवासका कष्ट क्यों कर हो सकता है ? भरतजी सदृश भी ससंगतिमें रहनेवाली रानियोंको भी वह कष्ट क्यों कर होने लगा ? यह सब पूर्व जन्ममें अर्जित पुण्यका फल है।

जब की इस तत्व चर्चाको अध्ययन करनेवाले हमारे पाठक भी थोड़ी देरके लिये भूक प्यासादिको भूटकर उसमें तन्मय होजाते हैं तो उस चर्चामें साक्षात् भागलेनेवाले उन पुण्य पुरुषोंको अलौकिक आनंद आकर वे इतर विषयोंको भूकजावे इसमें आश्चर्य की बात ही क्या है ?

इति तत्त्वोपदेश संधि

अथ पर्वयोगसंधि

उपर भरतेश्वरकी रानियां जिनेंद्र मंदिरकी ओर चली गईं, इधर भरतजी भगवानको अर्घ्य प्रदान कर ध्यान करनेके लिये बैठ गये। व.भी २ भरतेश्वरजी ध्यानके लिये कायासनसे बैठ जाते हैं और कर्मी २ पद्मासनसे बैठ जाते हैं। जब जैसी इच्छा होती है उसी प्रकार ध्यान करते हैं। आज वे पत्यंकासनसे बैठकर ध्यान करेंगे।

वज्रासन कुक्कुटासन, वीरासन आदि कठिनसे कठिन आसन वज्र-देहीं भरतजीके लिये कोई कठिन नहीं है। फिर भी आज वे अपनी इच्छानुसार पद्म सनमें विराजमान होकर वज्रनिर्मित मूर्तिके समान हैं।

भरतेश्वरने पहिले ध्यानसाधनके प्रतिपादक प्राणापान पूर्व नामक-शास्त्रको जैन मुनियोंके स्वाध्याय करते समय सुना था। उसीके आधा-रपर आवे ध्यानकी एकाग्रताके लिये वायुका संचार करने लगे।

शरीरमें दश प्रकारके वायु कौन कौन से स्थानमें रहते हैं यह वे जानते थे। इसलिये उन दसों वायुओंको एक एक में एक एक के मिश्रकर उनकी चंचलवृत्ति को हटाने लगे।

मूलाधार बंध, ओड्याण-बंध, जारंघ्र बंध आदि योग साधनकर, क्रमसे पतंगके डोरेको ऊपर चढ़ानेके समान अपनी वायुको ब्रह्मरंध्रपर चढ़ाने लगे।

कुण्डल प्रदेशमें वातको चढ़ानेसे कामदेवका मद कम होगया। और मध्यप्रदेशमें वातके स्थिर होनेसे चंचलचित्त एक स्थानमें स्थिर होगया। कपोल स्थानमें वायुके स्तंभन करने से निद्राका विषय होगया। ललाट प्रदेशमें उस वायुके ठहरनेसे प्रमाद एकरूप दूर होगया। जब भरतजीने उस वायुको मस्तकमें ठहराया तब शरीरमें एकदम प्रकाश होगया। अंधकार दूर हुआ। उस पवनके अम्बासका क्या वर्णन करें? बहुत तीव्र क्षुधा तृषा आदि एकदम कम हो जाती है। इतना ही नहीं बिष मक्षणकर भी पवनाम्बासके बलसे उसे जीर्ण कर सकते हैं।

भरतेशवैभव

१६०

इन सब रहस्योंको सम्राट् अच्छीतरह जानते थे। इसलिये उस राजयोगीने सबसे पहिले पवनसंचार को संभित कर आंखको आधी मीचकर नाकके अग्रभाग में घबल बिंदुको देखा। उस समय उनकी आत्मामें और भी विशुद्धि बढ़ गई। अर्थात् वातप्रचारको रोकनेसे अधिक एकाग्रता उत्पन्न होगई।

बादमें अच्छी तरह आंख मीचकर भव्यकुलरत्न भरतजीने अपने शरीरमें पंक्तिबद्ध विकसितदण्ड छह कमलोंको देखा। वे कमल लछाट, कंठ हृदय, नाभि, ठिग पाद, इन छह स्थानोंमें थे। क्रमसे उनके दण्डकी संख्या सोलह, बारह, दस, छह, पांच, चार थी। छह कमलोंके पचास दलोंमें सम्राट् पचास अक्षरोंकी स्थापना कर अत्यंत एकाग्रतासे ध्यान करने लगे।

उनने ह क्ष ये दो अक्षर और सोलह स्वर, कसे लेकर ठ त क बारह अक्षर एवं पक्षरसे लेकर ढाक्षर पर्यंत, व साक्षर व काक्षर को उन दलोंमें स्थापित किया। उन कमलोंकी कर्णिकामें अर्धकार व ओंकारकी कल्पना कर एकाग्रचित्तसे पदस्थ ध्यानका चिंतवन करने लगे।

वे भुज, पाद, मस्तक आदि शरीररूपी भुजपत्रयंत्रमें अनेक अजित मंत्रोंको छिखकर मनन करने लगे। उन दलोंपर स्थित अक्षर, यह मोतीकी माछा तो नहीं है, या निर्मल पानी की बूंद है ? अथवा चांदनके बीजकी राशि है ? इस प्रकार विचार उत्पन्न करते थे।

अक्षरावलीपर ध्यानको स्थगितकर उसी समय सम्राटने भगवान् आदिनाथका दर्शन किया उस समय भगवान् समवशरणमें विराजमान थे। भरतजी समवशरण सहित भगवान्का दर्शन अपने शरीरमें ही कर रहे हैं।

भगवान् आदि प्रभुके समवशरणमें उनका परमौदारिक दिव्य शरीर, तेजयुक्त देवोंकी पंक्ति, दिव्यध्वनि आदि अतिशय भरतजीको साक्षात् दिख रहे थे। उस समवशरणका दर्शनकर उन्होंने माध पूजा की एवं उसी समय सिद्ध लोककी ओर अपनी आत्माको भेज दिया।

वहापर तीन वातवलयोंको स्पर्श न कर केवलज्ञान दर्शन व सुखके ही आधारमें रहनेवाले श्री सिद्धपरमात्माकी अत्यंत भक्तिसे पूजन की व उनका ध्यान किया ।

उन अनंत सिद्धपरमात्माओंकी भक्तिकर अब सम्राटने ध्यान के अभ्यासको स्थगित किया । वे एकदम अब अमेद भक्तिकी ओर गये अब उन्होंने इन्द्रिय व मनकी मति रोककर शरीररूपी जिनगृहके अंदर तत्क्षण परमात्माका दर्शन प्रारंभ किया मानों हाथपर रखे हुए दर्पणको ही देखते हों ।

अब भरतेश्वरको अपने शरीरके अंदर प्रकाश ही प्रकाश दिखता है । जहाँ देखते हैं ज्ञान है, दर्शन है, सुख है, तीन लोकमें परम सुन्दर उस आत्माको उन्होंने उस समय साक्षात्कार किया ।

परमात्मा इस शरीरके अंदर ही है, परंतु जो लोग बाह्य पदार्थोंको जानकर बाह्यपदार्थोंकी ओर ही उपयोग लगाते हैं उनको वह परमात्मा कभी दृष्टिगोचर नहीं होता है । वह मापने व तोलनेमें नहीं आसकता है । गिननेमें भी नहीं आसकता है, ऐसा विचित्र पदार्थ है वह भरतजीने उसे देख ही लिया ।

जिस प्रकार अनंत आकाशको ढाकर एक घड़ेमें भर दिया हो उस प्रकार अंगुष्ठसे लेकर मस्तकपर्यंत आत्मको पूर्णतः देखलिया या यों कहिये कि भरतजीने तत्त्वोंका अंत ही देखलिया ।

उस समय भरतजीके विचारमें कोई चंचलता नहीं, शरीर जरा भी इधर उधर हिलता नहीं, । मनमें कोई चंचलता नहीं है । इधर उधरका विकल्प नहीं, केवल अपनी आत्मामें मग्न होगये है, । शरीरका स्पर्श रहनेपर भी नहींके समान है जैसे सिद्धपरमात्मा तनुवातवलयसे स्पृष्ट होनेपर भी उससे बिल्कुल पृथक् है ।

भरतजीको उस समय यह अनुभव हो रहा था कि मैं चंद्र मण्डलमें प्रवेश कर चुका हूं । उमी प्रकार वे आत्मकांति व आनेके बाद उन्हें ऐसा मालूम होता था कि अब चंद्रमण्डलको मेघासे आच्छा

दिन हो गया है। उस समय कुछ अंधकार मालुप होने लगता था। उसी समय फिर वे अपने विचारोंमें दृढ़ता लाते थे। तत्क्षण वह अंधकार दूर होता था। परमात्माके प्रकाश की जागृति होती थी। एक क्षणमें वहां अंधकार फिर प्रकाश इस प्रकार क्रम क्रमसे होता था। जिस प्रकार स्थान व अर्धनिद्राकी अवस्था में होता हो उसी प्रकार उस समय भरतजीको आत्मसाक्षात्कार हो रहा था।

जिस समय उन्हें प्रकाश दिख रहा था उस समय परमात्माका दर्शन होता था और उसी समय उनको आनंद भी होता था। जिस-समय चंचलता आती थी उससमय एकदम अंधकार होता था और उसी समय कुछ दुःख भी होता था अर्थात् भरतजी एक ही समय मोक्ष व संसारकी दशाका अनुभव करते थे।

अब उनको चारों ओर प्रकाश है, ज्ञान है, सुख है, शक्ति है। जैसे कोई आकाशको देख रहा हो वैैसे ही अपने शरीरस्थ आकाशस्वरूप आत्माको वे देख रहे हैं। आकाशमें चित्र खींचनेके समान वहांपर भी आत्माके स्वरूपको चित्रित कर रहे हैं।

उनको अपने शरीरके अंदर सूर्यसे भी अधिक प्रकाश दिख रहा है परंतु उसमें उष्णता नहीं है। आश्चर्य यह है कि उसमेंसे कर्म बराबर जलकर निकल रहे हैं। उष्णतासे रहित अग्नि कर्मको जलारही है इस आश्चर्यप्रद घटनाको समझ टूट देख रहे हैं।

जिस प्रकार आकाशमें अनेक वर्णके मेघपटल इधर उधर संचार करते हैं उसी प्रकार स्मार्टके ध्यानसे कर्म की जड़ ढाँढी होकर वे बराबर नष्ट हो रहे थे। उनको भरतजी देख रहे हैं।

जिस प्रकार कोयलेके पानीसे स्नान करनेपर कोयला उतरता हुआ पानी दिखता उसी प्रकार पापवर्गणायें उतरती हुई दिखती थीं। ठाँठ या पीले पानीसे स्नान करते समय उतरते हुए पानीके समान पुण्यकर्म निकलते जा रहे थे।

जिस प्रकार पानी पहाड़ को कोरता है उसी प्रकार कर्मरूपी पहाड़ को सम्राट को ध्यान रूपी पानी कोर रहा है। जिन ! जिन ! आश्चर्य है ! ध्यानतत्त्व को बरबरी करनेवाला लोक में क्या है।

जिस प्रकार सूर्य की धार के समान पानी बरसें तो गीली मट्टी का धड़ा पिघलकर नष्ट हो जाता है उसी प्रकार उस ध्यानवर्षा से तैजस्य कर्मण शरीर बराबर पिघलकर जा रहे थे।

गरुड को देखने पर सर्प का विष अपने आप उतरकर जाता है, उसी प्रकार भरतजी के ध्यान में जैसी एकाग्रता आती जाती थी उसी प्रकार कर्मरूपी विष उतरता जाता है। साथ में अपनी आत्मा में ज्ञान तथा सुख को मात्रा की वृद्धि होती है।

जिस प्रकार धान्य की गठड़ी की रस्सी को ढीला करने पर उससे धान्य बाहर गिर जाता है उसी प्रकार कर्म की गठड़ी की रस्सी को ढीला करने पर कर्मरेणु भी बाहर गिरते हैं। केवल धाता को ही दिखते हैं। इस रहस्य को उसके ज्ञाता अन्य कोई जान नहीं सकते।

जिस प्रकार हाथ को पीछे मोड़कर मजबूत बांधे हुए चोर का जैसे २ बंधन ढीला होता जाय वैसा २ सुख बढ़ता है, उसी प्रकार कर्म का बंधन जैसा २ शिथिल होजाय वैसी ही सुख की वृद्धि होने लगी।

क्षण क्षण में जैसे जैसे आत्मा को देखते जाते हैं, वैसे २ कर्म संतान का नाश होता जाता है। जैसे २ कर्म का नाश होता जाता है वैसे ही परमात्मा के गुणों की वृद्धि होती जाती है।

कर्मों को धीरे २ कम करके सम्राट् एक विशाल व सुंदर आत्म-मंथन तैयार कर रहे हैं जैसे कि एक चतुर कारीगर टांकी से पत्थर के उभरे कर सुंदर मंदिर का निर्माण करता हो। कभी २ आत्मा को ज्ञान व कालिके साथ देख रहे हैं और कभी केवल ज्ञानरूप ही देख रहे हैं। अर्थात् कभी निर्विकल्पक रूप से उसका अनुभव होता है। और तत्क्षण विकल्प की उत्पत्ति होती है। विकल्प के बाद निर्विकल्प, उसके बाद विकल्प इस प्रकार बराबर परिवर्तन होता है। जैसे जल में पवन के

संचार होनेसे उसमें तरंगें उठनी हैं एवं पवनके स्थिर होनेसे जल भी शांत रहता है उसी प्रकार इस आत्माकी भी अवस्था है। चित्तमें चंचलता होनेसे विकल्पोंकी उत्पत्ति और चित्तमें स्थिरता होनेसे निर्विकल्पक अवस्था होती है। निर्विकल्पक अवस्था बहुत देर तक रह नहीं सकती, क्योंकि ध्यानका उत्कृष्ट समय अंतर्मुहूर्त बतलाया है। इसलिये उसके बाद तो विकल्प की उत्पत्ति होनी ही चाहिये।

कभी भरतजी विचार करते हैं मैं भिन्न हूं, मेरा शरीर भिन्न है उससे कर्म भिन्न है। उसी समय मैं शब्दको वे भूख जाते हैं, एकदम सिद्धोंके समान परमानंदमें मग्न हो जाते हैं।

ध्यानकी अवस्थामें आत्माको देख रहे हैं। और साथ ही कर्मोंके पतनको भी देख रहे हैं। उन्हें कर्मोंका नाश करनेवाली इस अद्भुत-विद्यापर प्रसन्नता भी होती है।

प्रसन्नताके मारे अंदर ही अंदर कभी २ भरतजी गुणगुनाने हैं कि हे परम गुरु परमाराध्य गुरु हंसनाथ। तुझारी जय हो। कभी इसे भी भूखकर वे फिर एकाग्रस्थामें मग्न होते हैं।

फिर उसमें भी आनंद आनेपर एकदम कह उठते हैं श्रीनिरंजन सिद्ध। सिद्धांतसार। नित्यानंद। तुझारी जय हो। उनका यह कहना उन्हींके सुननेमें आता है। दूसरा कोई भी उसे सुन नहीं सकता।

उस समय भरतजी साक्षात् ऐसे मालुम होते थे मानों उज्ज्वल अट्टल व अश्रुतपूर्व चांदनीमें एक उज्ज्वल मूर्तिकी स्थापना की हो। इतना ही क्यों कही वे चंद्र व सूर्योके समूहमें ही जाकर बैठें तो नहीं है, या जिनेंद्रकी समवसरणादिक संपत्ति ही वहां एकत्रित नहीं हुई, अथवा अनंत सिद्धोंके बीचमें जाकर तो नहीं बैठे ? इस प्रकार राजयोगींद्रको उस समय अनुभव हो रहा था।

उस समय पंचेंद्रियका संबंध नहीं है। यही क्या ? देवेंद्रके सुखको भी सामने रखे तो वह भी फोका पड़ता है। इस प्रकार भरतजी प्रमाद रहित होकर अतींद्रिय सुखका अनुभव करने लगे।

जब निर्विकल्पक विचारमें स्थिरता आजाती थी तब सर्वांगमें शांति का अनुभव होता था। इतना ही नहीं स्व और परका भी विकल्प वहापर नहीं रहता था।

आनंदसागरको अब भरतजी एक छोटेसे पात्रमें भरकर पीने लगे। जैसे २ वे पीते जाते थे वैसे २ वह समुद्र उमड़ता ही जाता था। उस समुद्रमें तरंग नहीं है, फेन नहीं। पानी नहीं। वह लोकके समुद्रके समान नहीं है।

मगर, मत्स्य, सर्प आदि दुष्ट जानवर उस समुद्रमें नहीं है। भूमिका स्पर्श वह नहीं करता है। ध्यानीके शिवाय और किसीको भी देखनेमें वह समुद्र नहीं आ सकता है। भरतेश्वर उस समुद्रमें बराबर डुबकी लगा रहे हैं।

वह पहिले भोगे हुए पंचेंद्रिय-विषयसंबंधी भोगोंको अत्यल्पो प्रमाणमें वह दिखाता है। केवल श्री आदिप्रभु ही उस आनंदसागरक जानते हैं। वहापर यह वीर जलक्रीड़ा कर रहे हैं। वह कितना उच्च सुख होगा ?

उस आत्मसुखको भोग सकते हैं, परंतु दूसरोंको उसकी व्याख्या कर कहना अशक्य है। आकाशमें चारणमुनियोंका विहार हो सकता है, परंतु जिस मार्गसे वे गये उस मार्ग में मछा उनके पदोंके चिन्ह मिल सकते हैं ? कभी नहीं।

उस समय सम्राट् अपनेमें अपने लिये, अपनेको ठहराकर और अपने द्वारा ही अपने को देखकर अपनेमें उमड़े हुए सुखको बराबर भोग रहे थे।

बाहरकी क्रीड़ासामग्रीके बिना ही क्रीड़ा कर रहे हैं। रस्सी आदि बगैरहके बिना ही झूला झूल रहे हैं। लीके बिना ही रतिसुख का अनुभव कर रहे हैं। मुखकी अपेक्षा न करते हुए चिद्रुणाजका आहार कर रहे हैं। शरीरके बिना ही रूपका दर्शन करा रहे हैं। ऐश्वर्यके बिना ही आज वे आयाधिक श्रीमान् हैं। क्या ही विचित्रता है।

बाहरसे जो उन्हें देखते हैं उनको वे राजाके समान दिखते हैं। किंतु भीतर अंदर वे राजयोगी हैं। साथ में निजानंदरसको भी बराबर भोग रहे हैं। इसलिये भोगी भी हैं।

बाहरसे देखें तो आभरण हैं, वस्त्र हैं, परंतु अन्दरसे ध्यानके सिवाय और कुछ भी नहीं है। ऐसा मालुम होता है कि कहीं सिद्ध परमेश्वरको वस्त्र व आभरणसे सजाकर बैठाकर दिया हो।

कमी २ आभरणोंको निकालकर केवल एक धोती पहनकर वे ध्यान करनेके लिये बैठते थे और कमी आभूषणोंको बैसा ही रखकर ध्यान करते थे। परंतु बाहरसे ही सब कुछ रहते थे। अंदरसे उनका कुछ भी प्रभाव नहीं था।

भरतेश्वरका शरीर सप्रथ है, परन्तु आत्मा उस समय निर्ग्रन्थ है। इस विचित्र दशामें उन्हें अलौकिक सुखका अनुभव होरहा है।

अब भरतजीके नेत्रोंसे आनंदाश्रु बहर रहे हैं। संभवतः वह आत्मानंद उमड़ कर बाहर आरहा है। सारे शरीरमें रोमांच होगया है, परंतु वे अपने ध्यानमें मग्न हैं।

परमात्मसुखको भोगकर भरतजी कुछ पुष्ट होगये हैं, इसलिये गलेके मोतीका हार जरा अब तंगसा होगया है।

भक्तिके लिये उन्होंने पहिले ध्यानका अभ्यास किया था तदनंतर वे भक्तिके लिये आरुढ़ होगये। उस समय वे पहिलेके सर्व सुखको भूलकर अपने स्वरूपमें लीन होगये।

यदि कोई युवती आकर भरतजीको आठिगन दें तो भी उनको मालुम नहीं हो सकता है अर्थात् वे इतनी एकाग्रतासे बाह्य सब विषयोंको भूलकर अपनी आत्मामें मग्न होगये हैं।

जिस प्रकार मूसलधार पानी बरसते समय लोग स्तब्ध होकर अपने मकानमें बैठे रहते हैं, उसी प्रकार बाहरके कुछ भी विषयोंको न जानकर भरतजी अपने आत्मराज्यमें लीन होगये हैं।

क्या वे स्वर्ग लोकमें हैं ? उग्रोलोकमें हैं ? बहिलोकमें हैं ?
नरलोकमें हैं या नाकलोकमें हैं ? नहीं ! नहीं ! वे अंतरलोकमें विद्यमान हैं।

भेदविज्ञानरूपी छैनीद्वारा शरीरको भेदकर वे बहापर परमात्माकी स्थापनाकर उसकी उपासना कर रहे हैं। इस प्रकार भरतजी अत्यंत पक्काप्रतापके साथ ध्यानमें मग्न होगये हैं।

उपर चतुर्मुखमंदिरमें सायंबंदनके लिये गई हुई भरतकी राणियाँ उत्तमअभिप्रायके साथ भगवान् आदिप्रभुकी स्तुति प्रारंभ करेंगी इसकी सूचना देनेके लिये ही मानो सूर्यदेव अस्ताचलकी ओर चला गया। उस समय सायंकालकी ठाढ़िमा दिखने लगी मानो वह चंद्रमुखी स्त्रियोंकी जिनमक्तिका ही बाह्य चिन्ह है। इनके लिये आकाश ही पुष्पके रूपमें मानों परिणत हुआ हो इस प्रकार तारायें आकाशमें चमकने लगी।

समयशरणमें दिव्यध्वनिके खिरनेका यही समय है ऐसा समझकर उन स्त्रियोंने भगवान् ऋषभदेवके चरणकी स्तुति करने प्रारंभ किया।

उस समय उन स्त्रियोंमें न आलस्य था, न प्रमाद और न इधर उधरकी कोई बात चिंत थी। उन्होंने संतोष, शांति व भक्तिके साथ श्रीजिनेन्द्र भगवंत की स्तुति की।

चंद्रनाष्ठक.

स्वामिन् ! आप जन्म जरा मृत्युको दूर कर चुके हैं ! तपोधन रूपी कमलके लिये आप सूर्यके समान हैं। कामदेवको आप जीत चुके हैं। कामदेव बाहुरक्तिके आप गिता हैं। ज्ञानस्वरूप हैं प्रथम तीर्थंकर हैं।

भगवन् ! दिव्यध्वनि रूपी लक्ष्मीके आप पति हैं। आपके पाद कमलोंकी दश दिक्पाल देव उपासना करते हैं। आप ही आदि प्रज्ञा है। केवलज्ञान व केवलदर्शन ही आपका स्वरूप है।

त्रिकोकदीप ! आपका ध्वज सत्यस्वरूप है। सदा आनंदमें आप मग्न रहते हैं। सर्व प्रकारके बाह्य अभ्यंतर परिग्रहोंसे आप रहित हैं।

और सद्बोधसे सहित हैं। आप किसीके अवलम्बनसे नहीं त्रिमुवनके प्राणियोंके द्वारा आप स्तुत्य हैं।

पवित्रात्मन् ! आप अपनी अत्यंत धबळ कीर्तिसे तीन लोकको व्याप्त कर चुके हैं कोटि चंद्र व सूर्यके समान आपका तेज है। आप अत्यंत निष्पाप हैं। आपकी जय हो !

स्वामिन् ! आपके दरबारमें देवगण उपस्थित होकर आपकी रात दिन स्तुति करते हैं। एवं भक्तिवश सुरपटह, अशोकवृक्ष, भामण्डल आदि अतिशयोको उत्पन्न करते हैं ! इस प्रकार आप अत्यंत वैभवसे युक्त हैं।

भगवन् ! आपके वचन उत्तम तरंगोंसे युक्त गंगा नदीके जलसे भी अधिक शीतल हैं। उसमें अंगबाह्य आदि भेद होते हैं। वही जैन शास्त्र हैं।

त्रिलोकीनाथ ! आप कर्मोंके छेपसे रहित हैं, आपकी सेवामें देवेन्द्र भी हाथ जोड़कर सदा खड़ा रहता है आपकी वंदना व भक्ति करता है। स्वामिन् ! अपने कल्याण करनेवालेकी स्तुति कौन न करेगा ? आप शरीरको छोप करनेके लिए संजंविनीका दान करते हैं। आपकी जय हो।

दयानेधि ! आपका कांछन वृषभ है, इसलिये आप वृषभ चिन्हसे युक्त हैं। वृषव्वन्न आप हैं। वृषभमुख नामक यक्षके आर अधिपति हैं। आप वृषभ तांत्र्यकर हैं। वृषभ जिनेश्वर हैं। वृषभ नायक हैं। वृषभके अधिपति हैं।

इत्यादि प्रकारसे अत्यंत भक्तिपूर्वक भगवान् आदिप्रभुकी स्तुति करती हुई वे राणियां जिन मंदिरमें शुभोपयोगसे अपने समयको व्यतीत कर रही थीं। इतनेमें उस स्वाध्यायशाळामें एक अद्भुत घटना हुई।

जिस समय भरतकी राणियां जिनमंदिरमें स्वाध्यायशालाके लिये चली गई, उस समय भरतजी एकाग्रताके साथ ध्यानमें मग्न होगये। यह विषय हम पयले विवेचन कर चुके हैं। उस समय भरतजीके सातिशय

ध्यानकी महिमाको देखनेके लिये वहांपर वनदेवी, नगरदेवी, जलदेवी आदि शासनदेवियां उपस्थित हुईं व मनुवंशतिक्रम सम्राट भरतके ध्यानको देखकर वे चकित हो गईं ।

अतमारामको साधन करनेवाले राजयोगी के अचल ध्यानको देखकर उन व्यंंतर देवताओंके हर्षका पारावार नहीं रहा । अंगुष्ठसे लेकर मस्तकतक वे बारीकीसे सम्राट की देखती हैं, परंतु वे पत्थर जैसी धुर है ।

कभी वे देवियों उनके हाथ जोड़ती है, कभी हर्षसे सिर झुकाती है, कभी पूजा करती है, कभी चामर लेकर ढार रही है, तो कोई पुष्पवृष्टि कर रही है और कोई भक्तिसे आरती उतार रही है ।

वे देवियां धीरे २ भरतकी स्तुति करने लगी । साथमें शाकशांकर रानियोंके मार्गको भी देख रही थीं । कुछ देवियां आश्चर्य-चकित होकर दूरसे खड़ी २ भरतजीको देख रही है ।

बाहरसे यह सब उत्सव हो रहा है । इन सबको भरतजी जानते हैं या नहीं ? जिस समय वे ध्यानमें एकाग्रतासे लीन है उस समय तो उनको इन बाह्य क्रियाओंका अनुभव नहीं होता है, परंतु यदि बीचमें चंचलता उत्पन्न हो जाय तो ध्यान भी विचलित हो जाता है । विचलित अवस्थामें उनको बाहरके देवताओंका उत्सव भी दिखता था, परंतु इससे सम्राटको कोई हर्ष नहीं होता था । वे अत्यंत उदासीन भावमें उनको देखते थे, कारण कि भरतजी आत्मतत्त्वके प्रभावको जानते थे । जो लोग अविवेकको छोड़कर आत्मरूपका दर्शन करते हैं, उनके चरणमें तीन लोक तक शिर झुकाता है, तो व्यंंतर-देव आकर सेवा करें इसमें आश्चर्य क्या है ? इस प्रकार समझकर अत्यंत शांत भावसे अपनी आत्माका चिंतन कर रहे थे ।

कर्मकी गति अत्यंत विचित्र है । भरतजीको इससे संतोष हुआ, कि सभी रानियां जिनदर्शनके लिये चली गईं । अब मैं अकेला बैठकर अच्छीतरह ध्यान कर सकूंगा, परंतु एकाकी रहनेको पूर्व पुण्य

कहा छाड़ता है ? स्त्रियोंके चले जानेपर भी व्यंतर देवियां भरतजीकी सेवामें उपस्थित हुईं । सचमुचमें उस समयके दृश्यका क्या वर्णन करें ।

वह स्थाध्यायमण्डप नवरत्नमय था । उस नवरत्नमय मंदिरमें भरतजी भगवानके समान मालुम होते थे । अनेक देवियां वहापर श्री भगवानकी पूजा व भक्ति कर रही थीं रात्रिका एक प्रहर बीत गया ।

भरतजी बाहरके विषयोंसे अपने विकल्पको हटाकर अपनी आत्मामें मग्न थे । अब उनकी रानियां मंदिरसे स्थाध्यायमण्डपकी ओर जानेके लिये निकलीं, संध्याकालमें वृद्ध पूजेंद्रके द्वारा की गई पूजाको अत्यंत भक्तिसे देखकर बद्धाजलिसं त्रिठोर्कानाथको नमस्कार करती हुईं ठोकोदारक अपने पतिकी सेवामें वे स्त्रियां अब आ रही है ।

उस दिन उनके साथमें कोई दासी नहीं है । इतना ही नहीं उनके शरीरमें कोई भी आभरण नहीं है । अत्यंत पवित्र तपस्विनीके समान वे मालुम होती हैं । प्रतिदिन वे यदि कहीं जाती हैं तो उनके साथ दीपकको ले चलनेवाली दासियां भी रहती हैं, परंतु उनके साथ आज कोई दीपकवाली दासी नहीं है । क्या वे स्वतः अपने हाथमें दीपक लेकर चल नहीं सकती हैं ? नहीं ! नहीं ! उनको दीपककी आवश्यकता ही नहीं है । बहुमूल्य रत्नजडित अंगूठियोंके प्रकाशसे ही वे बराबर मार्गको देख रहा थीं । यह भी जाने दो । मोती व पद्मराग मणियोंसे निर्मित मंदिरके कलश, परकोटा आदिके रत्नोंकी कालिसे सहसा भ्रम हो जाता था, कि कहीं यह दिन तो नहीं है ?

इन सतियोंको दूरसे ही आती हुई देखकर व्यंतर देवियां एक-दम अदृश्य हो गईं । भरतजी ध्यानमें मग्न हैं, देवताओंने उनकी पूजा की अब मनुष्यस्त्रियां आकर उनकी पूजा करेंगी । वे रानियां दूरसे ही खड़ी हो ध्यानस्थ सम्राटको देखने लगीं ।

ऐसा प्रतीत होता था कि मेरुपर्वतही साक्षात् पुरुषके आकारमें इस स्थाध्यायमण्डपमें मिराजमान है ।

सोनेकी चौकीके दोनों ओर रत्ननिर्मित जिन व सिद्धकी मूर्तिसे वह स्वाध्याय शाला शोभित हो रही थी। मृगार, कलश, दर्पण, चामर, रत्न, तोरण आदि मंगल द्रव्य भी यत्र तत्र रखे हुए हैं। रत्नदीपककी पंक्ति भी अत्यंत सुंदर प्रतीत हो रही थी। भरत चक्रवर्तिकी योगशास्त्र उस समय हर तरफसे रत्नमय ही हो गई थी। पाठक भूठे न होंगे कि यह सब अतिशय व्यंतादेव कर गये हैं।

सूर्य-लोकसदृश उस रत्नमंडपमें प्रवेशकर उन रानियोंने योगिराज भरतेश्वरको तीन प्रदक्षिणा दी तथा वहां बैठ गई।

अब उन लोगोंने विचार किया कि कुछ धर्मचर्चा करनी चाहिये। यद्यपि भरतजी ध्यानमें बैठे हैं, तो भी इनकी बातचीतसे उनको कोई विघ्न नहीं हो सकता है; कारण जिसने प्रारंभमें ध्यानका अभ्यास किया है, इधर उधरसे हल्ला गुल्ला होनेपर उसके चित्तमें क्षोभ हो सकता है; परंतु ये तो व्युत्पन्न ध्यानी है, इसलिये इनके चित्तमें बाह्य-विषयोंसे क्षोभ उत्पन्न नहीं हो सकता है। अतएव उन लोगोंने विचार किया कि अपन लोग आध्यात्मिक चर्चा करें।

जिस शास्त्रमें परमात्मरत्नका वर्णन हो उसे उन स्त्रियोंने रत्नोंके प्रकारसे पढ़ना प्रारंभ किया। वह मोजनकथा नहीं है, वह जार व चोर कथा भी नहीं है। संसारकी विषय-वासनावोंकी और खींचनेकी कथा भी नहीं है। वह तो आत्मसाधनकी कथा है।

भरत चक्रवर्तीने पहिले भगवान् आदि प्रभुके समवसरणमें जाकर आमतत्त्वके विवेचनको जानकर उसे सर्व साधारणको समझाने योग्य भाषामें आत्मप्रवाद एक ग्रंथकी रचना की थी। उसीका स्वाध्याय ये स्त्रियां कर रही हैं।

कलियुगमें कुंदकुंदाचार्य परमयोगीने जिस प्रकार प्राकृतशास्त्रका निर्माण किया, उसी प्रकार सत युगमें भरतयोगीने उस शास्त्रका निर्माण किया था।

कलियुगमें जिस प्रकार अमृतचंद्र सूरिने समयसार नावककी रचनाकर आत्मकलाका प्रदर्शन किया, उसी प्रकार कृतयुगमें चक्रवर्ती भरतने उक्त ग्रंथमें परमात्मकलाका अच्छीतरह दिग्दर्शन कराया है।

योगीन्द्रस्वामीने प्रभाकर भट्टको जिस प्रकार बहुत मृदुशब्दोंमें परमात्मकथाको सुनाया है उसीप्रकार भरतयोगीने अज्ञानियोंको भी परमात्मतत्त्वमें रुचि उत्पन्न हो जाय इस विचारसे उक्त ग्रंथमें सुंदर व मृदुशब्दोंसे विषयविवेचन किया था।

पद्मनंदि योगीके द्वारा निर्मित स्वरूपसंबोधन, पूज्यपाद स्वामी विरचित समाविशतकके समान ही उक्त ग्रंथमें तत्त्वविवेचन किया गया था।

ज्ञानार्णव, योगरत्नाकर, रत्नपरीक्षा, आराधनासार, आदि सिद्धांतोंके समान ही उक्त ग्रंथमें आत्मतत्त्वका प्ररूपण किया गया। विशेष क्या? इष्टोपदेश, अष्टसहस्री व कुंदकुन्दाचार्यकृत अनुप्रेक्षा-शास्त्रके समान ही आत्माको अलङ्कारित करनेवाला वह महान् ग्रंथ था।

संक्षेपसे विचार किया जाय तो वह नियमसारके समान था। विस्तारसे वह प्राभृतशास्त्रके समान था।

भरतजीने उन छियोंको सिखाया था कि आपलोग इधर उधर के बहुतसे शास्त्रोंको, जिनसे आपहित होनेकी कोई संभावना ही न हो, बाचकर अपना अकल्याण न करले, केवल अपने आपहितके साधक इस अध्यात्मसारका अध्ययन करें।

लोकमें अगणित शास्त्रोंको बाचनेपर भी आत्म-कल्याण करनेकी भावना उत्पन्न न हुई तो उन शास्त्रोंके बाचनेका क्या प्रयोजन है? इसलिये ऐसे ही शास्त्रोंका स्वाध्याय करना चाहिये, जिनसे आत्म-तत्त्वकी प्राप्ति होसके।

जो लोग ध्यानके साधक शास्त्रोंका अध्ययन नहीं करते और ह्वाति, काम व पूजाके लिये अन्य अनेक शास्त्रोंका अध्ययन करते हैं सचमुचमें वे मूर्ख हैं। वे नीच प्रकृतिके हैं, वे कृत्रिम नेत्ररोगके युक्त रीछके समान हैं। लोकमें उनकी हंसी होती है।

संपूर्ण शास्त्रोंका सार अध्यात्मार्चितन है। और वही निष्कलंक तपश्चर्या है। वही मुक्तिका बीज है इत्यादि अनेक प्रकारसे मरतजीने उनको उपदेश दिया था। इसलिये उन सब बातोंका स्मरण करती हुई अत्यंत एकाग्रताके साथ वे स्वाध्यायमें दत्तचित्त हो गई हैं। कोई भी आपसमें इधर उधरकी बातें नहीं करती हैं। केवल आध्यात्मिक चर्चा करती हुई ही अपने समयको व्यतीत कर रही हैं।

वे रानियां भरतजीके द्वारा निर्मित अध्यात्मसार को बाँच रही हैं। क्या उस पुस्तकमें आत्मा मौजूद है? नहीं, नहीं, पुस्तक तो यह कहती है कि आत्मा तुम्हारे शरीरमें है, तुम अपने ही स्थानमें देखो।

वे स्त्रियां विचार कर रही हैं कि अभीतक हम लोग बाह्यमें ही मोहित होकर स्वरूपबाह्य हो रही थीं, हमें अब प्राज्ञ अध्यात्म मिल गया है। हमारा अब कल्याण होगा।

इस समय उनमें से कुछ स्त्रियां कई तरहके वाद्योंको लेकर उनके साथ प्राभृत शास्त्रके अर्थोंको गाने लगीं। कोई २ वाणाके साथ अत्यंत मधुर स्वरके साथ गारही हैं।

उस समय रात्राके १२ बजे हैं। इस लिये उस समयके लिये उचित देसि, रामाक्षि भैरवि, कुरुजिका आदि रागोंके क्रमको जानकर ही वे अत्यंत मृदुमधुर शब्दोंसे गारही थीं, जिससे सब लोगोंका आलस्य दूर होजाय।

लोकमें और कोई स्त्रियां उपवास करें, तो वे उठ ही नहीं सकती हैं। किसी तरह उठती पड़ती दिन और रात पूरा करती है, परंतु ये राणियां इस चातुर्यसे आलाप कर रही थीं, कि सात बार भोजन किये हुए गायक भी उतनी अच्छीतरह नहीं गा सकता था। अर्थात् उन स्त्रियोंको उपवासका कोई आयास नहीं था। वे अत्यंत उत्साहसे आत्मकार्यमें मग्न हैं।

इस प्रकार उनमेंसे कुछ स्त्रियां साहित्य और संगीतरसमें मग्न थीं, कुछ जप करनेमें दत्तचित्त थीं, और कुछ जिनसिद्धिबिंबोंको

अपने हृदयमें स्थापन कर दाहिने हाथमें जपमालाको सरकाती हुई पंचपरमेष्ठियोंके स्वरूप को चिंतन करती थीं ।

कुछ स्त्रियां पंचमंत्रका जप कर रही थीं और कुछ अपने चंचल-चित्तमें निश्चलता लाकर ध्यानका प्रयत्न करने लगी थीं ।

जिस प्रकार भरतजीने ध्यानके लिये आदेश दिया है उसी प्रकार वे निश्चलतासे बैठकर आँखोंको बंद कर, अक्षरात्मक ध्यानको करने लगी हैं उस ध्यानमें वे कभी कमलासन आदिब्रह्मा भगवान् आदिनाथका दर्शन करती हैं, और कभी लोकाप्रवासी सिद्धोंका दर्शन करती हैं । इनके ध्यानमें निश्चलता नहीं । एक क्षणमें भगवान्का दर्शन होता है, दूसरे क्षणमें भिल्य होता है । क्या वह ध्यानतत्त्व इतना सरल है, कि भरतके समान सबको अवगत होजाय ? नहीं ।

ध्यान साक्षात् रूपमें पुरुष ही करते हैं, स्त्रियां ध्यानकी भावना करती हैं । इधर उधरके विकल्पोंको हटाकर यदि वे स्त्रियां निश्चल चित्तसे ठहरती हैं, तो वह ध्यान नहीं अपितु ध्यानका स्मरण है । ध्यानकी भावना है ।

इस प्रकार भरतकी सतियां कोई शब्दब्रह्मसे (स्वाध्याय) कोई गीतनादब्रह्मसे (गायन) और कोई योगब्रह्मसे (ध्यान) उस रात्रिको व्यतीत कर रही थीं ।

इस प्रकार जब वे स्त्रियां ब्रह्मत्रय पूजामें मग्न थीं, उस समय भरतजी अपने निश्चल परब्रह्ममें मग्न थे ।

कभी वे शुद्धोपयोगमें मग्न होते हैं, तो कभी शुद्धोपयोगके साधनभूत शुभोपयोगका अवलंबन लेते हैं ।

इस प्रकार उपवासके आयाससे रहित होकर वे अत्यंत संतोषके साथ भीषण कर्माका नाश करते हुए अपने समयको व्यतीत कर रहे हैं ।

रात्रि बीत गई, अब सूर्योदय होनेके लिये पांच घटिका शेष है । भरतजी अभीतक ध्यानमें ही मग्न हैं ।

इति पर्वयोगसंधिः ।

अथ पारणासंधिः

भरतजी सभीतक ध्यानमें मग्न हैं । उनके ध्यानका क्या वर्णन करें ? शांति, कांति व एकांतका आदर्श बहांवर था ।

कोयलके शब्द, वीणाके स्वर व समुद्रके घोषके समान वह ब्रह्मयोग भरतजीके कानमें मीठी २ आवाज उत्पन्न कर रहा है । उनको मोतीकी धबक बिंदुका भी दर्शन होरहा है । कभी आनंदसे मैं इधर उधर जारहा हूं । इस बातके सुखका अनुभव होरहा है । वे रत्नमालाके अंदर अक्षर पंक्तियोंको भी उस ध्यानमें देख रहे हैं । साथमें रत्नत्रयसे युक्त आत्माको देखकर विरोधी कर्मोंको नष्ट कर रहे हैं ।

अंदर से भरतजी शुक्लस्वरूप आत्माको देख रहे हैं बाहरसे भी अब प्रकाश होने लगा है ।

शीत पवनका संचार होने लगा । ताराओंकी कांति फीकी पड़गई, जगत्का अंधकार कम हुआ । जिनमंदिरोंमें बाघघोष भी होने लगा । सूर्यदेवसे रहा नही गया, मैं जल्दी जाकर आत्मयोगी भरतका दर्शन करता हूं एवं उसकी पारणा कराऊंगा । इस विचार से वह शीघ्रगतिसे अपने रथको चलाते हुए उदयाचलपर आकर चढ़ गया । उस समय उसके आगमनकी सूचना जिनमंदिरके उन्नत शिखरके फलशपर पड़े हुए अरुणकिरण दे रहे थे ।

भरतकी राणियोंने आकर प्रार्थना की स्वामिन ! अब सूर्योदय होगया है, अब तो आप आख खोउनेकी कृपा करें । सम्राट्ने अंतरंगमें ही शांतिभक्तिका पाठ किया एवं चिदंबरपुरुष परमात्माको नमस्कार कर शांतमात्रसे आखे खोली ।

उसी समय राणियोंने आकर सविनय नमस्कार किया । उनको आशीर्वाद देते हुए सबके साथ वे स्नान गृहमें गये । वहां योगस्नान कर जिनमंदिरको चले गये ।

सबसे पहिले मंदिरमें शासनदेवताओंको अर्घ्यप्रदान कर श्री भगवंतका स्तोत्र व जप किया, तदनंतर अपनी देवियोंके साथ श्री-जिनेंद्र भगवंतकी पूजा की।

जल, गंध, अक्षत, पुष्प, चरु, दीप, धूप, फल व अर्घ्यके साथ जिस समय भरतेश्वर भगवानकी पूजन कर रहे थे, उस समय वह जिनमंदिर अनेक पंगल-वाधोंसे गूंज रहा था।

उनके अर्घ्यप्रदानके बाद शान्तिधारा छोड़ी एवं अनेक अनर्घ्य रत्नोंसे जयजयकार शब्दके साथ पुष्पांजलि-वृष्टि की।

तदनंतर भरतजीने अपनी देवियोंके साथ गंधोदक को अत्यंत आदरके साथ प्रक्षालन किया। भगवानके सामने खड़े होकर कहने लगे कि कल हमने जो व्रत लिए उनकी पूर्ति हुई, अब हम उन व्रतोंका विसर्जन करते हैं। इस प्रकार कहते हुए उनके पहिले दिन के बंधे हुए व्रतकंकण को उतार कर वहां पर रखा। इसी प्रकार सब स्त्रियोंने भी कंकण उतार दिया।

तदनंतर भरतजीने अपनी स्त्रियोंके मुखकी ओर देखा।

कुछ स्त्रियोंके मुख प्रसन्न दिख रहे थे और कुछ स्त्रियोंके मुख भ्रान्त दिख रहे थे। भरतेश्वर समझ गये कि जिनके मुख भ्रान्त हुए हैं, वे स्त्रियां प्रथम उपवास वाली हैं। उनको उपवास करनेका अभ्यास नहीं। जिनको पहिलेसे उपवास करनेका अभ्यास था उन स्त्रियोंका मुख प्रसन्न दिख रहा था।

भरतजी अपने मन ही मन विचार करने लगे कि हा! इन बेचारी स्त्रियोंने उपवासव्रतको सरल समझकर प्रक्षालन किया, परंतु इनको कष्ट हुआ मालूम होता है। तदनंतर प्रकट रूपसे कहने लगे कि देवी! बहुत देरी हुई अब आप जल्दी जाकर पारणा करो।

तब उन स्त्रियोंने सासको प्रणाम कर पारणा करनेका विचार प्रकट किया।

सम्राट्ने कहा देवी! आज आप लोग सासकी वंदना करती हुई विरह न करें,। नवीन संयमपिनियोंके साथ मिलकर सब शीघ्र पारणा

करें। साथमें इस बातका ध्यान रखें कि जो अनम्यस्त उपवाशिनी हैं, उनके पास कोई अम्यस्त उपवाशिनी खड़ी रहकर उनको योग्य रीतिसे पारणा करावे, यही सज्जनोंका कर्तव्य है।

उन स्त्रियोंने कहा स्वामिन् ! आप जैसी आज्ञा दें वैसा ही हम करेंगी, परंतु हम अपने नियमानुसार एक बार अपनी सासकी प्रणाम कर आर्येंगी। स्वामिन् ! हम लोगोंके प्रति इस प्रकारका विचार आपके मन में क्यों हुआ ? हमें उपवासका कोई कष्ट नहीं हुआ है।

सम्राट् कहने लगे देवी ! मैं जानता हूं कि आप लोग वैयवृती हैं, परंतु अधिक धूप होनेसे पित्तका प्रकोप होता है, इसलिये उसका ध्यान जरूर रखें।

उन देवियोंने कहा स्वामिन् ! हमेशा हम लोग सासकी वंदना करती हैं। आज तो पर्व दिन है, इसलिये आज हम उनके समीप गये बिना कैसे रह सकती हैं ?

देवी ! तुम लोग प्रतिदिन सासका दर्शन करो और आजके नहीं करो तो कोई बात नहीं है। जाओ ! जल्दी पारणाकी तैयारी करो।

स्वामिन् ! प्रतिदिनके समान हम लोग आज सासके दर्शनके लिये नहीं जावें तो उनके मनको क्या कष्ट नहीं होगा ?

देवी ! यदि मेरी आज्ञाको आप लोग नहीं मानेंगी तो क्या तुम्हारी सासके बेटे को कष्ट नहीं होगा ? जरा विचार करो ! जाओ।

यह सुनकर वे स्त्रियां हंसकर कहने लगी, कि आज हम लोग माता यशस्वती देवीके दर्शनसे वंचित होगईं। अस्तु, हम पारणाके लिए जाती हैं। देवी ! जाओ ! चिंता मत करो। पुत्रकी बात सुननेसे माता यशस्वती तुम लोगोंसे प्रसन्न हो जायगी। कुछ लोग नवीन उपवासिनियोंको भोजन कराने जाओ और कुछ लोग माताकी वंदनाके लिये जाओ। देखो ! कोई चिंता मत करो। आज मातुश्री हमारे महल में भोजन करे ऐसी व्यवस्था करेंगे इससे सबको दर्शन करनेका मौका मिल जायगा। इस बातको सुनकर सब स्त्रियां प्रसन्न होकर जाने लगीं। उनमें से पारणाकेलिये जानेवाली स्त्रियोंको बुलाकर सम्राट्ने कहा देवी !

देखो ! पहिले पहिले उपवास करना महान् कष्ट प्रद है । उदरमें आग सी जलती है, परंतु पीछे अभ्यास होनेपर यह उपवास सरल हो जाता है । उसी उपवासकी आगमे कर्म भी भस्म हो जाता है ।

एक दिनका उपवास भी कर्मको अच्छी तरह सताता है । आगे उससे कैवल्यकी प्राप्ति होती है । जन्ममरणका संकट टलजाता है देवी ! मुक्तिकी प्राप्तिकेलिये अभेद भक्तिकी आवश्यकता है । अभेद भक्तिके लिये विरक्तिकी आवश्यकता है । विरक्तिके लिये यथाशक्ति तपकी आवश्यकता है, तपके लिये युक्तिकी आवश्यकता है । वही युक्ति यह उपवास है । उपवास किया हुआ शरीर अत्यंत उष्ण रहता है, इसलिये बहुत सावधानीसे भोजन करना चाहिये । दो चार प्राप्त लेनेके बाद एक दम चकर आता है । अतः उस समय सावधान रहना चाहिए ।

अब एक दम उतरता नहीं, पानी पीना अत्यधिक माता है । प्यास अधिक लगती है, परंतु एकदम पानी पीना ठीक नहीं है । पहिले किसी तरह अन्नको प्रदण कर बाद धीरे धीरे पानी लेना चाहिये । पहिलेसे पानी नहीं पीना चाहिए ।

देवी ! जैसे नवीन मटकेपर पानी डालनेपर चुप् शब्द होता है उसी प्रकार नवीन प्राप्त लेनेपर एकदम शरीरमें भी चुप् होता है । चारों तरफसे पीठापना दिखने लगता है । उस समय घबराना नहीं चाहिये । पहिले २ उपवास कष्टप्रद मालुप होनेपर भी बादमें उससे महान् सुखकी प्राप्ति होती है । कर्म शिथिल होता है, मोक्षकी प्राप्ति होती है, यह भगवान् आदिनाथकी आज्ञा है । इत्यादि अनेक प्रकारसे एम्रट्ने उन स्त्रियोंको पारणा करनेकी विधिका उपदेश दिया एवं कुछ स्त्रियोंकी पारणाके लिये जानेको कहा । कुछ स्त्रियोंको माता यशस्वतीके पास भेजकर और कुछ स्त्रियोंके साथ स्वयं महलकी ओर चले । जो स्त्रियां माता यशस्वतीकी महलकी ओर जारही थीं, उन स्त्रियोंसे भरतजीने कहा कि आप लोग माताजीके पास रहें । मैं शीघ्र ही मुनिदानकी क्रियासे निवृत्त होकर उधर आता हूं, तबतक आप लोग मेरी प्रतीक्षा करें ।

उन्होंने अपने साथी स्त्रियोंसे कहा आप लोग शीघ्र महलमें जाकर मुनिदानकी तैयारी करें। मैं बाहर द्वार पर जाकर मुनियोंका प्रतिग्रहण करता हूं। ऐसा कहकर भरतजी मुनियोंकी प्रतीक्षाके लिये गये। कुछ स्त्रियां पारणा करनेके लिये गईं, कुछ मुनि दानकी तैयारीके लिये गईं और कुछ सासकी वंदनाके लिये गईं। उधर यशस्वती महादेवीका भी उपवास था। उनने भी अर्जिकावोंके साथ जागरणसे रात्रिको व्यतीत किया था। अब मुखमार्जन आदिके बाद देवपूजा कर मण्डपमें आकर बैठी है।

आज माता यशस्वती देवीकी पारणा है, इस उपलक्ष्यमें उनके पुत्रोंने स्थान स्थानसे बहुमूल्य अनेक उपहार भेजे हैं। उन सबको देखती हुई यशस्वती महादेवी विराजी हैं।

यशस्वती महादेवी को सौ सुंदर पुत्र हैं। उनमेंसे छह पुत्र तो पहिलेसे दीक्षा ले गये थे। शेष ९४ पुत्र भिन्न २ राज्योंका पालन कर रहे हैं। उन सभी पुत्रोंने मातुश्रीकी पारणाके उपलक्ष्यमें वस्त्र, कपूर, गंध, गुलाबजल आदि अनेक उत्तमोत्तम पदार्थ भेजे हैं। अयोध्यानगरके अधिपति सम्राट् भरत हैं और युवराज बाहुबलि हैं, जो पौदनपुरका राज्य पालन कर रहे हैं। उन्होंने भी अनेक अनर्घ्य वस्त्र रत्नादिक पदार्थोंको माताजीके लिए भेंटमें भेजे हैं।

बाहुबलि सुनंदा देवीके पुत्र हैं। वे कृतयुगके कामदेव हैं। अपनी मौसीके उपवासकी पारणाके हर्षके उपलक्ष्यमें उनने रत्ननिर्मित पङ्कग, मोतीके पंखा, माणिक निर्मित जलपात्र, एवं अगणित उत्तमोत्तम वस्त्र आदि उपहारको भेजा है। बाहुबलिकी प्रधानदासी इन सब उपहारोंको लेकर माता यशस्वतीकी सेवामें उपस्थित हुई और बहुत भक्तिसे नमस्कार कर खड़ी होगई।

माता यशस्वती देवीने उस दासीसे प्रश्न किया कि दासी ! हमारा छोटा बेटा कैसा है ? उसकी रानियां कुशल तो हैं न ? बड़े भाईके समान वह भी उपवास करता है या नहीं ?

उस दासीने उत्तर दिया कि माता ! बड़े स्वामीके समान हमारे स्वामी अधिक व्रत नहीं करते हैं । उनको केवल एकभुक्तिका व्रत रहता है । उनके समान ही उनकी देवियां भी अल्प चारित्र्यमें ही रहती हैं ।

तब माता यशस्वती देवीने फिर पूछा कि दासी ! बहिन सुनंदा देवीका क्या हाल है ? उसकी प्रवृत्ति किस प्रकार है ? वह दासी कइने लगी कि माता ! माता सुनंदादेवी तो व्रत जप उपवास व शरीर दमन आदि कार्यमें सदा लगी रहती हैं ।

इसे सुनकर यशस्वती देवीने कहा, यह अच्छा हर्षप्रद समाचार सुनाया, अपनी दासियोंको बुलाकर आज्ञा दी कि इस पौदनापुरसे आई हुई दासीको अर्जिकाओंका आहार होते ही भोजन कराओ । सब तथास्तु कहकर वहासे चली गई ।

अब यशस्वतीने देखा कि बहुतों उनके दर्शनके लिये आरही हैं । बहुतोंने भी सासको दूर से ही देख लिया । सासको देखनेपर उनको भोजन करनेके समान ही हर्ष हुआ ।

सास उनको देखकर हंस रही थी, वे मां सासको मुखको देखकर आनंदसे हंसती हुई पासमें आरही हैं ।

सासके निकट आकर सबसे पहिले सासके समक्ष जिनपूजा व अभिवेकके प्रसादरूप गंधोदक व पुष्पको रखा व प्रार्थना करने लगी मातुश्री ! हमने जो अभिवेक व पूजन देखा था, उसपर आप भी प्रसन्नता यक्त करें । गंधोदक व पुष्पको ग्रहण करती हुई माता यशस्वतीने “इच्छामि” शब्दका उच्चारण किया ।

बादमें सर्व सतियोंने अपनी पूज्य सासके चरणमें मस्तक रखे । तब माताने उनको अशीर्वाद दिया, आपलोग अखण्ड सौभाग्यवती रहें तथा सुखसे चिक्काळ जाती रहें ।

उन सतियोंने पुनः एक बार नमस्कार कर कहा, माता ! हमारी कुछ बहिनें पतिकी आज्ञासे अन्य कार्यमें चली गई हैं । वे यहा नहीं आसकी, इसलिये उनकी ओरसे यह नमस्कार है । इसे भी स्वीकार कीजियेगा ।

तदनंतर वे सतियां सासको घेरकर बैठ गई और धर्मचर्चा करने लगी ।

माता यशस्वती देवीने त्रिचार किया कि बहुओंका परिणाम किस प्रकार है यह देखना चाहिये, इसलिये वह जरा हंसकर पूछने लगी कि बेटी ! तुम लोगोंको कुछ काम नहीं दिखता है, तुम्हारे पतिको भी विवेक नहीं है । इस नवीन तारुण्य में उपवास आदि कर शरीरको व्यर्थ क्यों कष्ट देरहा है ? यदि भरतको विवेक होता तो वह कभी भी तुम लोगोंको उपवास व्रत प्रदण नहीं कराता । उसके विवेकका नमूना तो देखो । राज्यपालन करते हुए मुनियोंके समान आचरण करता है, यह अविवेक नहीं तो क्या है ? कदाचित् उसे भोगमें इच्छा न हो, तो न सही; परंतु हमारी प्रिय बहुओंको भूखी रखकर कष्ट क्यों देता है ? समझमें नहीं आता ? जिन ! जिन ! परम कष्ट है ।

इसे सुनकर वे सतियां कहने लगी कि माता ! हमें किस बातका कष्ट है ? एक मासमें हम एक उपवास करती हैं । इससे ज्यादा हम क्या करती हैं । तरुण काल में शक्तिके रहते हुए व्रत करना क्या उचित नहीं ? माता ! हमारे प्राणनाथको अविवेकी आप कहसकती हैं ; क्यों कि वे आपके पुत्र है । स्वर्गके देव भी आपके पुत्रकी बड़े गौरवके साथ प्रशंसा करते हैं । लोकमें सर्वत्र उसकी कीर्ति गाई जा रही है, इसलिये माता ! आपका पुत्र न अविवेकी है और न हमें कोई कष्ट है हमें तो महासुख है ।

इस बातको सुनकर माता यशस्वती बहुत प्रसन्न हुई । और कहने लगी कि आप लोगसे मैं अत्यंत प्रसन्न होगई हूं । अपने पतिके गौरवके प्रति आप लोग भी अभिमान रखती है यह हर्षका विषय है । इसी प्रकार धर्माचरण करती हुई आप लोग सुखसे रहो । बेटी ! अब देरी होचुकी है । पारणाके लिये जल्दी जावो । अब विंढव मत करो ।

तब उन देवियोंने कहा माता ! आज पतिदेव आपकी पंक्ति में ही बैठकर अपने महलमें पारणा करनेवाले हैं । मुनियोंको आहार दान देकर वे आपको बुलानेके लिए यहां आयेंगे । तबतक हम लोगोंको यहीं पर रहनेके लिए आज्ञा दी है ।

इस बातको सुनकर यशस्वती विचार करने लगी कि हा ! मेरा पुत्र उपवासमें ही यहाँतक आयगा, उसे व्यर्थ ही कष्ट होगा, प्रकट रूपसे कहने लगी कि देवी ! अपन ही उधर चले । भरतको व्यर्थ क्यों कष्ट हो ? यदि वह हमारे महलमें पारणा करता तो यहाँ आनेकी आवश्यकता थी, नहीं तो व्यर्थ ही उसे कष्ट क्यों दिया जाय ? इस प्रकार कहती हुई एक विश्वासपात्र सतीको बुलाकर आज्ञा दी कि तुम अर्जिकावोंको आहार दान देनेका कार्य अच्छी तरह करो । मैं भरतके महल की ओर जाती हूँ ।

माता यशस्वती देवी अपनी बहूवोंके साथ मिलकर अब भरतके मंदिरकी ओर आई । भरतजी भी मुनियोंको आहार देकर उधर ही जानेको निकले थे कि मार्गमें मातुश्रीको आती हुई देखकर दुःखी हुए कि माताजीको कष्ट हुआ । मैं जाता तो इनको योग्य वाहनपर बैठाकर लाता । फिर प्रकट रूपसे अपनी स्त्रियोंसे बोलने लगे कि मैंने आप लोगोंको आज्ञा दी थी कि मैं वहाँपर जरूर आऊंगा, तबतक आप लोग वहींपर ठहरे, अब आप लोगोंको कांता कहें या भ्रांता कहे समझमें नहीं आता । उन स्त्रियोंने कहा स्वामिन् ! हम लोगोंने उहाँ प्रकार विनंती की थी, परंतु अपने बेटेको कष्ट होगा इस पुत्रमोहसे माता एकदम उठी, उस समय उन्हें कौन रोक सकता था ।

माता यशस्वतीने कहा बेटा ! व्यर्थ दुःखी मत हो, मैं अपनी इच्छासे ही आगई हूँ । जब तुम्हारी स्त्रियाँ आगई तब तुम्हारे ही आनेके समान होगया ।

सम्राटने अत्यंत भक्तिपूर्वक माताके चरणोंमें मस्तक रखा । मातुश्रीने पुत्रके मस्तकपर हाथ रखकर “ इंदो भव । पुनः इंद्रपूज्यो भव । सांद्रसुखी भव । आशीर्वाद दिया । चली २ पूछने लगी कि बेटा ! सुनलिया ? अपने छोटे भाईका हांक ! वह उपवास नहीं करता है । कभी वह एकमुक्ति, कभी रसत्याग कर रहता है । तुम व्यर्थ ही क्यों उपवास करते हो ?

भरतेश्वर बोले—माता ! मैं क्या अधिक करता हूँ । चार पर्वके दिनोमेंसे किसी एक पर्वमें उपवास करता हूँ । वह भी मेरा नियमव्रत है, यमव्रत नहीं । यमव्रतका आचरण करना कठिन है । नियम व्रत चाहे पाळन कर सकते हैं, चाहे छोड़ सकते हैं । हमारे लिये इसमें कोई कष्ट मालुम नहीं होता है ।

माताने कहा, बेटा ! यदि तुम्हें कोई कष्ट नहीं मालुम होता हो, तो भले हों करो, परंतु मेरी बहुवोंको भी जबर्दस्ती यह व्रत कराकर कष्ट क्यों देते हो, यह तो कहो ?

माताकी इस बातको सुनकर भरतको हंसी आई । वे बोले, माता ! क्या आपकी बहुएँ आपके पुत्रसे भी अधिक प्रेमपात्र हैं ! बड़ी बहिनके पुत्रसे भी छोटे भाईयोंकी बेटियाँ अधिक हैं ? बड़ी बहिनका पुत्र जब भूखा रहता है तब छोटे भाईयोंकी बेटियाँ भूखी नहीं रह सकती हैं ! बड़ी बहिनसे भी छोटे भाई अधिक है ? माता ! मैं स्वतः अपनी इच्छासे उपवास करता रहता हूँ । आपकी बहुवोंको उपवास करने के लिये कभी बाध्य नहीं करता हूँ, वे ही अपने आप उरसाहसे उपवास करती हैं इसे मैं क्या करूँ ? माता ! ये स्त्रियाँ महिने में एक उपवास करती हैं तो कौन बड़ी बात है ? जब वे शरीर के भोगमें बहुत समय लगाती हैं, तो क्या धर्मके लिये एक दिन भी नहीं लगावे ? शरीरके भोगमें ही यदि अत्यंत आसक्त होजाय, तो पापका बंध होता है, उससे नरकादि दुर्गतिकी प्राप्ति होती है । माता ! जिस व्रतके लिये थोड़ा बहुत कष्ट उठाना पड़ता है उससे आगे जाकर मुक्तिकी प्राप्ति होती है । माता ! मनुष्य जन्मको प्राप्त करनेके बाद यथाशक्ति अधिकसे अधिक व्रतोंका पाळन करना चाहिये, । भोगमें उन्मत्त होना बुद्धिमानोंका कर्तव्य नहीं है ।

इन बातोंको सुनती हुई माता यशस्वती बोल उठी बेटा ! ठीक है, इसे रहने दो, तुमने मुनिदान कर भोजन करनेका जो व्रत लिया है वह कैसा है ? भरतेश्वर कहने लगे माता ! वह नियमव्रत है, यमव्रत नहीं । युद्धको जाते समय, चिता व सूतकके समय इस व्रतका पाळन नहीं होता है । हा ! सानंद महलमें रहते हुए इस व्रतका निरंतर पाळन करता

हूँ । माता ! मैं अमेइमक्तिकी उरक्षा कमी नहीं करता । बाह्य आचरण का कमी पालन करता हूँ, कमी नहीं भी करता हूँ । माता ! राज्य की संश्लेषके होते हुए जो पदसके उसी व्रतको ग्रहण करना चाहिये । बड़े व्रतको ग्रहण कर बीचमें चिंतामें पड़जाना यह पागलोंका कार्य है ।

माता ! विशेष क्या कहूँ ? देवाधिदेवकी रानी यशस्वतीके गर्भ से उत्पन्न यह भरत बिल्कुल मूर्ख नहीं है । आप चिंता न करें । मैं अपनी शक्ति देखकर ही व्रतका पालन करता हूँ ।

इन बातोंको सुनकर माता यशस्वती कहने लगी कि बेटा ! असीम राज्यको पालन करनेवाले तुझे व्रतादिकके पालन करनेमें बड़ा कष्ट होता होगा । इस बातकी मुझे चिंता जरूर थी किंतु अब वह दूर हो गई है । मैं कई बार सोचती थी कि बेटेको बुलाकर एक बार समझाऊँ; फिर उसी समय मनमें विचार आता था कि मेरे पुत्रकी वृत्तिकी देवेंद्र प्रशंसा करता है, मैं उसे क्या कहूँ ? बेटा ! इस युवावस्थामें अगणित सुंदरी स्त्रियोंके बीचमें रहनेपर भी अपनेको नहीं मूलकर जागृत अवस्थामें रहनेकी तुम्हारी वृत्तिको देखनेपर मेरा मन प्रसन्न होता है । मेरे पुत्रको हजारों संश्लेष हैं । उनमें यह व्रत व उपवास आदिकी एक और चिंता लग गई, इस की मुझे कमी २ चिंता होती है, परंतु तुम्हें उन सब बातोंसे अलग देखते हुए मुझे परमहर्ष होता है । बेटा भरत ! तुम्हारी शपथपूर्वक कहती हूँ कि तुम्हारे राज्य, भोग, स्त्रियाँ तथा तुम्हारे व्रतोंको देखने पर मनमें विशेष चिंता होती थी । आज तुम्हारी बातें सुनने से वह चिंता दूर हो गई ।

भरतजी कहने लगे माता ! आप मेरी इतनी चिंता करती हैं, इससे मुझे किसी प्रकार का भय नहीं है, अन्यथा मुझे इस प्रकारकी संपत्ति कहाँसे प्राप्त होती ? यह सब आपका ही प्रसाद है ।

इस प्रकार वार्तालाप करते हुए सब मिळकर महलके द्वार पर पहुँचे, उस समय भरतजीने माताके पादकमलोंका शुद्ध जल से प्रक्षालन किया । फिर अंदर जानेके बाद उच्च आसन पर माताको बैठाकर वे पूजा की तैयारी करने लगे ।

माता यशस्वती कहने लगी बेटा ! मुनियोंकी पूजा करना सिद्धा-
तविहित मार्ग है, मेरी पूजा करना उचित नहीं है । जरा विचार करो ।

भरतजी कहने लगे कि माता ! आप मुनियोंकी जननी हैं ।
वृषभसेनाचार्यकी आप माता हैं । क्या वीर मुनि, अनंतविजयमुनि,
अच्युतमुनि, सुवीर मुनि, और अनंतवीर्य मुनिकी आप जन्मदात्री नहीं
हैं ? लोकमें यक्षयक्षियोंकी पूजा की जाती है, आप तो साक्षात् ब्रम्ह-
चारिणी है, आपकी पूजा करनेमें कौनसा विरोध है ?

माताने कहा बेटा भरत ! तुम्हारी वृत्तिको लौकिक लोग पसंद
नहीं करेंगे । वे कुछ न कुछ बोले बिना नहीं रह सकते । मेरी पूजाकी
आवश्यकता क्या है ? तुम इस प्रकारके कार्य को मत करो । लोकाप-
वादको देखकर चटना चाहिये ।

फिर भरतने कहा कि माता ! जब सब लोग मेरी पूजा करते
हैं तब मैं अपनी माताकी भक्तिसे पूजा करूँ, इसमें दोष क्या है ?
अविवेकियोंके बचनपर हमें ध्यान देना नहीं है । आप शांतचित्तसे
बैठी रहें । हम तो पूजा करेंगे ही !

इस प्रकार कहकर दूसरी ओर देखकर कहा सामग्री लाओ ।
उनने अपनी रानियोंको पूजाकेलिए बुलाया । ताक्षग सभी रानियां सामग्री
सहित उपस्थित होगई और सब मिलकर बहुत भक्तिसे पूजा करने लगे ।

भरतजी मंत्रा बोलते हुए सामग्री चढाते जा रहे हैं । वे खिया,
सामग्री थालीमें भरकर देती जारही हैं । जल, गंध, अक्षत, पुष्प
चरु, दीप, धूप, फल व अर्घ्य इस प्रकार अष्टद्रव्योंसे माताकी पूजा
सम्राटने की । कोई खिया चामर दुराती है, कोई पुष्पवृष्टि करती है ।
कोई कुछ, कोई कुछ, इस प्रकार वे तरह तरह से भक्ति कर रही हैं ।
माता चुप चाप बैठकर इनकी लीळा को देख रही है । पूजाकी समा-
प्तिमें उन रानियोंने नवरत्नसे निर्मित आरती उतारी । भरतजीने
अपनी देवियोंके साथ माताको नमस्कार किया । फिर माताकी बायीं
ओर वे बैठ गये । इसी प्रकार सब रानियां भी पंक्ति बद्ध होकर बैठ गईं ।

सासुने बहुओंको बुलाकर अपनी पंक्तिमें भोजन करनेके लिये
कहा व सबने एक साथ पारणा की । भरतचक्रवर्तिके महलके

भोजनका क्या वर्णन करे ? क्षीरसमुद्रमें डुबकी लगानेपर जैसा हर्ष होता है उसी प्रकार अत्यंत आनंदके साथ उनने भोजन किया ।

बादमें पारणाके श्रमकी निवृत्तिके लिये भरतजी माताको हाथका सहारा देते हुए विश्रांतिभवनमें ले आये और वहाँपर उन्होंने माताको झूठेपर बैठनेके लिये प्रार्थना की, और उस झूठेकी डोरीको हाथमें लेकर झोका देने लगे । माताने बाल्यावस्थामें उसे जो झुकाया है संभवतः यह उसका बदला है । फिर भरतजीने माताके ऊपर गुलाबजल छिड़का । माताने उन्हें बाल्यावस्थामें जो दूध पिछाया है उसका मानो अब ऋण चुका रहे हैं । इसी प्रकार अपनी रानियोंके साथ माताकी अनेक प्रकारसे सेवा करते हुए कहने लगे माता ! आपको बहुत कष्ट हुआ । आपका शरीर थक गया है । आप इस बुढ़ापेमें उपवास क्यों करती हैं ?

माता पुत्रकी बात सुनकर कुछ भी नहीं बोली । और मनमें विचार करने लगी कि आज मात मेरे कारणसे विश्रांति नहीं ले रहा है, इसलिये यहाँसे अब जाना चाहिये । प्रकटरूपसे कहने लगी कि बेटा मुझे अपने महलको गये बिना नींद नहीं आती है, इसलिये मैं वहाँ जाती हूँ । तुम यहाँ विश्रांति ले लो । यह कह कर उठी भरतने हाथका सहारा दिया ।

उसी समय माताकी दासियोंको अनेक वस्त्र आभूषण भेंटमें दिये । तब माताने विनोदमें कहा तुमने मुझे कुछ भी नहीं दिया ? भरतजीने कहा कि माता ! कौन मैं आपको देनेवाला हूँ ! यह सब संपत्ति आपकी ही है ।

तदनंतर माता अपने महलमें आकर पारणा कर गई, इस हर्षोपक्षमें सम्राटने सैकड़ों पेटियोंको भरकर वस्त्र आभूषण आदि भेजे । माताको साथ २ कुछ दूरतक पहुँचानेके लिये भरतजी गये । उतनेमें दरवाजेपर पाठकी तैयार थी । माता उसपर चढ़कर गई । पुत्रने भक्तिसे नमस्कार किया । माता प्रेमसे आशीर्वाद देकर अपने महलकी ओर गई । इधर भरतजी अपने महलमें सुखपूर्वक भोगयोगमें मग्न हैं ।

कल दिग्विजयके लिये प्रस्थान करनेका सम्राट निश्चय करेंगे । परंतु आज उनके मनमें उसकी कल्पना भी नहीं है । विचार भी नहीं है । वे निराकुलतासे सुखमें मग्न हैं, क्योंकि महापुरुषोंकी वृत्ति अलौकिक है ।

इति पारणासंधिः ।

क्या आपके पास
नहीं तो आज

भरतेश वैभव प्रथम
कर रहे हैं। क्या
तीसरा, चौथा भा
तो आज ही मंग
आपके स्वाध्याय
पडे। मूल्य
सजिल्द ४॥)
१॥) चौथा

मित
जैन बुक

